

द्वितीयमुद्रणादिसर्वाधिकाराः प्रन्थकर्तुरेव ।

प्रन्थप्राप्तिस्थानम्—

इंगुव श्रीकृष्णय्याख्याः,
उल्लितोटरथ्या
नेरुलरूपत्तनम् ।

अथवा—

पुल्य उमामहेश्वरशास्त्रिणः,
मुङ्गण्डाग्रहारः ।
अम्बाजीपेटपोष्ट्
प्रान्थ्यगोदावरीमण्डलम् ।

श्रीमहावाण्यै नमः ।

श्रीवीरकृष्णविजयमहाकाव्यभूमिका ।

अयि!! सकलभाषामातृभूतसंस्कृतमहाभाषामहाकाव्यविलासलालसा विबुधवतंसाः ! विदितमेव तत्र भवद्भिरखिलानामपि जगतां मूल-प्रकृतिरिव चिच्छक्तिः प्रकृतिभूता सकलानामपि भाषाणां संस्कृता भाषा-विविधविज्ञाननिधिविविधविद्याविविधकलादिगर्भा विविधविश्वव्याप्ता मातृ-भूता वरीवतीति । यत्र च सृष्ट्यादौ स्रष्टुराननेभ्यश्चतुर्भ्यश्शब्दब्रह्मा-त्मिकानन्ता महावेदवाणी विनिर्गता । यत्र च तद्द्रष्टृमहासुनीनां तद्गतविविधांशव्यञ्जनाय विविधास्मृतयः पुराणानि तन्त्राणि वाक्यादीनि च प्रादुर्भूतानि; विविधविज्ञानामृतलहरीं दिशन्ति विश्वेभ्यो लोकेभ्यः महतीमभ्युदीतिमानीता प्राचीनैरार्यविद्वद्भूतंसैरिति तदीया विविधतन्त्र-प्रबन्धराशय एव विशदयन्ति प्रकाममस्मभ्यम् । सेयमधुना श्रीवैदिकी धर्मदेवीव कलिविलासप्राबल्येन विरलप्रचारा साधुलोकमात्राश्रया दरी-दृश्यते । तत्रैव भारत इति परं विषादास्पदं विद्वद्भूर्याणाम् । देशभाषा-मात्रव्यामोह एवात्र निदानमिति च मन्यन्ते विज्ञवर्याः । सत्यामपि च संस्कृतभाषाया ईदृश्यां दशायां महाकविरयमान्भ्रभागधेयेनेव समुदितः प्राचीनमर्यादासंरक्षकोऽक्षराभ्यासप्रभृति बहुतरकृतसंस्कृतभाषापरिश्रमोऽ-धीःशब्दतन्त्रादिबहुतन्त्रो धर्मतन्त्रादिविहितधर्मव्यवस्थावज्रदर्पणादिबहु-प्रबन्धराजस्सुप्रसिद्धो महाविद्वानुत्तरे वयसि स्वीयकविताशक्तिमनन्यादृशीं दिदर्शयिषुरिव महाकाव्यत्रयं निर्ममे । तत्रादिमं कंससंहारमहाकाव्यम्, द्वितीयं दुर्गानुग्रहमहाकाव्यम्, तृतीयमिदं श्रीवीरकृष्णविजयाभिधं महा-काव्यम्, श्रीशिवनुत्यादीनि खण्डकाव्यानि च बहून्यमुद्रितानि सन्ति निर्मितान्येतत्कविना । स चायं प्रतिकाव्यमुपोद्धातसर्गेषु संस्कृतभाषाया

महिमानं दशां चाधुनातर्नी स्वीयां च दशां सह बहुभिरत्यावश्यकैरंशै-
 स्समुद्रबोधयदिति न चेदस्माभिरत्रोद्बोधनीयम् । महाकवेरस्य विविध-
 तन्त्रप्रबन्धनिर्माणचातुरीं व्यञ्जयन्त्येव तानि विद्वत्कविसार्वभौमेत्यादीनि
 दशविररत्नानि महाविद्वन्महासभावाप्तानीति न तत्रापि नः प्रशंसार्ह-
 तीह पुनर्निरूपणम्— ग्रन्थसमाप्तिगद्येन पौनरुक्त्यात् । परं त्वस्य विद्व-
 त्कविरत्नस्य कविताप्रतिभा यथा यथा प्रससार तन्निरूपणं किंचित्प्रेक्षाव-
 स्प्रवृत्तयेऽत्रानुबन्धरूपेण प्रदर्शयिष्यामः—अयं च महाकविर्निधिगगन-
 गजावनीमिते शालिवाहनशकान्तर्गते सर्वजिद्वेषे मार्गशीर्षशुक्लदशम्यां
 गुरुवासरे मकरलग्ने पुल्योपनामकात्रेयलक्ष्मीनृसिंहविवुधवर्यात्फण्यम्बिकायां
 श्रीकोनसीमण्डलमण्डनायमान मुङ्गण्डापराभिधान मुनिखण्डमहाग्रहारे
 समुद्रभूत- अस्य च जननी द्वितीये मास एव स्वर्लोकमियाय । ततः
 प्रभृति मातामहेन श्रीकोमलि शेषाद्रिशालिणा संपोषितः क्रमेणाक्षरा-
 भ्यासादि संस्कृतभाषायामेव संग्रहामायणादिग्रन्थाधीती पित्रा नवमे वर्षे
 समुपनीतः क्रमेण संस्कृतकाव्यादिसाहितीग्रन्थैस्सहाभाष्यं पाणिनीयं
 श्रीकाशीस्थपाठपद्धत्या समधीतवान् । अस्य च महावाणीप्रसादतस्सुक-
 विता द्वादशे वर्षे एव सुप्रसन्ना प्रादुरभवत्- शास्त्राध्ययनकाल एव
 तदात्दा देवतामृत्यादिरूपाणि खण्डकाव्यान्यनेकानि विरचितानि ।
 परं तु केषामपि मुद्रणदशानापत्या महाकाव्यरचने विरक्तस्तदा तदा
 धर्मतन्त्रादिप्रबन्धानेव रचयामास । अष्टपञ्चाशत्तमे वर्षे कस्य चिद्ध-
 निनो मित्रस्य प्रोत्साहनातिशयेन श्रीकंससंहारमहाकाव्यं सहृदयहृद-
 याहादकं निबबन्ध । तदनु तद्गतान्कतिचन श्लोकानाकर्ष्य श्रीदुर्गानुग्रह-
 महाकाव्यविधाने तत्कृतिपतिना समुत्साहितस्तं षष्ठितमे वर्षे निबबन्ध ।
 तदनु पुनर्निरूपणपुरप्रसिद्धधार्मिकन्यायवादिशिरोमणिना श्रीकृष्णार्जेण प्रो-

त्साहितश्रीरुक्मिणीकल्याणान्तकथामवलम्बवेदं श्रीवीरकृष्णविजयाभिर्धं
महाकाव्यं पञ्चषष्ठितमे वर्षे व्यधात् । अत्र च काव्ये प्रथम उपोद्धात-
सर्गे 'अहो शारो महान्कवेः' इति व्यासोक्तमनुवदन्निव सत्कवेस्सकल-
कलाविज्ञानवैशिष्ट्यरूपसाहित्यप्रतिभाजनमत्यावश्यकमिति 'शास्त्रेषु प्रतिभा
महाकविगणेनावश्यमर्ज्या यतः' इत्यादिना प्रतिपाद्यवश्यवचस्कतासाधनं
निरूप्य च 'ये शास्त्रप्रतिभाविशेषगमकान् ग्रन्थान्वुधाकार्षकान्' इत्या-
दिना शास्त्रेषु प्रौढप्रबन्धरचनाशक्तिं मृदुमधुरगम्भीररसवत्तरकाव्यावली
विरचनाशक्तिं च ये समर्जयन्ति तेभ्योज्ज्वलिं विदधात्ययं सत्कविः ।
तादृशशक्तिसमर्जने प्रवर्त्यमानामाधुनिकवेदशास्त्राध्ययनपद्धतिमार्षविधा-
नेन संस्क्रुयादित्युद्धोषयति च महता ग्रन्थसन्दर्भेण । अन्ते चात्र कलि-
ताण्डवविलासविशेषापेतधर्मबुद्धीनां नृणामर्थकाममात्रार्जनरतानां वैदिक-
कर्ममार्गौपनिषदज्ञानमार्गयोरनधिकारितां निरूप्य भुक्तिमुक्त्यर्थिना-
मेका पारमेश्वरी भक्तिरेव विविधात्मिका शरण्येति बहुधा निरूपयन्भक्तिं
प्रशंसति यथा—'भक्तिश्चित्तवेशोधिनी बहुभवायातायविध्वंसिनी काले-
याखिलवैकृतप्रशमनी तापतयोन्मूलिनी । ज्ञानानन्दरसानुभूतिजननी
संसारसन्तारिणी संसाध्याखिलसाधिनी भवभुजां किं नाम नो साध्नुयात्॥'
इति । एवमत्रैव 'धर्मिप्रष्टकलापटिष्ठकमलाप्रेष्ठाथसाधिष्ठे' त्यादिभिः, 'स्वा-
द्याद्यपि सद्य उद्गतसुधाधारःञ्जु'रीत्यादिभिः, 'बुधा हरिकथासुधारसपिपासव'
इत्यादिभिश्चानुप्रासादिशब्दालङ्कारगणं प्रदर्शयन् स्वीयां वैयाकरणकेस-
रितां विशिष्टव्याकरणप्रयोगैस्वर्थयंश्च तत्रापि हृदयङ्गमाथवतां व्यञ्जयति
वाक्येष्वित्यहो! महाकवेरस्य पाण्डित्यप्रतिभा वश्यवचस्कता चेति समी-
क्षन्तां विपश्चिद्वरेण्याः । एवं द्वितीयसर्गे राष्ट्रस्य राजराहित्ये दोष-
वर्णनप्रसङ्गे 'रहित गृहपेण सद्गृहम्' इत्यादिभिरुपमादिप्रदर्शनपूर्वकं

यथाऽवर्णयत्तथा सुतसन्ततिसमर्जनावश्यकतायां गृहिणाम् 'स्वयमेव सुता-
त्मना यतो भवति प्रेम परं तदात्मनि । मुकुरे मुखदर्शनं यथा स्वमति
प्रीतिकरं तथास्य च ॥' इत्यादिभिश्श्रुतिस्मृत्यादिविज्ञानप्रदर्शनं सोप-
मादि यथाविज्ञहृदयाकर्षकं वर्णितमत्र पश्यं तु तथा श्रीकृष्णयमसंवाद-
वर्णने धर्मनिरूपणादि च । तथा तृतीयसर्गे रामकृष्णमधुराप्रवेश-
महोत्सववर्णने विशिष्टां स्वां लोकज्ञतां मधुरासौभाग्यवर्णने 'यत्र
स्त्रियस्समभिवीक्ष्य सुराङ्गनास्ताः' इत्यादिभिरुत्प्रेक्षातिशयोक्त्याद्यलङ्कार-
गणप्रदर्शनं 'प्रातः परेद्युररुणी' इत्यादिभिस्सूर्योदयवर्णनादिषु प्रावीण्य-
मनेन प्रादर्शि । तथैव चतुर्थसर्गे गदायुद्धाद्यभिवर्णने सूर्यास्तमयवर्णने च
पश्यं तु । एवं पञ्चमे सर्गे यदूत्पत्तिवर्णनप्रसङ्गे गर्भिणीधर्मादिवर्णनमुखेन
स्वं धर्मशास्त्रपाण्डित्यं, षष्ठसर्गे यदुविलासराज्यपालनविवाहवर्णनेषु सप्तम-
सर्गे यदुकृतस्वसुतराज्यपालनोपदेशादिषु विकटुकृतनयोपदेशवर्णने च
नीतिशास्त्रविज्ञतां च प्रादर्शयदयं कविर.डिति तुष्यंतु । अष्टमे सर्गे
श्रीकृष्णकृतनयोपदेशनं गोमन्तप्रस्थाने परशुरामदर्शनसंभाषणादिवर्णनं
गिरिवर्णनं तत्कूटप्रवेशवर्णनं च हृदयङ्गमम् । अत्रैव कूटस्थयोस्तयो-
स्सूर्योदयसूर्यास्तमयदर्शनवर्णनं तु 'नेक्षेतोद्यन्तमादित्यं नास्तयन्तं कदाचन'
इति धर्मशास्त्रनिषेधे सत्यपि गिरिरत्युन्नतत्वावबोधनाशयेन नृणामेवायं
निषेधो न देवानां, न वा भगवद्भूपयो रामकृष्णयोरित्याशयेन वेति
मन्यामहे- हरिवंशे व्यासेन तथा वर्णनाच्च । नवमे सर्गे प्रकारान्तरेण
पुनस्सूर्यास्तमयवर्णनं, राममागधगदायुद्धादिवर्णनं, शृगालवधवर्णनादि
च द्रष्टव्यम् । दशमे सर्गे रामत्रजगमनवर्णने रामेणसह गोपालककृत-
प्रीतिसंभाषणेषु यथा स्वभावोक्तिर्दर्शिता तथैव यमुनाकर्षणवर्णनं,
रुक्मिणीस्वयंवरार्थं सगरुडश्रीकृष्णकुण्डिनपुरप्रस्थान तत्प्रवेशवर्णनं;

श्रीकृष्णागमनभीतेन जरासन्धेन मन्त्रणसभायां श्रीकृष्णमहिमानुवर्णन-
प्रसङ्गेन दशावतारवर्णनं, नयानुवर्णनं, भीष्मकभीत्यादिवर्णनं च यथा
यथा सहृदयहृदयङ्गममत्र दर्शितं तत्परिशीलयन्तु । एकादशे च सर्गे
कुण्डिनादिन्द्रशासनानुरोधेन राज्ञां श्रीकृष्णपट्टाभिषेकार्थं गमनं श्रीरा-
जेन्द्रपदव्यां श्रीकृष्णपट्टाभिषेकदिव्यमहोत्सववर्णनमभिषिक्तश्रीकृष्णवर्णनं
राज्ञां समाश्वासनं भीष्मकाय श्रीकृष्णोपदेशवर्णनं च यथानेन महा-
कविना कृतं तत्स्वयमेव दृष्ट्वाऽऽनन्दयत चेतांसि रसामृतास्वादानेनेत्यर्थ-
यामः । द्वादशे च सर्गे कुण्डिने पुना राज्ञां मिथोमन्त्रणं कालयत्रा-
नयनं-यादवानां मधुरात्यागः कुशस्थलीप्रवेशः कालयवनवधः मुचु-
कुन्दाय वरदानं द्वारकानिर्माणं तन्नगरापूर्ववर्णनं चातिहृदयङ्गमानि ग्रन्थ-
विस्तरभीत्यात्र कानि चिदपि पद्यानि न दर्शितानि स्वयं वेद्यानि ।

अथ कृतिकन्यकायास्सर्वाभरणभूषितायास्सुलक्षणलक्षितायाश्चूडा-
मणीभूते त्रयोदशे रुक्मिणीकल्याणसर्गे मधुरमधुरे कृतिकर्तुः प्रतिभा
यथायथा प्रबभौ, तन्निरूपणं किञ्चिदत्र कतिभिः पद्यैर्विधास्यामः । दम-
घोषेण रुक्मिणीशिशुपालयोर्विवाहार्थं श्रीकृष्णाय शुभलेखाप्रेषणाद्युपवर्ष्य
विवाहोत्सवसन्दर्शनाय भ्रात्रासह ससैन्यस्य सेष्यस्य श्रीकृष्णस्य कुण्डिन-
गमनमुपवर्ष्य च स्वसखीमुखेन श्रीकृष्णागमनं श्रुतवत्या स्वाभीष्टसाधनाय
रुक्मिण्यास्त्वहृदये स्वकर्तव्यविमर्शनप्रसङ्गे 'श्रुत्वा कृष्णमुपागतं स्वहृदये
सा चिन्तयद्रुक्मिणीत्यारभ्य' हित्वा केसरिणं मृगेन्द्रतनया भर्तारमिच्छेन्मृगं
सर्वाजय्यमुपेन्द्रमुग्रमहसं विश्वैकवीरं विभुम् । राजेन्द्रं रमणीयविग्रहरुचिं
पुंसां च सम्मोहिनं सर्वज्ञं परिहाय सर्वजगतीनाथं परं किं भजे ॥'
इत्यादिभिः, 'वीर्येणाखिलवैरिवीरनिबहप्राणानुकर्षाद्रणे' इत्यादिना कृष्ण-
नाम्नोन्वर्थतां निरूपणादिकं 'साहं क्षत्रियकन्यका' इत्यादिना क्षत्र

विवाहधर्मरहस्यनिरूपणद्वारा रुक्मिण्यास्त्रभावनिवेदिकपत्रप्रेषणप्रवृत्ति-
 वर्णनं 'वर्याहं प्रणमामि भीष्मकसुता' इत्यादिभिः, प्रेष्यपत्रविशिष्टांश-
 वर्णनम्, 'आवालयं सहजं तवापहरणम्' इत्यादिभिरपहरणसमयसूचनादौ
 च लेखाप्राप्त्यनन्तरं श्रीकृष्णस्य शृङ्गारवीरकरुणारसोद्रेकानुगुणहृदय-
 चिन्तनवर्णनं च, तथा कृष्णप्रतिभाषणश्रवणानन्तरं च रुक्मिण्या हृदय-
 चिन्तनवर्णनादिकं च यथायथायं महाकविरनन्यप्रतिभया तत्तद्रसानुगुणं
 विदध्याँ । तदेतदपूर्वमखिलरसज्ञविज्ञलोकहृदयाकर्षकमतितरां मन्यामहे ।
 अयं च कविरत्र श्रीहरिवंशश्रीमद्भागवतवर्णितकथावैलक्षण्येन स्वीयां
 सरसरसां कल्पनाशक्तिमपि प्रादर्शयत् । सैषा कल्पनापि कथासन्दर्भौ-
 चित्वानुगुणतया नितरां रसज्ञहृदयाकर्षिण्येवेति मन्यामहे । सर्गोय-
 मामूलचूडमतितरामुपमोत्प्रेक्षापरिकरादिभिरलङ्कारैरलंकृतो मृदुमधुर-
 गम्भीरभावविलसितो विज्ञविमृश्यविषयविशिष्टो महाकविप्रतिभाविशेषं
 पुष्पातीति मे मतम् । अस्य च महाविद्वत्कवेर्धर्मव्यवस्थावज्रदर्पण-
 वज्रहारादिधर्मतन्त्रप्रबन्धाः प्रौढोक्तिप्रकृष्टाशशास्त्रप्रौढानां प्राचीकशस्तथा
 मृदुमधुरगम्भीरसत्काव्यविनिर्माणचातुरीं श्रीकंससंहार, दुर्गानुग्रह, वीर-
 कृष्णविजयादिमहाकाव्यानि शिवनुत्यादिखण्डकाव्यानि च प्रदर्शयती-
 त्यहो सर्वतोमुखं पाण्डित्यमस्येति, विद्वत्कविसार्वभौमपदमन्वर्थमिति च
 नितरां तुष्यामः । एतद्ग्रन्थपरिशीलनेन सकलमपि विज्ञानां विशदमेव
 स्यादित्यान्रलोकालङ्कारभूता एते दीर्घायुषो बहुलग्रन्थनिर्मातारश्च भू-
 यासुरित्यभ्यर्थयामस्सर्वेश्वरमिति शम् । ईदृशरसवत्तरमहाकाव्यनिर्माण-
 प्रोत्साहकाः कृतिपतयोऽपि सकलाभ्युदयपरम्परापरिवर्षिता दीर्घायुष-
 स्वकुल्यैर्भूयासुरित्याशास्महे ।

इति,

'तर्करत्न, न्यायवेदान्तविद्यापारीण'

बुलुसूपनामकाप्पन्नशास्त्री ।



कृतिभर्तारः

ब्र। वे। इंगुव श्रीकृष्णय्यमहाशयाः ॥

श्रीमहावाण्यै नमः ।

श्रीकृतिकर्तृकृता

श्रीकृतिपतिवंशादिप्रशंसापद्यमाला ।

अस्त्यान्रघरणिरमणीमणिभूषणमिन्दिरानिवासगृहम् ।

ग्रामः करेडुनामा वाग्देवीविहरणायतनम् ॥१॥

प्रागब्धिशीतमारुतसततसुखास्वादकस्वजनतायाः ।

मल्लीमरुवकदमनकजातीचामन्तिकादिवनहृद्यः ॥२॥

रम्भारसाललिकुचद्राक्षालाङ्गल्यगादिवनलसितः ।

बहुविधशालिप्रसवोदञ्चत्केदारभूतलमनोज्ञः ॥३॥

निजधर्मनिरतदेवद्विजगुरुभूपालभक्तजनताड्यः ।

कृतयुगितकलियुगश्श्रीश्रोत्रियविप्रेन्द्रधर्मभजनेन ॥४॥

अत्रासन्निगुवोपाभिधकुलपतयश्शौनकर्षीन्द्रगोत्रा-

लङ्काराश्श्रीद्विजेन्द्राः फलवदुपहितान्नायनानागमाढ्याः ।

श्रौतैस्सार्तैर्विधानैर्विधिविहितदिशा चर्यमाणैः प्रसिद्धाः

शिष्येभ्यस्साङ्गवेदप्रवचनविधिभिस्सर्वदा संसदीशाः ॥५॥

तेषु द्वौ प्रादुरास्तां गुणगरिमयशश्चन्द्रिकाद्योतिताशौ-

सोदर्यौ यज्ववर्यौ निगमतनुधरावप्पनाख्यश्च कृष्णः ।

साङ्गान्नायादिविद्यागतनिखिलरहस्यार्थबोधप्रसिद्धा-

वार्षश्रीधर्मदेवीनियतभजनगौ तौ मुनीन्द्राविवाढ्यौ ॥६॥

तत्र श्रीकृष्णनाम्नो मखिन उरुगुणा आत्मजाः प्रादुरासन्-

म्बोपास्यास्सूनुरूपस्त्रय इव महिता अग्नयस्सुप्रसन्नाः ।

यज्वानो यज्ञरामाभिधविवुधवरो रामलिङ्गस्सुधीन्द्रः

प्रख्यातो रामकृष्णस्सकलबुधनुतस्ते त्रयो गुण्यगण्याः ॥७॥

(२)

इह यज्ञरामयज्ञेन उदितौ तु द्वौ सुतौ बुधस्तुत्यौ ।
वेङ्कटरामबुधेन्द्रश्रीमान्पट्टाभिरामशस्त्रपरः ॥८॥
आत्मज्ञानमहिम्ना ब्रह्मीभूतस्य रामलिङ्गविदः ।
कृष्णावधानिनामा सुब्रह्मण्याध्वरी च तनयौ द्वौ ॥९॥
श्रीरामकृष्णमखिनोऽप्यास्तां तनयौ कलारहस्यविदौ ।
लक्ष्मणयज्वा विबुधो विदितश्रीवीरराघवमखी च ॥१०॥
स तु वीरराघवपत्नी निजपत्न्यां स्वर्गमुपगतायां च ।
नित्याग्निहोत्रनिरतः कुशपत्न्याग्नीनुपास्त विधिवेत्ता ॥११॥
यश्चात्मतत्त्वबोधं प्रकाशयन्ब्रह्मसूत्राणि ।
वैयासिकानि साधु व्यवृणुत विदुषां मुदे महाविद्वान् ॥१२॥
तद्रामलिङ्गसुधियस्तनयः कृष्णावधानिनामासौ ।
लक्ष्मीदेव्यां साक्षालक्ष्म्यामिव मानुषीत्वगामिन्याम् ॥१३॥
स्वसुगुणकुसुमामोदितजगतीजनतानुतात्मचरितायाम् ।
वेङ्कटराघवसंज्ञं पुत्रं पुत्रीश्चतस्र उपलेभे ॥१४॥
ता वेङ्कमाम्बिकाख्या कामाक्ष्यम्बा च सीताम्बा ।
नागाम्बेति सुवृत्ताम्साध्यो गुणिगण्यसकलसुगुणाढ्याः ॥१५॥
वेङ्कटराघवविबुधश्रीभारद्वाजगोत्रतिलकस्य ।
रामस्वामिबुधेन्दोः कौटान्वयसिन्धुजस्य सत्पत्न्याम् ॥१६॥
लक्ष्मीदेव्यभिधायां मेनायामिव हिमवतोभ्युदिताम् ।
तां पार्वतीमिव शिवो व्युवाह पत्नीं मुदाऽन्नपूर्णाख्याम् ॥१७॥
या बन्धून्निजतनयानिव सुहृदो बन्धुवत्प्रजास्सर्वाः ।
ग्रामीणा अतिथीनपि मित्रवदाहत्य नित्यमपुषत्तान् ॥१८॥

(३)

नित्यान्नदाननिरताऽतिथ्यभ्यागतजनेभ्य आदरतः ।
स्वग्रामीणञ्जनेभ्यो ददती तदभीप्सितार्थसंघातम् ॥१९॥
अन्वर्थनामधेयेत्यखिलजनैस्संस्तुता चचार सती ।
भर्तारमीशमिव साद्रियमाणा साधयन्त्यभीष्टार्थान् ॥२०॥
देवद्विजगुरुपूजामुखकृत्येष्वतितरां भक्त्या ।
भर्तुस्साह्यं दधती स्वयमपि सा प्रववृतेऽनिशं तत्र ॥२१॥
अलमधिकेन यदीयं साध्वीचरितं समीक्ष्य सकलमपि ।
स्त्रैणोऽसुकृत्यगुण्यस्साध्वीधर्माश्रयोऽभवत्तत्र ॥२२॥
वेङ्कटराघवद्विबुधोऽप्यग्न्यमरातिथिबुधार्चनासक्तः ।
नैगमिकतत्त्वचिन्तननिरतोऽयापयदनेहसं सुगृही ॥२३॥
श्रीधर्मदेवतायाः प्रसादतश्श्रीमदन्नपूर्णायाम् ।
देवक्यामिव तस्यां पुत्रं श्रीकृष्णमेष उपलेभे ॥२४॥
कृष्णां वेङ्कटसुञ्जाम्बाभिख्यामादिलक्ष्यभिख्यां च ।
दुहितृस्तिस्त्रस्सोऽयं वेङ्कटराघवबुधः प्राप ॥२५॥
श्रीवाणीगिरिजावत्पतिशुश्रूषादिविमलचरितैस्ताः ।
देवातिथ्यभ्यागतपूजनशिशुपोषणादिभिः ख्याताः ॥२६॥
श्रीकृष्णोऽयं शिशुत्वप्रभृति निजमतिप्राभवं बाल्यलीला-
सम्भाषाधीतिसन्ध्याग्न्युपचरणसुराराधनादिष्वजस्रम् ।
देवे धर्मे च भक्तिं विततबहुकलातत्त्वविज्ञानसक्तिं
रक्तिं बन्धुष्वरक्तिं कलिकृतिषु सदा दर्शयन्वृद्धसेवी ॥२७॥
हौणीमान्ध्रौ च कक्ष्याक्रमश इह गिरं पाठशालास्वधीत्य
प्रोत्तीर्णो न्यायशास्त्रे नरपतिविहिते न्यायवादित्वमाप्तः ।

पिचाम्नां धर्मनिष्ठां स्वसुगुणकुसुमामोदितस्त्रीकदम्बां
रूपौदार्याढ्यशीलादिमिरुदवहदत्यञ्चितां साधुवृत्ताम् ॥२८॥

कौण्डिन्यगोत्रकौस्तुभमणिविद्वद्गोल्लपूडिकोटार्यात् ।

उदियाय कृष्णलक्ष्म्यां पिचाम्ना रुक्मिणीव साधुगुणा ॥२९॥

वेङ्कटरामसुधीमणिदौहित्री चात्मवंश्यगुणवृत्तैः ।

अप्यन्विता सुरूपा तामुपयेमेऽनुरागतः कृष्णः ॥३०॥

परिगृह्य धर्मपत्नीमनुरूपतां गृहस्थधर्मरतः ।

श्रीवाणीघरणीमणिसम्पोषी धर्मदेवतां प्रभजनन् ॥३१॥

स्वां न्यायवादवृत्तिं स्वीकृत्य न्यायधाम्नि कृष्णसुधीः ।

प्रथयन्मतिवैशद्यं सत्कीर्तिवधूपगूढ उदियाय ॥३२॥

गुण्यश्रीतुमूर्त्यन्वयभवविबुधव्रातचिन्तामणि-

श्रीवाणीभूकीर्तिकान्तापतिरतिविदितो न्यायवाद्यप्रगण्यः ।

दाता सर्वस्य धाता कृपणजनततेर्धर्मसंस्थालिपाता

पूतात्मा सिंहपुर्या स जयति शिवरामाभिधो धर्मिनेता ॥३३॥

यत्सौजन्यं समीक्षयाखिलसुगुणगणैस्सम्प्रदोऽवृष्वताढ्याः

सर्वास्ता धर्मदेवी प्रियसुतमिव यं पाति पुष्पाति कामम् ।

यत्कीर्तिश्रीवधूटी नटति दशदिशारङ्गदेशे बुधाग्र्या-

नृत्तैस्सम्प्रोदयन्ती स जयति शिवरामाभिधो वेङ्कटाद्यः ॥

सोऽयं श्रीकृष्णमेनं निजवसतिमुपानीय तन्मद्रपुर्या-

मास्थाप्य न्यायवादे समुचितविधया शिक्षयंश्च क्रमेण ।

संबर्ध्य न्यायवादिप्रमुखमतनुतानेकधा सिंहपुर्या

जीयाद्रक्षन्प्रियास्स्वाश्चिरमिह शिवरामाय आत्मीयवंश्यैः ॥

श्रीकृष्णं न्यायवादिप्रमुखपदगतं कप्पगन्तूपनामा-

त्वय्यंभट्टावधानीत्यखिलबुधनुतस्सद्गृही वेदवेत्ता ।

तीव्रं वैराग्यमाप्तो भवगतविषयेष्वात्मनस्स्वं स्थिराद्यं

सर्वं श्रीकालहस्तीश्वरभजनकृते त्वर्पयित्वाऽतिभक्त्या ॥३६॥

पारित्राज्यं प्रपन्नश्शमदममुखमल्लक्षणाढ्यो मुमुक्षु-

श्श्रीज्ञानानन्दतीर्थह्वयमुपगतवान्योगपट्टेन विद्वान् ।

सोऽयं स्वीयोपदेशैर्निगमगतरहस्यार्थगैर्धर्मनिष्ठा-

श्रद्धावन्तं स्वकार्षींज्जयति गुरुयतिस्तीर्णसंसारसिन्धुः ॥३७॥

श्रीकृष्णो न्यायवादिप्रमुखपदगतो नित्यमौपासनाग्निं

जुह्वत् स्मार्ताणि सर्वाण्यपि विधिविहितान्याचरन्श्रद्धयाऽयम् ।

कर्माणि न्यायधाम्नि स्वविहितसरणौ धर्मितामाप्नुवान-

श्श्रीवाणीधर्मदेवीस्वविमलचरितैर्मोदयन्बोभवीति ॥३८॥

मृष्टान्नं यस्य पंक्तावतिथिबुधततेरातिथ्येयस्य तुष्ट्या

मित्राणां बन्धुताया अपि सुखवसतिर्यस्य गेहं समन्तात् ।

यत्सौधद्वारशाला निजविविधकलाचातुरीदर्शकानां

गोष्ठीभिः पण्डितानां ध्वनति यदुपकृत्यर्थिनामन्वहं च ॥३९॥

श्रौती स्मार्तां च पौराण्यपि निजविधिभिर्यं श्रिता धर्मदेवी

येनाभीष्टार्थदानैरपि विबुधवरास्सत्कृता यान्ति तुष्टाः ।

कालेयाधर्मदूरीकृतिविहितमहाधर्मसंस्थास्सुगुप्ता

येनाम्नायागमादिप्रवचनविहिताः पोषिताः पाठशालाः ॥४०॥

यो मल्लाद्यन्वयाम्भोनिधिविबुधराड्मनकृष्णाध्वरीन्द्रा-

त्प्राप्य ब्रह्मात्मतत्त्वावगमनविधये सूत्रभाष्योपदेशम् ।

शिष्टं श्रीकालिदासान्वयजलधिसुधादीधितेर्वेङ्कटाद्या-
 न्छ्रीसुव्वाशास्त्रिवर्यादखिलमधिजगे भक्तितस्तत्तु भाष्यम् ॥
 पश्चाच्छ्रीशास्त्ररत्नाकरविरुदलसन्मण्डलीकोपनाम-
 स्याताच्छ्रीवेङ्कटास्याविदितबुधगुरोः प्राप्तवान्ब्रह्मविद्याम् ।
 श्रुत्वा वेदान्तशास्त्रप्रथितविवरणग्रन्थभाष्यार्थजालं
 भेजे सन्तुष्टचित्तो गुरुवरमखिलाभीप्सितार्थानुसन्ध्या ॥४२॥

पित्रा वेङ्कटराघवविदुषा केदारभूनिरपि दत्ता ।
 श्रुत्वौपनिषदतत्त्वं श्रीवेङ्कटशास्त्रिणे सुतुष्टेन ॥४३॥
 भवनमपि सौधतुल्यं धार्मिकपौरत्रजार्थसाधेन ।
 श्रीकृष्णचोदनया निर्मितमपि दत्तमार्थमार्याय ॥४४॥
 श्रीपुष्पगिरिजगद्गुरुपीठपतीनागतान्निजं ग्रामम् ।
 इंगुवकुल्या विधिवत्समामार्चिचंस्तत्सभापतयः ॥४५॥
 भिक्षांघिपूजनादिभिरत्यधिकममानयन्निजाः पूर्वं ।
 श्रीकृष्णोऽप्यधिकतरं तानार्चिचदुच्चभक्तिकलितोऽयम् ॥४६॥
 श्रीमज्जगद्गुरुश्रीकञ्चीश्रीकामकोटिपीठेशान् ।
 आचार्यसर्वभौमान् सर्वज्ञांश्चन्द्रशेखरयतीन्द्रान् ॥४७॥
 सिंहपुरीमुपयातान् भक्तिश्रद्धान्वितस्स्वगृहे ।
 सौवर्णकुसुमजालेनाभ्यर्च्य तदीयपादपद्मयुगम् ॥४८॥
 सौवर्णविल्वहरेणाभ्यर्च्य च चन्द्रमौलिगलभागम् ।
 भिक्षाढ्यदक्षिणादिभिरभ्यार्चिचदेशकृष्ण सुधीः ॥४९॥
 श्रीकृष्णसुगुणसुमगणसौरभसम्भोदितात्मानः ।
 ते भुक्तिमुक्तिफलदं मन्त्रं समुपादिशन्कमप्यस्मै ॥५०॥
 गुरुभक्तिपूर्णहृदयश्श्रीकृष्णो नागपत्तननिबद्धे ।
 गत्वा चातुर्मास्यव्रते पुनर्वीक्ष्य पीठगं देवम् ॥५१॥

गुरुवर्यानपि भक्त्या सम्भूज्य च वज्रघटितकोटीरम् ।

श्रीमत्त्रिपुरेश्वर्यै समर्प्य घन्योऽभवज्जगति ॥५२॥

आसेत्वातुहिनाचलं गतवता पित्रैककृत्वः पुन-

र्वध्वाऽनेहसि चान्यथाखिलमहाक्षेत्राणि तीर्थानि च ।

संसेव्यामरमूर्तिसङ्घमभितो भक्त्येह कर्मावनौ

धन्यात्मत्वमुपार्जितं हि सुधिया कृष्णेन पूतात्मना ॥५३॥

काश्यां पण्डितमण्डलीं स्वयमुपहूयादरात्संसदं

सन्धाप्यःतितरां श्रमोदभरतस्सत्कृत्य तानुत्कटम् ।

विद्यास्वादरमात्मनोऽभिकलयंस्तन्मोदपूर्णाशिषो

जप्राहाहह सत्कलाध्ययनजं विज्ञानमस्योन्नतम् ॥५४॥

विज्ञानं यस्य पूर्णं बहुविधसुकलासाहिनीसंकृतीढ्यं

श्रद्धा धर्मेषु वृद्धार्चनविधिनिरतिर्देवभक्तिः प्रकृष्टा ।

प्रज्ञानं यस्य सूक्ष्मग्रहणविधिगतं साध्वसाध्वोर्विवेके

कुत्राप्यज्ञानवर्ता न भवति विबुधस्यास्य सर्वांशकेषु ॥५५॥

श्रीकृष्णोऽयं तु धर्मांगुवकुलतिलको वेङ्कटं राघवार्यं

पुत्रं स्वीकृत्य गण्ड्याखिलसुगुणगणं सूपनीयोक्तकाले ।

साङ्गं वेदं यथावद्वुध्गुरुनिकटेऽध्यापयत्यार्षधर्म-

श्रद्धावान्दुष्कलावप्यहह विहितसन्ध्याग्निकार्यादिसक्तम् ॥

प्रद्युम्नेनेव लोकोत्तरगुणललितैरुक्मिणी कृष्णयुग्मं

दीर्घायुर्भाग्यविद्या विलसितनिजधर्मावनाद्यैः प्रकामम् ।

पिञ्चाग्वाकृष्णयुग्मं जयतु सुचरितैर्मोघमानं चिराय

स्वं वंशं सत्प्रजाभिर्भुवि बहुलयता राघवार्यात्मजेन ॥५७॥

पिञ्चाग्वा साऽऽतिथेयी प्रतिदिनमतिथिनातमिष्टान्नदात्री

सन्तुष्टैरन्नपूर्णा मनुजतनुधरा गीयते विप्रवर्यैः ।

(८)

भर्तारं सेवमाना सुरमहनरता भक्तितो भव्यवृत्ता

व्यासोक्तानेकनित्यत्रतविधिनिरताऽन्या महेशीव जीयात् ॥

भक्तिश्रद्धान्वितेन प्रतिदिनमपि याऽऽराधिना धर्मदेवी

श्रीकृष्णेन स्वपूर्वैस्सह नियतमशेषार्थसन्धानदक्षा ।

साऽव्यात्सर्वार्थदात्री त्रिविधविवुधसम्मानसंसक्तचित्तं

दीर्घायुष्ट्यादिदात्री सकलमुखतति धारयन्ती चिराय ॥५९॥

आदिर्याद्या ग्रहास्ते निजशुभपदगास्वस्ववर्गोत्तमांशे-

षूचस्था मितभाजो निजशुभफलदा धर्मपत्नीसमेतम् ।

श्रीकृष्णं राघवार्यप्रियसुतसहितं सर्वदा पान्तु सन्तं

दीर्घायुर्भाग्यभोगत्रजविविधरमावंशवृद्ध्यादिदानैः ॥६०॥

श्रीशण्डीधर्मदेवीधरणिकरुणयाऽत्राप्तसत्कीर्तिकान्तो-

जेयज्ञसद्गृहस्थद्विजवरसमुपाज्यास्त्रिलार्थार्जकोऽयम् ।

दाता पूतात्मवृत्तो जयतु चिरमिहानन्दतो भोग्यभोक्ता

श्रीकृष्णस्वैः कुलीनैस्सह हरिकृपया वर्धयन्नात्मकीर्तिम् ॥

प्रद्युम्नाद्यात्मजन्मत्रतकृतललितानन्द्यमानात्मचित्त-

श्रीरुक्मिण्यादिपत्नीविलसितविदशो द्वारकाराजधान्याम् ।

दिव्ये सौधे वसानो जगदवनरतो विक्रमश्रीपुरस्थं

पिञ्जाङ्गराघवाद्यं सतु हरिरवतात्सर्वदः कृष्णविज्ञम् ॥६२॥

वाणि! त्वत्कृति कन्यास्वीकारप्राप्तकीर्तिसुकृताभ्याम् ।

भासयताद्भुवि वंशं यावद्भान्विन्दु कृष्णसुधीः ॥६३॥

अभिनवपण्डितराजाद्यभिरूपसभासविरुदनवरत्नः ।

कृतिपतिमुमामहेश्वरविद्वत्कविसार्वभौम इति वष्टिः ॥६४॥

इति श्रीकृतिपतिवंशादिप्रशंसा

कृतकर्तृकृता ।



ब्रह्मे । इंगुव श्रीकृष्णायमहाशयानां
चिरंजीविनौ स्तुपापुत्रौ ।

श्रीमहावाण्यै नमः ।

श्रीकृष्णसुतोद्गाहकृतिस्वीकृतिप्रशंसा-

पद्यमणिमाला ।

श्रीकृतिकर्तृकृता ।

स्वस्ति श्रीमति नन्दनफाल्गुनकृष्णद्वितीयतिथिवनुषि ।
श्रीगोल्लपूडि वेङ्कटसुव्यार्थसुतां सुरूपसुगुणाढ्याम् ॥१॥

अन्वर्थनामधेयां श्रीदेवीं बङ्गबोल्लपुरवर्णे ।

श्रीमद्वेङ्कटराघवसुतेन विबुधो व्यवहयत्कृष्णः ॥२॥

आहूता इह वेदशास्त्रविदिता विद्वद्वरादेशतः

प्राप्तास्ते बहवः कलासु कुशला गान्धर्वमुस्यासु च ।

स्वप्रावीण्यमदर्शयन्प्रतिदिनं संसत्स्वनन्यादृशं

सत्कारैर्बहुलैस्सुतृप्तहृदयाश्श्रीकृष्णवद्वैश्शुभैः ॥३॥

विद्वन्मण्डनमण्डलीककुलजश्श्रीशास्त्ररत्नाकरः

श्रीमद्वेङ्कटशास्त्र्यशेषसदसां वैवाहिकानामिह ।

अध्यक्षत्वमुपाददे प्रतिदिनं स्वैर्वाङ्मुखनन्दयन्

सभ्यान् सर्वकलास्वयं विंवरणैस्तत्त्वावबोधक्षमैः ॥४॥

गान्धर्वोपनिषद्रहस्यगमकैर्गानैः कदाचित्त्रयी-

तत्त्वार्थान्वयपाटवावगमकैस्सम्भाषणैरेकदा ।

(२)

धर्मोपन्यसनैर्घनादिपटनैश्श्रीरुक्मिणीकृष्णस-

त्कल्याणाकलनैर्विनोदविधिभिः पञ्चाहदीक्षा बभौ ॥५॥

जतोऽनन्यसदृष्ट्वहामह इहादृष्टो हि वैवाहिकः

धर्मो वैदिकलौकिकाध्वसमनुस्यूतस्समानोऽचरत् ।

आर्षं वैभवमत्र पौरुषमपि प्रज्ञावदादर्शकं

सर्वैर्दृष्टमतिप्रमोदजनकं चामृद्धिनोदोत्तरैः ॥६॥

तस्मिन्निगुवकृष्णभृसुरमणिस्त्रस्वीकृताञ्चद्रुगुण-

श्रीमद्वेङ्कटराघवायतनयस्योद्वाहसंसन्महे ।

श्रीदेव्याम्सुगुणाढ्यरत्नवसतिप्रादुर्गताया बुध-

स्तोमान्नायमहानिनादकलिते जग्राह मे सकृत्तिम् ॥७॥

श्रीमन्नन्दनफाल्गुनासितलसत्पञ्चम्यहन्यास्तिकैः

भाषातत्त्वविदग्रैस्सुकविभिष्ण्डदर्शनीपारगैः ।

वेदाकूतविदां वरैर्घनजटापाठिप्रकृष्टैर्वुधैः

गान्धर्वादिकलाकलापचतुरैस्सम्भूषितेऽभ्याददे ॥८॥

कौशेयांशुकषोडशोत्तरशतार्तातैकसाहस्रक-

द्रव्येण सकृत्तिग्रहे सदकरोच्छ्रुत्वा कृतिं मोदतः ।

मां श्रीकृष्णबुधोऽन्यपण्डितवरानर्हैस्सुवासोमुखैः

वितैस्तृप्तिकरैस्तदाशिष उरुर्गृह्णन्तीवादरात् ॥९॥

श्रीसीताकरपीडनोत्थपुलकोद्रिक्तोज्ज्वलश्रीरस-

स्यन्नाऽपाङ्गपरम्पराऽवतु शुभा श्रीराघवस्यानिशम् ।

(३)

श्रीदेवीकरपीडनोदितमुदस्मेरास्यतश्शंसिनं

श्रीनद्वेङ्कटराघवार्यमखिलाभीष्टार्थसिद्धिप्रदा ॥१०॥

श्रीदेवीवरवेङ्कटराघवमिथुनं शिवद्वन्द्वम् ।

सीताराघवमिथुनं वाणीविधिमिथुमवतु शुभदायि ॥११॥

ऊरुजानिरुोजानिरास्यजानिर्वधूवरौ ।

शिरोऽर्धदेहजानिश्च कुर्वन्त्येतौ रसोत्तरौ ॥१२॥

धर्मिन्निगुववंशदीपकमणे ! श्रीकृष्ण ! विद्वद्वरा-

शास्यं किं भवतेऽर्जितद्विजवरारज्याशेषभोगालये ।

लब्ध्वा वेङ्कटराघवार्यतनयं सूद्राह्य लक्ष्मीमिव

श्रीदेवीं च वधूं महाफलकृतिस्वीकारधन्यात्मने ॥१३॥

विद्याजन्मकृतं कुलं द्विविधमप्याचन्द्रतारं भुवि

स्थेयाद्ब्राह्ममहामहोविलसितं सत्कीर्तिकान्ताश्रितम् ।

श्रीवाणीघरणीविभूतिमहितं श्रीधर्मदेवीपरो-

पास्त्युद्भूतसमस्तसत्फलमहाभोगार्जितानन्दयुक् ॥१४॥

मित्राद्यास्तु नवग्रहास्तव कुलीनानां च मित्त्वगाः

देयस्वस्वशुभप्रदास्वशुभदोचांशादिधामस्थिताः ।

दीर्घायुर्धनधर्मसन्ततिसुविज्ञानादिसर्वार्थदाः

रक्षन्त्वक्षयसत्कृपेक्षणविनिक्षेपैस्सदा सादरम् ॥१५॥

वेदोऽधीत्यवबोधबोधनमुखैस्सम्बर्थतां त्वत्कुले

श्रौतस्मार्तपुराणधर्मविततिर्नित्यं त्वनुष्ठीयताम् ।

श्रौताग्निः क्रमसङ्गतोऽनवरतं सुश्रद्धयोपास्यतां
इन्द्राद्यास्वहविर्भुजोऽतिमुदितास्त्युः कर्मसिद्धिप्रदाः ॥१६॥

त्वद्वंश्या अपि सप्तसन्ततियुजस्सत्कीर्तिकान्तानटी-
नृत्यानन्दितसर्वसद्बुधशिरःकम्पादिसुश्लोकिताः ।
विज्ञानप्रतिभाञ्चिताखिलकलातत्त्वानुसन्धायिस-
त्कृत्यालीकृतिसंग्रहात्तसुयशोज्योत्स्नाभृताशान्तराः ॥१७॥

देवास्सन्तु सदा प्रसन्नहृदयास्सश्रद्धभक्त्यर्चिताः
त्वद्वंशयेषु कुलक्रमागतबुधातिथ्यागतार्चादिभिः ।
सन्तुष्टास्वमहःप्रसारणदिशा सर्वेप्सितार्थप्रदाः
भूयासुर्भवभोग्यभाग्यनिवहैर्विज्ञानतेजोऽञ्चितैः ॥१८॥

श्रीवीरकृष्णविजयाभिख्यैषा सत्कृतिर्मया दत्ता ।
श्रीकृष्णकरुणया ते श्रीकृष्णाऽभ्युदयदायिनी भूयात् ॥१९॥
इत्याशास्ते कृतिस्त्रष्टा कृतिग्राहिणमात्तमुत् ।
उमामहेश्वरसुधीश्रीकृष्णं सकुटुम्बकम् ॥२०॥



ग्रन्थकर्ता

विद्वत् 'कविसार्वभौमः' पुल्य उमामहेश्वरशास्त्री ।

श्री महागणेशाय नमः ।

श्रीवीरकृष्णविजयमहाकाव्यम् ।



(श्री विद्वत्कविसार्वभौमीयम् ।)

प्रथमस्सर्गः ।

श्लो ॥ ज्ञानानन्दामृतस्यन्दि शब्दब्रह्म रसात्मकम् ।
चमत्कृत्या चतुर्वर्गसिद्धिदं स्फुरताद्दृष्टि ॥१॥
सिद्धिबुद्ध्याश्लिष्टमूर्तिसिद्धिबुद्धिप्रदो विभुः ।
विध्वंसयन्नन्तरायान्विद्योतयतु वाञ्छहः ॥२॥
आर्षविद्यारत्नदीपमविद्यातिमिरावृते ।
हृद्भोजे न्यधुर्ये न स्तान्गुरुन् सततं नुमः ॥३॥
शृङ्गारेण वधूमनो रिपुमनो वीरेण दीनात्मनो
भक्तानां करुणेन लौकिकमनः कार्येऽद्भुतेनात्मनः ।
हास्येनात्मसखान्भयानकमहाबीभत्सतोऽरेर्धृतिं
रौद्रेणाऽऽत्ममहामहोऽभिकलयन्पायाज्जयी श्रीहरिः ॥४॥
याऽऽज्ञायागमसत्कलामयमहावाणीवधूतीनटी
वालमीकिप्रमुखाखिलेड्यकविराड्जिह्वाप्रङ्गेष्वलम् ।
नानाशास्त्रपुराणकाव्यकलशैर्नानट्यमाना ददौ
ज्ञानानन्दसुधाङ्गरीं रसपरां सा वाचि मे नृत्यतात् ॥५॥
मातर्वाणि! भवत्कृपामृतशरीसम्प्लाविता चेश्वरं
सान्द्राज्ञानघनोषदूषितजडस्वान्तावनी शोधिता ।

विद्याकल्पलतां कवित्वफलदां सूक्तप्रसूनाञ्चितां
 मृद्वङ्गीं सरसालिमानसहरां सद्यः प्रसूते न किम् ॥६॥
 त्वत्कारुण्यकटाक्षवीक्षणविनिक्षेपात्ततेजोबलात्
 बालश्रीहरिसत्कथाविलसितं श्रीकंससंहारकम् ।
 पूर्णं मुद्रणयन्त्रगामि च महाकाव्यं महाधार्मिकौ-
 दार्यप्राप्तघनेन रस्यहृदयाकर्षीं ब्यकल्पोज्ज्वलम् ॥७॥
 दुर्गानुग्रहलब्धलिप्सितपुमर्थोल्लासिसद्भक्तस-
 चारित्राकलनाञ्चितं बुधहृदानन्दप्रदैर्घर्षणैः ।
 दुर्गानुग्रहकाव्यमाश्वकलयः खण्डद्वयेनार्षस-
 त्पौल्लालम्भगतेन तावककृपापाङ्गान्प्रसार्याम्बिके ॥८॥
 तन्मुद्रापितमम्ब तत्कृतिसमादात्रा लिपौ घोसदां
 आत्मीयेन घनेन संसदि कृतिस्वीकारकाले सताम् ।
 साहस्रेण च षोडशोत्तरशतातीतेन सत्कृत्य मां
 वस्त्राद्यैरपि चान्द्रवाङ्मयकृतिस्वीकारकालेऽन्यवत् ॥९॥
 एतावत्कृत एव केचन बुधा ग्रन्थोपरि स्वाशयाऽऽ-
 विष्कारच्छलतः कृतीशकरुगाद्वारा निजार्थेऽपसया ।
 स्वीयान्यादरणासहिष्णुहृदयाभिव्यक्तये वापि मां
 दारिद्र्योपहतं विधाय कृतिपिं तच्छेदिनं चोचिरे ॥१०॥
 यः प्राचीकशदेष काव्यमुखके विज्ञप्तिसंज्ञे निजे
 मां दारिद्र्यमहाविषानलशिखासन्दह्यमानं वदन् ।
 वित्तत्यागसुधारसेन कृतिपस्संजीव्य चाचीकर-
 द्ग्रन्थं त्वेनमिति स्फुटं प्रलपतीहामुत्र दुष्टं वचः ॥११॥

तद्दारिद्र्यमुचन्ति विप्रविदुषस्सन्तोषहैन्यं सदा

वृत्त्या निर्मलया स्वयाऽभ्युपगतैरर्थैस्स्वपोषोचितैः ।

अन्यच्चापि तदन्नवस्त्रमुखपर्याप्तं मिलेन्नैत्यकं

द्रव्यं नैव कुटुम्बपोषणविधौ नित्याधिवाधावहम् ॥१२॥

त्वत्कारुण्यकटाक्षवीक्षणविनिक्षेपप्रसादेन मे

दारिद्र्यं द्विविधं च जातु न विधिप्राप्तैस्सुसन्तोषतः ।

गृह्यार्थैर्द्विजवैधवृत्तिघटितैस्सहातृवर्गागतैः

तत्कालानुगतैर्नवाऽन्नवसनाद्यंशेषु हैन्यं शिवे ॥१३॥

किंतु प्राक्तनकर्मसूत्रवशतोऽत्यावश्यकान्नाधिकं

लब्धं वित्तमृगं सदाप्यनुगतं नित्यातिरिक्तव्यये ।

वित्ताधिक्यसमर्थनीयविधिगे प्रार्णापनोदक्षमं

प्राप्तं वा न कुतोऽपि दातृत् इदं दारिद्र्यमन्यादृशम् ॥१४॥

प्रार्णत्वं तु बहूत्तमर्णसविधप्राप्तव्यथापादकं

लोके सद्गृहिणस्सदापि हृदये खर्जूरिकाकण्टकम् ।

निर्यायान्न बहिः कथं च न तुदेन्मर्माणि वृद्धौ परां

चिन्तामावहतीह वृत्त्युपगतां लज्जामनिर्यातनात् ॥१५॥

दातुर्देयगणस्य वक्त्रमभितस्संवीक्षितुं लज्जते

पृच्छेद्देयमयं किमित्यथ विभेत्यर्थस्य चाभावतः ।

पृष्टो दैन्यमुपेत्य कंचिदवधिं तं याचतेऽनेहसः

पश्चार्थगतौ ददाति मुदितो नोचेज्जुगुप्सामियात् ॥१६॥

प्रार्णत्वं किल बाधते त्रणसद्वक्सांसारिकं सर्वदा

न त्यागैकधनेन वारितमिदं केनापि वेहार्थिना ।

दत्त्वाऽल्पं वसु भूरि दत्तमिति तद्धारिद्र्यनिर्मूलकं
 लोके व्यञ्जनमम्ब ! कीदृगिति नो मन्यामहे पततः ॥१७॥
 दुर्दारिद्र्यविषाग्निदाहमपि मे सञ्जीवनं चात्मनो-
 वित्तत्यागसुधारसेन बुधविज्ञप्तौ प्रकाशीकृतम् ।
 तच्छूलं हृदि वाधते तुदग्रहो मर्माणि मे द्यग्रकं
 मातर्वाणि! न वेत्सि किं द्वयमिदं तथ्यं न्वतथ्यं नु वा ॥१८॥
 आन्ध्रीमोहितचेतसा बहुसहस्रात्मात्मवित्तं किय-
 द्दत्तं दीयत एव नान्ध्रकृतिकर्तृभ्यस्सदैतेन हि ।
 कुत्राप्यान्ध्रकृतावनेन च परैः प्राकाशि नैवं नु किं
 गैर्वाणीत्वमहो! कलौ वत तवैतादृग्विकारावहम् ॥१९॥
 आस्तामत्र कथेयमान्ध्रविकृतिप्रद्योतिनी कुत्रचित्
 साधोस्तस्य निसर्ग एष न मया ज्ञातः कदापीश्वरि ।
 किं वा तद्धनलोलुपास्सुयशसस्सन्धापने चेदृशः
 प्रावर्तन्त ममापमानजने भ्रान्त्येति मन्यामहे ॥२०॥
 कीर्तिं स्वर्गफलमुचन्ति विबुधा आसंसृतिस्थेयसीं
 सा सद्ग्रन्थविनिर्मितेरिह विदामाप्नोति चेतोहृतः ।
 कान्तासम्मितकाव्यतोऽत्र च चमत्कृत्या रसस्यन्दिनः
 साहित्यामृतसागरोर्मिसदृशात्सर्वाङ्गसंशोभितात् ॥२१॥
 धार्लमीक्याद्यधुनातनावधिकविप्रष्टा अदृष्टार्थिनः
 प्रख्याता अनवद्यहृद्यकवितासाम्प्राज्यसिंहासने ।
 आसीनाः प्रतिभामयूखविलसत्सत्काव्यरत्नान्यदुः
 सर्वेभ्योऽपि बुधेभ्य आढ्ययशसस्वर्भूतलद्योतिनः ॥२२॥

श्रीबालात्रिपुरेश्वरीव ललिताभट्टारिकायास्सुता

लभ्या ते कृपया बुधैस्सुकविताकन्या रसात्माऽञ्चिता ।

साऽऽम्नायागमसत्कलाङ्गविलसत्सत्साहितीचेटिका-

हस्तालम्बयुता नटेद्धि रसनारङ्गेषु धन्यात्मनाम् ॥२३॥

ब्रह्माहुश्श्रुतयो रसं समकलापुण्ड्रेक्षुदण्डाश्रयः

स प्राप्यः प्रतिभासमञ्चितमहामेधाभिदाघन्वतः ।

सा मेधाप्रतिभा गुरोर्भजनतो लभ्या कृपायाश्च ते

सामग्र्याध्ययनावबोधमुखया वद्धा यथावच्छिवे ॥२४॥

नाधीतिं विधिवद्विना त्ववगतिर्लभ्या कलानां कथं

बोधो यस्य न स क्षमो निगदितुं वाचा कथं शक्नुयात् ।

अज्ञातं तु वदन् स्वबुद्धिकलितं मूढोऽभिधीयेत सः

प्राज्ञैः कास्य कवेः पदं श्रमयुतं धूर्तस्य गण्येत वा ॥२५॥

साहित्यं श्रुतिदर्शनाखिलकलाविज्ञानजं त्वात्मनः

संस्कारं प्रतिभाविशेषकलितं स्वातन्त्र्यरूपं बुधाः ।

विद्यावेद्यसमन्वयौपयिकमित्याहुर्न तत्केवलैः

काव्यैरेव घटेत साधुपठितैरावश्यकं सत्कवेः ॥२६॥

यज्ज्ञानं यदुपाश्रयं भवति तद्वेद्यं ततो नान्यतः

साकल्येन भवेदधीतमिह तत्तन्त्रं समग्रं दिशेत् ।

ईषज्ज्ञानमुपार्जितं विषमधीसंप्रापकं चाप्यतो-

वेद्या आर्षकला गुरोर्निकटतस्तत्त्वबुद्धयै बुधैः ॥२७॥

तत्साहित्यसुसंस्कृतीड्यमहिमोदीतात्मविज्ञानस-

त्तेजःपुञ्जबलोद्गतप्रतिभया त्वत्कारुणीजन्यया ।

शृङ्गारादिरसामृतैकरसिकस्वान्तावलीतर्षके

सत्काव्यामृतकुम्भमाप्य ददते कल्याः कलाम्भोनिधेः ॥२८॥

केचित्कर्कशतर्कतन्त्रमुखवृद्धशैत्यतिप्रौढवा-

ग्वादैकप्रवृणाः परस्परपरोक्तार्थावलीखण्डनैः ।

पाण्डित्यप्रतिभाविशेषगमकप्रौढप्रवन्धावलं

निर्मान्तीह नमोऽस्तु मे पटुतरप्रज्ञैकवेद्यार्थकाम् ॥२९॥

अद्यत्वे श्रुतितन्त्रपाठसरणिस्सर्वाऽऽर्षमिन्ना चर-

त्याम्नायान्पृथगागमानपि बुधा एकैकशोऽधीयते ।

नाम्नायी पठतीषदङ्गमपि वा नैवागमीषच्छ्रुतिं

शास्त्रं वान्यदिहैकपौरुषनिबन्धाधीतिनोऽतिश्रमैः ॥३०॥

वेदार्थावगमोपबृंहकतया शास्त्राणि सर्वाः कलाः

आम्नायन्त इतीरितं मुनिवरैर्मुख्यं फलं कण्ठतः ।

साध्यायाध्ययनोपदेशवचनेष्वर्थावबोधं फलो-

पेतं चातितरां शशंसुरपि ते नैव श्रुतिं केवलाम् ॥३१॥

आर्षाधीत्ययनं विहाय निगमानप्यागमानेकशोऽ-

ध्येतृणां पठनोदितं फलमृते मुख्यं फलं स्यात्कथम् ।

सर्वज्ञानमणीनिधिश्रुतिगतानऽर्षाद्व्यरत्नासिजं

गृहीते न महानिधेर्निकटगोप्यऽन्धो यथार्थासिजम् ॥३२॥

एकैकागमगामिपौरुषनिबन्धालोडनादुत्कटात्

तत्राप्यार्षनिबन्धवर्जमसकृद्वादप्रवन्धेष्वलम् ।

तत्तन्त्रार्षनिबन्धतत्त्वगतिरप्युना भवत्यन्ततो-

नात्मान्योपकृतिर्भवेच्छ्रममृते दूरे तु मुख्यं फलम् ॥३३॥

यद्बोधाय महर्षिभिः करुणया शास्त्राणि वद्भानि ते
 स्वग्रन्थैर्यदि न क्षमा गमयितुं तं किं नु शक्ता अमी ।
 वादग्रन्थचया बुधैर्विरचिता भाष्याणि नो सन्ति किं
 तेषां तत्पठनेन तात्त्विकगतिर्न स्यात्किमज्ञा हि ते ॥३४॥
 मन्त्रब्राह्मणरूपवेदपठनं साङ्गं स्मृतं स्मृतिभिः
 तत्तत्त्वावगमाय दर्शनवराधीतिस्मृता चर्षिभिः !
 सूत्राणामिह भाष्यवार्तिकयुजां प्रत्यागमं पाठतः
 तत्तन्त्रार्थगतिर्यथावदमला स्यादेव किं पौरुषैः ॥३५॥
 कालो द्वादशवत्सरैः परिमितोऽधीतौ श्रुतीनां पुनः
 साङ्गानां मुनिभिस्स नालमधुना वेऽदेपि वा केवले ।
 शास्त्रे वा भवतीह पौरुषकृते स्यात्षोडशाब्दात्मको
 निष्णातुं यदि दैवकी च करुणा किं स्यादितश्चिन्त्यताम् ॥
 आर्षाधीतिविधिं बुधा विमृशताऽव्याजं नवां पद्धतिं
 विज्ञानं घटते कियत्कृत इहामुत्रार्थसंसाधकम् ।
 ये वेदार्थमुचन्ति कीदृशदृतिं तेऽत्राऽऽप्नुवन्त्येकशः
 तन्त्राधीतिवरास्तु कीदृशदृतिं वाऽऽलोचयन्त्यात्मभिः ॥३७॥
 प्राचीनाः खलु सर्वतन्त्रनिवहस्वातन्त्र्यसम्पादनं
 स्वग्रन्थैः प्रतिभाविशेषगमकैः प्रचीकशन्सर्वतः ।
 आम्नायागमजालमार्षविधिनाऽधीत्यार्जिजन्तुत्कटां
 शक्तिं तां न तु पौरुषेण विधिनेत्यालोड्य वेद्यं बुधैः ॥३८॥
 कालस्सर्वसमो नृणां परिमितं चायुस्समं वेद्यम-
 त्रानन्तं समथं विभज्य मुनयोऽवोचुश्चतुर्धा तु तम् ।

वेद्यं नैगमिकं निवन्धनवरैस्त्वैर्लाघवेनाखिलं

तद्ग्रन्थांस्तदधीतिवल्गुं च विहायेद्वर्गातिं प्राप्नुमः ॥३९॥

पश्य प्राच्यमहाकवीनपि महाकाव्येषु कीदृग्विधां

तन्त्रेषु प्रतिभां निजां समकलास्वादृश्यन्वर्णनैः ।

सङ्गान्नायसमस्ततन्त्रसुकलाचातुर्यहीनाः कथं

लोके सत्कविसार्वभौमपदवीभाजो भवेयुस्सखे ॥४०॥

शास्त्रेषु प्रतिभा महाकविगणेनावश्यमर्ज्या यतः

स्वातन्त्र्यं सुकवेः कलासु सकलास्वावश्यकं वर्णने ।

तल्लभ्येत न कर्कशागमपरिज्ञानं विना वश्यता

वाचो वा परमार्षमात्रपठने नालं गुरोस्सन्निधौ ॥४१॥

ये शास्त्रप्रतिभाविशेषगमकान् ग्रन्थान् बुधाकर्षकान्

प्रौढोक्तिव्रजभासुरान्मुनिमताकृतार्थसन्दर्शिनः ।

ग्रन्थान्तोऽत्र रसोद्भिरन्मृदुमनोहार्यर्थभावोल्लस-

त्काव्यालिं रचयन्ति वश्यवचसस्तेभ्यो महद्बुधो नमः ॥४२॥

शास्त्रेषु प्रतिभा प्यनन्यसदृशी सद्ग्रन्थबन्धक्षमा

सत्काव्यग्रथनेऽपि शक्तिरुभयं दुष्प्राप्यमत्रेक्ष्यते ।

वाणि! त्वत्करुणाकटाक्षसरणं पूर्णं बहुप्राग्भव-

त्वत्सेवाचरणोदितं यदि घटेतैकत्र तत्प्राप्यते ॥४३॥

आबाल्यं विमलाऽऽमरीमयभवत्सेवारतोऽहं तथा-

प्यान्नायाध्ययनं तु नाऽघटत मे जन्मान्तरीयाघतः ।

अङ्गं व्याकरणं विशिष्टविधयाऽधीतं गुरोस्सन्निधौ

तत्तद्दर्शनसाह्यतोऽपि विमलैः काव्यप्रबन्धैस्सह ॥४४॥

भक्त्या त्वत्पदपद्मसंस्मृतिबलाद्ब्युत्पत्तिरासादिता

तत्तत्तन्त्रगता सुकाव्यरचनाशक्तिश्च विद्वत्प्रिया ।

काश्चिद्वेद्मि कलास्त्वदीयकृपया सारार्थमात्रैरिशवे

नाधीता अपि बाङ्मुखेष्वपि च मे शक्तिर्वितीर्णा त्वया ॥४५॥

एवं सत्यपि मेऽल्पके परिकरै वैज्ञानिके वाणि! स-

द्ग्रन्थाध्यापनतो गतास्तु शरदस्त्रिशङ्कुडुम्बावने ।

श्रीलक्ष्मीकरुणाकटाक्षविरहात्पर्यासभूदेवता-

नुक्रोशस्य च हैन्यतोऽम्ब सुकलाध्यासिस्त्ववृत्तिः कृता ॥४६॥

शिष्यायाभ्यवहारयन्निजगृहे विद्यास्समध्यापयन्

आचार्यस्सुकृतीव तावककृपापाङ्गप्रसारोत्थया ।

शक्त्या साधुकृतीर्विरच्य वसुना स्वेनैव मुद्रापिताः

दातुं पण्डितपुण्डरीकततये शक्तिर्न दत्ता त्वया ॥४७॥

आन्ध्रे सन्ति सहस्रशस्तु धनिनो दानैकवीरास्तथा-

प्यान्ध्रग्रन्थनिबन्धनैकनिरता वित्तं ददत्यादरात् ।

गीर्वाणोक्तिनिबन्धनेषु विमुखा मुद्रापणाहं धनं

दातुं तद्विमुखः प्रबन्धकलने कालन्त्वनैषं वरम् ॥४८॥

धर्मोपन्यसनप्रचारणकृते नीता मया विंशतिर्वर्षाः

दुष्कलिदुर्विलासदुरितध्वंसाशयाऽऽर्यावनौ ।

तन्निर्वाहकृते निबन्धनवरा बद्धाश्च धर्मागमे

मत्पेटीशरणा अमुद्रितनिजात्मानोऽम्ब! खेदावहाः ॥४९॥

ये तु श्रीगुरुसार्वभौमयतिराट्च्छ्रीकामकोटीमहा-

पीठाधीश्वरमुख्यसत्करुणया मुद्रापिताः केचन ।

ते तु त्वत्करुणामनन्यसरुणामावेदयन्तो मुहुः

विद्वन्मान्यमहोदयस्तुतिकृपापात्रं व्यधुर्मां शिवे! ॥५०॥

आवालयं च भवत्प्रसादजनितां सर्राङ्गसंशोभितां

तत्तद्वर्णनतत्परां सुकविताकन्यां सुपुष्पन्मुदा ।

आलापैर्मधुरैस्सुकोमलपदन्यासैर्गभीरांशयैः

हृद्यार्थैरससारिभिस्समुचितैर्नन्दाभ्यहं मानसे ॥५१॥

तामानीय महासभासु विबुधस्तोमाय सन्दर्शयन्

तद्वाक्यानि मृदूनि भावमधुराण्याश्रावयन्भूरिशः ।

कश्चिर्किन्विह कामयेत रुचिरां प्राज्ञो रसज्ञो बहिः

नेतुं वेत्यभिकाञ्जतैव सकलः कालो मया यापितः ॥५२॥

मेघाशक्तिविजृम्भणार्हसमयस्सर्वस्तथा मे गतः

शास्त्राध्यापनधर्मवाङ्मुखमुखैः कैश्चित्प्रबन्धैरपि ।

काव्यैः खण्डमयैश्च कैश्चन महाकाव्यं तु नो निर्मितं

यावत् षष्ठिशरन्मितं वय इतं वाञ्छामनोराज्यतः ॥५३॥

कश्चिन्मामनुदत्सखा कृतिकृतौ दाता धनी सत्कला-

सम्पद्धर्षनकामुकोऽन्ध्रविषये पूतात्मवृत्तो बुधः ।

मित्र! त्वत्कविता विभाति सरसा गीर्वाणवाणीमयी

सत्काव्यं प्रणिधाय साधय यशोऽन्ध्राणामनन्यादृशम् ॥५४॥

तच्छ्रीकृष्णचरित्रवर्णनपरं सल्लक्षणैरञ्चितं

सर्वाङ्गोल्लसितं विधेहि सुमहाकाव्यं बुधानन्दकृत् ।

तन्मुद्रापणतत्प्रकाशनविधास्सर्वा मयोद्यन्त इ-

त्यम्बोधोजितवान्प्रकाशनदशापतौ दृढं निस्पृहम् ॥५५॥

विश्वस्यापि सुहृद्गिरं हृदयगग्रन्थप्रबन्धोत्कटो-

द्रेकेणापि निरन्तरेण जनितोत्साही हरेर्वेशतः ।

आदायाच्युतसत्कथां निरमिमै श्रीकंससंहारस-

त्काव्यं वर्षकपञ्चकात्तु रुचिरं प्राक्तेन चोदासितम् ॥५६॥

आन्ध्राणां सहजं नचायमजहत्त्वारम्भशौर्यं धनी-

त्यालोच्यान्ध्रधराङ्गना न हि भवेद्वन्ध्येति निश्चित्य च ।

श्रीमद्विक्रमसिंहपत्तनमगां विद्याविहारावनिं

नेल्लर्वाह्वयमम्ब! काव्यतनयामादाय तां ते स्वयम् ॥५७॥

ततत्यास्सुकलाकलापचतुरास्त्वत्काव्यकन्यावचो-

भङ्गीगामिरसानुभूतिरसिका अत्यादरात्संसदः ।

काश्चित्सम्प्रणिधाय तत्र सुसमाकर्ण्यद्विघट्टानुगाः

नानावर्णनसंहतीरसगतास्सम्भावयांचक्रिरे ॥५८॥

तन्मुद्रापणतत्प्रकाशनसमारम्भाहवित्तेन ते

सत्कृत्याऽऽत्ममुदं तदीयरसगां सुव्यञ्जयन्तो भृशम् ।

स्वामिर्वाग्भिरुदारबुद्धय इमे गीर्वाणवाणीगतां

स्वीयामाह्वतिमम्ब धार्मिकवराः प्राचीकशनकार्यतः ॥५९॥

धर्मिप्रष्ठकलापटिष्ठकमलाप्रेष्ठार्थसाधिष्ठस-

द्वर्षिष्ठः घदविष्ठभूसुरवरिष्ठाध्यष्ठिते तत्पुरे ।

कर्मिष्ठप्रथितेगुवान्वययशोद्राधिष्ठताकृद्गुण-

ज्येष्ठो भाति वसिष्ठवत्सुविदितश्रीकृष्णनामा बुधः ॥६०॥

एतद्वंशपरम्पराऽतिविदिता देशे महायज्वभिः

साङ्गाम्नायरहस्यवेदिभिरिहामुत्रामरानन्दिभिः ।

श्रीवाणीधरणीविभूतिमखिलां स्वां विन्ययुञ्जन्सदा

सत्पात्रेषु विशिष्टबोधकलने यज्ञेषु ये त्रिष्वल्म् ॥६१॥

पार्थक्येन निरूपयाम इह तां जानन्तु विशास्ततः

स श्रीकृष्णबुधो मदीयकविताकन्योक्तिजालं मुदा ।

आकर्ष्यातितरां मुमोद रसविच्छ्रीवालकृष्णाश्रयं

प्रौढश्रीहरिसत्कथाकलनयुक्ताव्यं च कांक्ष्ये मुहुः ॥६२॥

तन्मुद्रापणतत्प्रकाशनतदाहत्यादियोग्यं मया

वित्तं भो विनियुज्यते विरचयन्त्वार्थात्मकर्षक्षमम् ।

वीरस्याद्धि रसोऽत्र मुख्य इतरेचाङ्गत्वमेवाप्नुयुः

सन्तानः कृतिरूप एष उभयोराचन्द्रतारं स्थिरः ॥६३॥

वृद्धोऽहं वयसा भवत्सुकविताकन्यापि वृद्धाऽऽवयोः

सम्बन्धोऽनुगुणो यतो बहुकृतीस्साःसूत नानाविधाः ।

सन्तानः किल वार्थकेऽभ्युपगतो लोकेतिसौहार्दकृत्

तच्चित्तं त्वरते तुरं रचयत श्रेयस्स्वभावो हि सः ॥६४॥

इत्याकर्ष्य वचांसि विस्मितमना न त्वं वयोमालतो-

वृद्धोऽस्यार्यवतंस सद्बहुकलाविज्ञानतो धर्मतः ।

दानैरार्षसुकर्मभिःसुयशसा ब्राह्मेण धाम्ना सदा

दैवाराधनतो मतेर्बिभवतो वृद्धोऽसि सत्सङ्गतः ॥६५॥

एवं त्वां बहुधाऽतिवृद्धमतुलप्रज्ञानवृद्धं च सा

सन्देग्धि स्ववशीकृतौ खललितैर्मत्काव्यकन्या हृदि ।

सैषा सिंहपुरी विशिष्टसुकलावाणीविभूषाकृति-

श्रीनिर्माणविधासुवर्णसुगुणाद्यञ्चत्परीक्षास्पदम् ॥६६॥

आस्तां नाम तथापि या मयि कृपा बाल्यादितस्सारिता

वाण्या पुत्र इवाधुना कनु गता सा स्यादिति श्रद्धया ।

उत्साहेन च हृद्गतेन बहुना सांग्रामिकं सज्जयो-

दन्तं वर्णयितुं हरेस्तु सहसा वर्ते समाधायताम् ॥६७॥

श्रद्धापूर्वकमात्मदेहशुचितासम्पादिसत्संस्क्रिया-

कर्माण्याचरितानि नैव विधितः क्वेष्टानि पूर्तानि वा ।

भवत्या सच्चरितश्रुतिप्रभृतिभिर्नोपासितो वेश्वरः

क स्वर्गः कनु मोक्ष ऐहिकमहामुग्धस्य बोधः कथम् ॥६८॥

देहारम्भकपूर्वकर्मजफलं दुःखं सुखं भुज्यते

दुःखं तत्र च भूरि पापवल्तस्त्वाभासमात्रं सुखम् ।

पापाधिक्यत एव चात्र सुकृताचारे परागास्यता

चाधिव्याधिदरद्रतादिविविधानर्थव्यथाः प्राप्नुयुः ॥६९॥

कालोऽयं मलिनक्रियायमनकृद्भ्रमक्रियाध्वंसकः

नास्तिक्यालसतादिचोदक इह स्त्रीपुंसयोस्सर्वदा ।

स्वैराचारनिजार्थकामनिरतेस्सन्धायको दुष्कलिः

प्राप्तः पञ्चसहस्रवत्सरमितो यातश्च सन्ध्यात्मकः ॥७०॥

अस्मिन्धोरमहाकलौ श्रुतिपथापेतक्रियाणां नृणां

ईषत्प्राक्तनसंस्कृतेः परिणतेरास्तिक्यभाजामिह ।

दृष्टादृष्टफलार्थिनामभिमतावाप्त्यै न कर्म क्षमं

ज्ञानं वाऽलसचेतसां विषयसंस्तकात्मनां दुर्घटम् ॥७१॥

एका भक्तिरिहैश्वरी सकलसन्धात्री जनानां कलौ

तल्लीलाश्रुतिनामकीर्तनतनुध्यानस्तवाद्यात्मिका ।

सश्रद्धा भवसागरोर्म्यभिहतीर्निर्णुद्य सन्तारयेत्

संसारं न तु भुक्तिमुक्तिफलदं योगान्तरं स्यादिह ॥७२॥

शृण्वन्नीधरसत्कथाश्श्रवणतस्संकीर्तयन्निजहृया

तन्नामानि च सञ्जपन् हृदि मनुं ध्यायंश्च तद्विग्रहम् ।

तत्कल्याणगुणांस्तदीयमहिमत्रातं च संवर्णयन्

आत्मानं सततं समर्प्य भजते यस्तं प्रसीदेत्तु सः ॥७३॥

नित्यं हैतुकमात्मकर्म विहितं शक्त्याऽनुतिष्ठन् स्वया

त्वालस्यादपरित्यजन्नविदधन्मोहेन गर्ह्यं क्वचित् ।

भक्त्या निर्मलया कयापि च दिशाऽऽराध्नोति यस्स्वीश्वरं

भुक्तिं च द्विविधां विमुक्तिमपि तत्कारुण्यतस्सत्वियात् ॥७४॥

भक्तिश्चित्तविशोधिनी बहुभवायाताघविध्वंसिनी

कालेयाखिलवैकृतप्रशमनी तापत्रयोन्मूलिनी ।

ज्ञानानन्दरसानुभूतिजननी संसारसन्तारिणी

संसाध्याखिलसाधिनी भवभुजां किं नाम नो साध्नुयात् ॥

यन्नाम्नापि धृतोऽस्तु वा स भगवानात्मा परो जीवतः

किञ्चिद्ज्ञात्सकलाद्व्यशक्तिकवितस्सर्वज्ञसर्वेश्वरः ।

विष्णुर्वाऽस्तु शिवोऽस्तु वा गणपतिर्वृह्मास्तु सूर्योऽस्तु वा

दुर्गा वास्तु रमास्तु वा भगवती श्रीभारती वास्तु नः ॥७६॥

स्त्रीपुंसान्मविभक्तशक्तिगुणकृत्याकारको लौकिक-

व्यापारोद्धरणाय भक्तहृदयाकर्षादिरक्षाकृते ।

स्वीयां जागतसंसृतिं वितनुते सर्वोत्तरां सर्वदा

तन्नामानि च तदूगुणा इव बहून्यात्मा त्विहैकः परः ॥७७॥

राज्ञो वा घनिनश्श्रयन्ति नितरामप्वर्धदानक्षमान्

एकैकार्थकृते बहूनपि चिरं त्वर्थान् क्वचित्प्राप्नुयुः ।

भग्नाशाः क्वचिदापतन्ति सकलाभीष्टार्थदानक्षमं

सर्वेशं यदि संश्रयेत किमवाप्तव्यं जनो नाप्नुयात् ॥७८॥

भक्तिश्च श्रवणादिरूपकलिता तत्कालमात्राश्रया

स्थैर्यं नैति निवर्तते च परतश्चित्तेऽन्यलग्ने नृणाम् ।

सत्काव्येन कथानुवर्णनपरा भक्तिः कवीनां दृढा

ध्यानात्मा विषयान्तराल्यपसृता त्वेकाग्रतां प्रापयेत् ॥७९॥

संसारार्णवशोकवीचिविहतिश्रेणीविदीर्णात्मनः

कर्मब्रह्मपथातिगात्मचरणस्यागामिसन्दर्शिनः ।

वाणि! त्वत्करुणाभरेण भगवद्भक्त्यात्मिका तारिणी

नौकैका घटिता तरेयमधुनोदन्तं हरेर्वर्णयन् ॥८०॥

आधिः प्राणकुटुम्बकृत्यततिनिस्ताराश्रितो बाधते

व्याधिर्देहविशोषकः प्रतिदिनं कश्चित्सदा बाधते ।

यातं बुद्धिबलं सहैव वयसा तत्पञ्चषष्ट्यात्मना

त्वत्कारुण्यकटाक्षवीक्षणसुधैवैकार्थसिद्धिप्रदा ॥८१॥

या बाल्यादि कलाकलापकलने शक्तिं त्वपूर्वामदात्

यां सद्ग्रन्थविनिर्मितौ प्रबचने संसत्सु वाक्सारणे ।

विद्वन्मान्यमहोदयाढ्यविरुदाद्यत्यादरासञ्जने

तां श्रीकृष्णजयाभिर्वर्णनविधौ मातर्दयां सारय ॥८२॥

श्रीकृष्णस्य कथां सुघातिमधुरां श्रीवीरसिंहस्य तां

श्रोतुं विक्रमसिंहगस्त्वरयति श्रीकृष्ण एवात्मना ।

मातस्त्वत्करुणाशरप्यचरणालम्बाऽघसंहारिणी

भक्ताभीप्सितपूरणामरलता तूर्णं न किं साधयेत् ॥८३॥

स्वाद्या यद्यपि सद्य उद्गतसुधाधाराझरीमाधुरी-

हृद्याऽनद्यतनानवद्यसुकविश्रीकाव्यविद्या बुधैः ।

स्वाद्या चाद्यतनी रसामृतपरिप्यन्दाढ्यसद्गद्यस-

त्यद्यात्मा नवपादप्रसवगो भृङ्गैर्मरन्दो यथा ॥८४॥

तत्काव्यं विबुधप्रशस्यमवनौ यत्स्याच्चतुर्वर्गदं

तच्च श्रीभगवत्कथाऽमिकलितं त्वेवाऽन्यदर्थवहम् ।

नृणां कारिविलशक्तयोऽद्भुतगुणा अत्यद्भुतास्ताः क्रियाः

लोकातीतमहामहःप्रभृतयस्सर्वज्ञताद्या भुवि ॥८५॥

मातर्वर्णय कर्णपेयमधुरालापैहरेस्सत्कथां

हृद्यार्थैर्विसरद्रसोर्मिसुभगैर्गम्भीरभावोज्ज्वलैः ।

वर्ण्यशोचितवृत्तिपाकगुणवत्सद्रीतिसन्दर्भितैः

सत्स्वान्तप्रसभानुकर्षणपरैः प्रावीण्यसन्दर्शिनी ॥८६॥

पश्चात्कंसहतेर्यमाभिभवनं सान्दीपनेस्सूनवे

संस्कारश्रुतिपाठतः परमथाचार्याय सून्वर्षणम् ।

पश्चान्मागधघोरंयुद्धविजयो राजेन्द्रतासेचनं

रुक्मिण्यां हरणं नृपाभिभवनं पाणिग्रहो वर्ण्यते ॥८७॥

दीर्घायुर्दिश कालमम्ब ! नय मे शिष्टं प्रबन्धावली-

निर्माणैर्बुधकर्षकैः प्रशमनं चित्तस्य सन्धेह्यलम् ।

आरोग्यं दिश गृह्यनिर्वहणकृद्वित्तं स्थिरं देहि मे

हृद्यैः पद्यसहस्रकैस्तव नृतिं चापि प्रसीदाम्बिके ! ॥८८॥

वाञ्छा मे न परास्ति देयमितरत्त्वच्चित्तगं दीयतां
 यत्स्यादभ्युचितं ममाम्ब मनुषे पुत्रो न याचेत तत् ।
 नेदानीं भगवच्चरित्रकलनादन्या गतिर्मानसात्
 आधिव्याधिमुखाखिलार्तिशमकात्सर्वार्थसंसाधकात् ॥८९॥

बुधा हरिकथासुधारसपिपासवस्साहिती-
 रसाम्बुनिधिमन्थनोद्धृतसुकाव्यकुम्भं मम ।

निधाय हृदि सर्वथा विविधसंविधानोत्तरं
 निधानमिव भारतीरसझरस्य रक्षन्त्विमम् ॥९०॥

आत्रेयान्वयसिन्धुकौस्तुभसुधीलक्ष्मीनृसिंहात्मजो
 यश्श्रीपुल्य उमामहेश्वरकृती फण्यम्बिकागर्भजः ।

तद्विद्वत्कविसार्वभौमरचिते वाणीकृपाढ्ये महा-
 काव्ये श्रीमति वीरकृष्णविजये सर्गोयमाद्यो गतः ॥९१॥

इति श्रीमत्सप्तगोदावरान्तर्गत श्रीकोनसीममण्डलस्थित श्रीकौशिकी-
 नदीतीरविराजमानमुङ्गण्डापराभिधान श्रीमुखण्डमहाग्रहाराभि-
 जनान्ध्रवरवेगिनाडीकुलावतंस श्रीमदभिनवपण्डितराज, विद्या-
 वाचस्पति, विद्वत्कविरत्न, कविरत्न, कुलपति, महो-
 पाध्याय, वैयाकरणकेसरि, धर्मोपन्यासकेसरि, धर्म-
 स्थापकेत्यादिविविधबिरुदविभूषित, विविध-
 तन्त्रप्रबन्धनिर्माणचातुरीधुरीण, श्रीमत्पु-
 ल्योपनामकौमामहेश्वरशास्त्रि विद्व-
 त्कविसार्वभौमविरचिते श्रीवीर-
 कृष्णविजयमहाकाव्ये उपो-

द्धातनिरूपणं नाम

प्रथमस्सर्गः ।

श्रीकृष्णार्पितोऽस्तु ।

श्रीदुर्गाभ्यायै नमः ।

श्रीवीरकृष्णविजयमहाकाव्ये ।

द्वितीयस्सर्गः ।

अथ कथाप्रारम्भः ।

श्लो ॥ अथ कंसहतेः परं हरिं जयिनं वीक्ष्य पितोघ्रसेनकः ।
मधुराधिपतां बह प्रभो विजयिन् शाधि न इत्युवाच सः ॥१॥
जयलब्धमिदं नु माधुरं सकलं राज्यमपीह धर्मतः ।
तत्र कृष्णं ततोऽभिषेचयाम्यनुगृहीष्व कृपां प्रसारय ॥२॥
क्षणमप्यवनिस्त्वरजका जनतापीडनकृद्भवेद्धरे ।
प्रबला इह दुर्बलान्वलाद्यथयेयुर्वहुधा कुबुद्धयः ॥३॥
भयतो जनतावशा भवेन्न तु धर्मेण न भक्तितोऽपि वा ।
सुकृतोत्तरवत्कृतेऽपि वा विधिनाऽतस्ससृजे नृपालकः ॥४॥
प्रभुशिक्षणभीतितो नृणामुदियाद्धर्मविधानवासना ।
अथ भक्तिरपीह देवतानृपगोविप्रगणादिके भवेत् ॥५॥
रहितं गृहपेण सद्गृहं गृहिणां स्वैरविहारतः क्रमात् ।
विविधार्थविहीनतां गतं प्रविनश्येद्भुवनं च तादृशम् ॥६॥
जनताऽभिसरेत्स्वधर्मतश्च्युतिमाप्ता विततार्थकामदृक् ।
परपीडनतोऽर्जने तयोः प्रसभं च प्रयतेत लोलुपा ॥७॥
सकलं त्वमवैषि साहसाद्भगवन्वचिम गृहाण राष्ट्रकम् ।
सकलाङ्गसमृद्धमाहितं जयतः कृष्ण कृपाकटाक्षतः ॥८॥

इति कंसपितुर्वचो हरिस्स निशम्याह तवोचितं वचः ।
 नहि राज्यमाजिघृक्ष्या हतवांस्ते तनयं नृशंसकम् ॥९॥
 जननादि ममाभिशंसने स नृशंसो विविधा विधा वहन् ।
 अयतिष्ठ कथंन्विति स्फुटं तव साक्षात्सकलं विशाम्पते ॥१०॥
 न हतोऽपि मया स कंसकस्स्वकृतात्युत्कटपापकर्मतः ।
 शिशुसप्तकदुर्वधादिकादिह केशग्रहणं निमित्तकम् ॥११॥
 रणरङ्गमुखेऽस्त्रशस्त्रकैर्न मृतो वीरजनोचितैः खलः ।
 भयरूपमुपेत्य दारुणं निजदुष्कर्म जघान नाहनम् ॥१२॥
 सुकृतैरपि दुष्कृतैस्स्वयं चरितैः कर्मभिरुत्कटैर्मृशम् ।
 हतकालविपाचितैः फलं सुखदुःखात्मकमत्र भोज्यते ॥१३॥
 सबलो न विजेतुमागमं तनयं राज्यजिहीर्षया तव ।
 इह मल्लरणं निरीक्षितुं तदुपाहृत उपागमं किल ॥१४॥
 कृतकस्य तु मां न्ययोजयद्युधि चाणूरसुखैर्वयोऽधिकैः ।
 इह घातयितुं छलात्कुधीर्भुजवीर्येण तु तानपोथयम् ॥१५॥
 तत एष हि दुर्मना भृशं निजयत्नं विफलं समीक्ष्य सः ।
 परुषाणि वदन्यदून्खलो व्यधयन्नन्दमुखानजिज्ञपत् ॥१६॥
 सहते परुषाणि कः पुमान्निजवन्धुव्रजर्पाडनं च तत् ।
 तदुदीतरुषाऽचकर्ष तं कचसंग्राहमहो मृतस्ततः ॥१७॥
 कृतदुष्कृतकर्मपाकतो मृतमेनं त्वियतैव माशुचः ।
 परलोकसुखार्जकक्रियाः कुरु राज्यं परिपालय स्वकम् ॥१८॥
 जननं मृतिनान्तरीयकं सकलानामपि देहिनां सदा ।
 परलोकसुखोपधायकं यदि तच्चोभयमङ्ग मङ्गलम् ॥१९॥

पुरुषार्थचतुष्टयार्जनौपयिकं जन्म सतां भवेदिह ।
 असतामुभयार्थभङ्गकं धरणीभारवहं तु केवलम् ॥२०॥
 असता तनयेन तेन ते धरणेश्चापि भरोऽर्जितो महान् ।
 धरणीभर उद्धृतो मया स्वभरं तूद्धर पारलौकिकैः ॥२१॥
 नृप धर्ममुखेन मे जयं कियतापीति यदीह मन्यसे ।
 निजराज्यमवाङ्ग साधु ते प्रतिदद्यामभिषेचयाम्यहम् ॥२२॥
 इति तं समयोचितोक्तिभिर्मुहुराश्वास्य तदोग्रसेनकम् ।
 मधुराधिपतापदे विभुर्विधिवत्संसदि सोऽभ्यषेचयत् ॥२३॥
 अथ कंसकपारलौकिकाखिलसंस्कारततिं नृपोचिताम् ।
 परलोकसुखाप्तिसाधिकां विधिवत्तेन हरिस्त्वचीकरत् ॥२४॥
 तदनूदितवान्ब्रजश्रयां स हरिर्नन्दमुखात्मबन्धुताम् ।
 भवितव्यममूद्यथातथं विपदेषा महती निषूदिता ॥२५॥
 ब्रजमाश्रयतात्मनां हितं न विपत्काचन वाऽऽक्रमिष्यते ।
 निवसन्तु सुखेन गोगणं परिरक्षन्त उदीतसम्पदः ॥२६॥
 ननु नन्द पदाभिवन्दनं मम धात्र्यै शिरसा निवेदय ।
 अपि गोपककामिनीसुहृत्ततये मे स्मरणं निवेदय ॥२७॥
 इह शिष्टकृते वसाम्यहं मधुरायां पितृपादसन्निधौ ।
 व्रजत ब्रजमात्मभिस्सदा स्मरतां वो न विपत्कदाचन ॥२८॥
 इति कृष्णमुखेरितं वचः प्रणिशम्याऽविजिहासवो हरिम् ।
 अवदन्नयि तावकाननं परिपश्यन्त इहैव चास्महे ॥२९॥
 न विना भवदाननेक्षणं क्षणमप्यङ्ग परत्र शक्नुमः ।
 क्वच वस्तुमिहार्थयामहे वसतिं पाहि हरे प्रसीद नः ॥३०॥

इति नन्दमुखोदिता गिरिस्स समाकर्ण्य हरिर्जगाद तान् ।
 नहि गोगणजीविनां नृणां नगरीसंवसतिर्गरीयसी ॥३१॥
 तृणकाष्ठजलर्धिसंयुतं विततं पर्वतपादगं गवाम् ।
 उचितं वनमिष्टचारणे तरुषण्डैर्मृदुशाद्ब्रलैस्ततम् ॥३२॥
 नगरीसविधे च तादृशं विपिनं दुर्घटमञ्चितं गुणैः ।
 सकलैश्च कृषीवला यतो धरणीं कुर्युरुपात्तसस्यकाम् ॥३३॥
 अणुराजकरेण जीवनं सुखकृत्काननवासिनां भवेत् ।
 फलितैश्श्रमवर्जमाहितैर्विविधैश्शालिफलादिभिर्हितैः ॥३४॥
 स्वकुटुम्बमृतौ धनव्ययो बहुलस्स्याद्गृहिणां हि पत्तने ।
 फलितैर्जनधामसु श्रमादखिलार्थैः क्रयतोऽर्जितैर्मृतिः ॥३५॥
 नगरे वसतिस्सुखावहा धनिनां विस्तृतसर्वसम्पदाम् ।
 विपिने वसतिस्सुखावहा धनहीनस्य च गोधनस्य च ॥३६॥
 कृषिमुख्यकृतिश्रमश्रयज्जनताया जनधाम सौख्यदम् ।
 अधिकव्ययवर्जमात्मना फलमुत्पाद्य भुनक्त्यसौ गृही ॥३७॥
 नगरं यदि मध्यमश्रयेदधनो वा कृतकैरुपायकैः ।
 धनमर्ज्यमघावहक्रियैरधिकं तेन कुटुम्बपोषणे ॥३८॥
 विपुलार्थसमर्जनातुरा विविधैरद्भुतसृष्टवस्तुभिः ।
 करणान्यपकृष्य भूरिशो धनमादद्युरये पुरीजनाः ॥३९॥
 अवशा विनियुञ्जते धनं स्वभृतेरत्यधिकं विलासिनः ।
 बहुभोगरता धनार्जने कृतकां वृत्तिमपि श्रयन्ति ते ॥४०॥
 तदलं मधुराश्रयेण वो मयि सौहार्दपरेण गोधनाः ।
 शिशुसैकपदाश्रया नृणां भरणे यौवनमर्थमास्पदम् ॥४१॥

सहजशिशुतादिपोषिणां वसतां चापि सहातिसौहृदम् ।
 सहते न वियोगमञ्जसा त्वजनस्येति निसर्ग आत्मनाम् ॥४२॥
 जननीजनकौ जनिप्रभृत्यतिस्त्रिभौ किल मद्वियोगतः ।
 क्रियता समयेन तावुभौ जरठौ सम्मदयामि वासतः ॥४३॥
 व्रजत व्रजमात्मनां हितं विविधावश्यकवस्तुवृद्धिकम् ।
 अवनीतलनन्दनं वनं ननु वृन्दावनमेव सेव्यताम् ॥४४॥
 इति कृष्णगिरो निशम्य ते निस्त्रिला नन्दमुखास्तु गोपकाः ।
 व्रजमेव ययुस्सनाहितस्वहृदोऽनृत्तदृशः कथञ्चन ॥४५॥
 वसुदेवगृहेऽनुजवुभौ बलकृष्णौ ललितैर्निजैर्भृशम् ।
 जननीजनकावमानुषैर्नदयन्तौ सुखमूषतुः पुरि ॥४६॥
 अथ कंसमियोपनायने समयं मुख्यमतीतमाहुकः ।
 त्वरितस्त्ववगत्य संस्कृतौ गुरुगर्गे मुनिमानिनाय सः ॥४७॥
 सतु गर्गे उपेत्य संस्क्रियाविधिवद्वेदविधानतो व्यधात् ।
 बहुगोगणदानपूर्वकं वसुदेवो द्रविणं ददौ मुदा ॥४८॥
 बलकृष्णयुगोपनायनोत्सवदिष्टे वसुदेव आत्मवान् ।
 मधुराजनतामतरपयन्मधुरात्रांशुकभूषणादिभिः ॥४९॥
 द्विजतामधिगत्य रेजतुर्बलकृष्णौ महसा महीयसा ।
 निगमाधिगतौ गुरोर्मुखाद्यतुस्तावथ काशिकां पुरीम् ॥५०॥
 इह साङ्गसमस्तवेदविद्वरसान्दीपनिसंज्ञकं मुनिम् ।
 गुरुमार्तथतां श्रुतिव्रजं निजशाखान्वयनामबोधिनी ॥५१॥
 महसा महता समञ्चितौ सतु तौ वीक्ष्य गुरुर्मुदा युतः ।
 उषसि श्रुतिसंहतीरपीपठदङ्गानि च मध्यमेऽहनि ॥५२॥

निशि पूर्वचरित्रसंहतीरपरस्यां पठितानुपाठनम् ।
इति पाठदिशा दिनेदिने गुरुरध्यापिपदात्तकौतुकः ॥५३॥
अतिमानुषमेधया श्रुतिग्रहणे गूढरहस्यवेदने ।
श्रुतिगांशधृतौ सुसूक्ष्मतोऽनुदितांशे च विसिष्मिये गुरुः ॥५४॥
अलसौ न कदापि कुत्रचिन्निजशुश्रूषणमुख्यवृत्तिषु ।
अतिलोकमहामहोऽञ्चितावमरौ छन्ननरावमन्यत ॥५५॥
अनया च दिशाऽप्रमत्तया स चतुष्पष्टिदिनेष्वपाठयत् ।
सकलाङ्गरहस्यसंयुतास्सुचतुष्पष्टिकलाश्च युग्मतः ॥५६॥
इह सोपनिषद्भनुश्रुतिं सरहस्यां विविधैर्विधानकैः ।
निखिलास्त्रसुशस्त्रयोगगां सुविशिष्टं समुनिस्त्वशिक्षयत् ॥५७॥
अथ सर्वकलानुशिक्षणे परिपूर्णे हरिरभ्यभाषत ।
सबलो गुरुवर्य दक्षिणां भवदिष्टां वृणु तां तु दद्वहे ॥५८॥
बलकृष्णमहस्समीक्ष्य स त्रिदिवस्थावमराविमौ च न ।
हरिरेव जगत्क्रियाकृते स दधौ मूर्तियुगं सितासितम् ॥५९॥
मघवा गुरुसन्निधौ पुरा सुरमानेन सहस्रवत्सरान् ।
अपठत्किल शब्दतन्त्रकं न समाप्तं शृणुमस्त्विहाद्भुतम् ॥६०॥
सकलाङ्गरहस्यसंयुताः क्व चतुष्पष्टिकलाश्च तन्मितैः ।
दिवसैः पठितानु विष्टये सरहस्यावगमं सुरासुरैः ॥६१॥
सकलाश्च कला हृदि स्थिता अनयोरस्मि निमित्तदेशिकः ।
इह सर्वजनैर्गुरोर्मुखादवगम्या इति तास्तु शंसतः ॥६२॥
अतिदेवमनुष्यमेधया शिवपूजामुखसद्गुणश्रिया ।
सकलैश्च विशिष्टलक्षणैर्हरिरेवात्मयुगं दधे ध्रुवम् ॥६३॥

हरिरेव न संशयोऽवनेर्भरमुद्धर्तुमवातरद्-धुवम् ।
 मम वंशकरं सुतं मृतं पुनराहर्तुमयं क्षमोन्वुधौ ॥६४॥
 सुतमेव लषामि दक्षिणां न धनादीनि तद्वर्धतामियुः ।
 इति हृद्यवधार्य देशिकस्स ययाचे सुतमेव तौ मुनिः ॥६५॥
 अयि वां परिचर्यैव मे परितृप्तिश्चरितेन सद्गुणैः ।
 अतिलोकमहामनीषयाप्यभवन्मास्तु ममान्यदक्षिणा ॥६६॥
 युवयोर्हरिरूपयोः पुनस्त्विह साध्यं न परस्य कस्यचित् ।
 लषितं हृदि चैकमस्ति मे शृणु तं वच्मि तदन्यनिस्पृहः ॥६७॥
 मम वंशकृदेक आत्मजस्स तु तीर्थाटनगः प्रभासके ।
 जलधौ तिमिना हतो हतस्तमुपाहृत्य तु दत्तमङ्ग मे ॥६८॥
 न धनेन मम प्रयोजनं नच वान्यैर्मणिभूषणादिभिः ।
 परलोकसुखप्रदं सुतं भुवि वंशाय वृणोमि वां भृशम् ॥६९॥
 गृहिणां तु महाधनं सुतस्सुतहीनाद्धि गृहाद्वरं वनम् ।
 विविधाधिमुखावहात्सदा हृदि विश्रान्तिसुखप्रदं नृणाम् ॥७०॥
 धनवानपि दुर्विधोऽस्तु वा सुतक्वत्र प्रसमीक्ष्य मोदते ।
 जगतीतलजीवसंहतेस्सकलायास्सहजो हरे गुणः ॥७१॥
 स्वयमेव सुतात्मना यतो भवति प्रेमपरं तदात्मनि ।
 सुकुरे सुखदर्शनं यथा स्वमत्तिप्रीतिकरं तथास्य च ॥७२॥
 निजसैश्वर्यमुख्यविभ्रमाननुभूतानितरैस्स्वविस्मृतान् ।
 शिशुताऽविदितानपि स्वकान् सुततोऽवाप्य पस्नु मोदते ॥७३॥
 सकलासुमतां स्वजीविते नियतेच्छा सततं निसर्गजा ।
 निजसन्ततिरूपतस्तु तां मत्तिमन्तस्त्विह साधयन्त्यहो ॥७४॥

व्यसनेष्वपि पुत्रदर्शनं हृदयाश्वासकरं नृणां भवेत् ।
 निजवार्धकपोषणादिजं सुखमत्रार्थयते जनस्सदा ॥७५॥
 परलोकहितैस्स्वकर्मभिस्तनयस्तारयते स्वमन्वयम् ।
 पितरोऽपि ल्बन्ति सन्ततिं सततं स्वीयसुखार्थिनो दिवि ॥७६॥
 असुतस्य शिवंकरा गतिः परलोके न भवेदिति श्रुतिः ।
 सुसुतंशुभदैस्स्वकर्मभिर्विधिलोकं नयते पितृनिति ॥७७॥
 निजभूगृहवित्तभूषणाम्बरमुख्यानि मयार्जितान्यथ ।
 इतरोऽनुभवेदिति व्यथा धनिनस्सन्ततमङ्ग पीडयेत् ॥७८॥
 अधनस्य च वार्थके गतिर्भविता केह परत्र नेति च ।
 सततं हृदि कण्टकोपमं व्यसनं विध्यति मानसं सदा ॥७९॥
 उभयत्र गतिं वृणोमि वां परमप्रेमपदं सुतं मम ।
 न भवत् इह क्षमोऽपरो लषितं साधयतां फलान्वितम् ॥८०॥
 इति दीनगुरूक्तिसंहतिं प्रणिशम्याथ ब्रह्मननं हरिः ।
 परिवीक्ष्य समेत्य सम्मतिं स सुतस्यार्पणमाश्रुणोन्मुदा ॥८१॥
 अथ सागरमेत्यमाधवस्सममज्जान्तररिप्रमर्दनः ।
 निजरूपमुपेत्य सागरस्थितवान् साञ्जलिबन्धमानतः ॥८२॥
 अनुशाधि विधिं मम प्रभो इति पृच्छन्तमथाब्रवीद्धरिः ।
 जलधे भवतीह कुत्र वा वद सान्दीपनिसूनुमाशु मे ॥८३॥
 अथ कृष्णमभाषताम्बुधिस्तिमिना पञ्चजनेन रक्षसा ।
 स हृतोऽच्युत वेदुम्यतः परं भगवान्मानमिह प्रभो इति ॥८४॥
 अथ पञ्चजनं विलोक्य तं करघातेन हरिर्जघान सः ।
 न गुरोस्तनयं तु दृष्टवान्विदितं तद्हरमाददे विभुः ॥८५॥

रणरङ्गतलेषु यद्घ्वनिं समुपाकर्ण्य जहत्यरिव्रजाः ।
 निजधैर्यमपास्तचेतसस्समरोत्साहमुपेतभीतयः ॥८६॥
 भुवनप्रथितं महारवं समुपादाय सपाञ्चजन्यकम् ।
 धृतमस्तकहस्तराक्षसव्रजदत्तं च महामणिव्रजम् ॥८७॥
 महितार्थयुतं महःऽऽदरादुपहारं प्रतिगृह्य तुष्टहृत् ।
 प्रययौ स तुरं यमालयं कृतिसाधी न विलम्बते कृतौ ॥८८॥
 स विलोक्य यमस्समागतं हरिमानम्रशिराः प्रणम्य च ।
 विविधैरुचितोपचारकैर्भृशमानर्चं विनीत आत्तमुत् ॥८९॥
 करणीयमिहानुशाधि मे स्मरणीयांघिसरोरुह प्रभो ।
 धरणीयधरातलस्य ते शरणीयं चरणं जगत्ततेः ॥९०॥
 अथ कृष्ण उवाच देहि मे गुरुसान्दीपनिसूनुमाश्विति ।
 मम धर्म्यमिदं किमु प्रभो मृतदानं त्विति सोऽब्रवीद्यमः ॥९१॥
 पुनराह हरिः प्रतिश्रुतं गुरवे पुत्रसमर्पणं मया ।
 विधिवद्भूमिदं तु मास्तु ते मम वैधं प्रतियच्छ तं तुरम् ॥९२॥
 तत आह यमो हरे भवान् श्रुतिधर्मावनदीक्षितो विभुः ।
 सकलासुमतां स्वकर्मतः फलमाधातुमिह न्ययुंक्त माम् ॥९३॥
 सुकृतस्य तु दुष्कृतस्य वा परिपक्वस्य फलानुभावने ।
 प्रतिजीवमिहायुषः क्षये वपुषोऽपास्य धृता व्यवस्थितिः ॥९४॥
 प्रतिजीवमनुप्रवेशने तनुषु स्वार्जितकर्मयोगतः ।
 विधिनाऽऽयुरवधिष्येत तत्परिपूर्तौ किल मार्यते मया ॥९५॥
 सुकृतं चिरजीवितं दिशेदधिकं दुष्कृतमल्पजीवितम् ।
 परिपक्वकृतानुरूपतः फलमाप्नोति हि देहवान् सदा ॥९६॥

अयमल्पतरायुरास्थितस्तिमिरूपेण च रक्षसा हतः ।
 प्रतिदानमहो कथं लोद्विधिमुलङ्घ्य मृतस्य माधव ॥९७॥
 इति कालवचो निशम्य तद्रुषितश्श्रीहरिराह तं पुनः ।
 सुतदानमिह प्रतिश्रुतं गुरवेऽवोचमथापि वक्षि मे ॥९८॥
 स्मर धर्मविशेषमन्तक त्वमदाः किं न पतिं नृपस्त्रियै ।
 गतजीवितशेषमात्मना न मृकण्डोस्तनये विधिं नय ॥९९॥
 मरणोन्मुखमात्रमत्यजो न मृतं कञ्चन कुत्र वाप्यदाम् ।
 नहि धर्ममिहोत्सृजाम्यहं बलन्श्चेन्नय पश्य मे बलम् ॥१००॥
 इति दृश्यमोक्तितो रुषा तमहन्पाणितलेन माधवः ।
 स हरिं निजदण्डतोऽभ्यहन्नथ जाताजिरुर्भुजाभुजि ॥१०१॥
 उभयोः प्रथनेऽतिदारुणेऽशनिघातं गिरिवद्यमो हरेः ।
 विषहं करघातमुन्नयन्प्रतिपेदे शरणं नताननः ॥१०२॥
 शिवशक्तिमवेदिषं पुरा भगवन्नद्य तवाऽविदं प्रभो ।
 शरणं प्रतिपन्नमाद्रादव मां त्वद्गुरुपुत्रमानये ॥१०३॥
 इति माधवषादपङ्कजं शिरसाऽऽच्छाद्य यथाऽतपत्रतः ।
 प्रवदंस्तु परेतदेहकं यम आनीय गुरोस्सुतं ददौ ॥१०४॥
 हरिपाणिपुटस्पृशिक्रियामहसः प्रेतशरीरमत्यजत् ।
 निजरूपधरो गुरोस्सुतश्शुभे चातितरां स्वतेजसा ॥१०५॥
 वयसाऽऽकृतितोऽपि तेजसा जलधौ भञ्जनतः पुरा यथा ।
 अभवत्त्वविशिष्टमीषदप्यथ तं देशिकसूनुमानयत् ॥१०६॥
 निजभृत्यकयातुधानतः परिलब्धां मणिसंहतिं यमः ।
 हरये स ददावुपायनं जयिने कृष्ण उपाददे च ताम् ॥१०७॥

अनुविश्य स काशिकां पुरीं समणित्रातमुपार्पित्सुतम् ।
 गुरवेऽरिजयी हरिर्मुदा प्रतिजग्राह निधिं यथा गुरुः ॥१०८॥
 चिरकालगतं सुतं पुनः प्रतिलब्धं निजवंशदीपकम् ।
 प्रमदाश्रुपरीतनेत्रतः परिपश्यन्नपि दर्शनेऽक्षमः ॥१०९॥
 निममज्ज चिरं स देशिकः परमानन्दसुधानिधौ परम् ।
 नविसारयितुं वहिर्मनस्स शशाकाद्भुनक्त्यचिन्तनात् ॥११०॥
 किञ्चिन्त्यमशक्यमद्भुतं जगतीनाटकसूत्रधारिणः ।
 मृतजीवनमेतदूर्जितं विविधात्यद्भुतशक्तिसम्पदः ॥१११॥
 अतिदैवमतीतमानुषं गुरुपुत्रार्पणमच्युतस्य तत् ।
 प्रसमीक्ष्य महाद्भुतं जना मुमुदुस्तुष्टुवुरात्मभिर्भृशम् ॥११२॥
 अभिवन्द्य गुरोः पदाम्बुजं समवाप्यानुमतिं च सादराम् ।
 मधुरामुपतस्थतुः पुरीं बलकृष्णौ चरितश्रुतिव्रतौ ॥११३॥
 समधिगतसमस्तान्नायविद्याविशेषानुपहितजयलक्ष्म्याश्लेषशंसिस्वबाहू ।
 उपगतबलकृष्णौ माधुरा मोदमाना अभिययुरखिलास्ते तूर्यकुम्भादिभद्रैः ॥

आत्रेयान्वयसिन्धुकौस्तुभसुधीलक्ष्मीनृसिंहात्मजो

यश्श्रीपुल्यउमामहेश्वरकृती फण्यम्बिकागर्भजः ।

तद्विद्वत्कविसार्वभौमरचिते वाणीकृपादये महा-

काव्ये श्रीमति वीरकृष्णविजये सर्गो द्वितीयो गतः ॥११५॥

इति श्रीविद्वत्कविसार्वभौमीये श्रीवीरकृष्णविजयमहाकाव्ये

श्रीमदुग्रसेनपट्टाभिषेकादिगुरुपुत्रसमर्पणान्त-

कथानुवर्णनं नाम द्वितीयसर्गः

श्रीकृष्णार्पितो विजयताम् ॥

श्रीदुर्गायै नमः ।

श्रीवीरकृष्णविजयमहाकाव्ये ।

तृतीयस्सर्गः ।

प्रावेशयन्पुरजना मधुरां ततस्तौ तूर्यस्वनैर्विबिधमङ्गलगीतनृत्यैः ।
कल्याणपूर्णकलशैः कुसुमाभिवर्षैः आनन्दवाञ्छयस्वैर्बलदेवकृष्णौ ॥१॥
घण्टापथे लसति पाश्वयुगस्थहर्म्यसङ्घोर्ध्ववद्धसुमदाममुखाभिरामे ।
हर्म्योर्ध्वगाभरणभूषितयोषिदालिसंवृष्यमाणसुमलाजसुगन्धचूर्णे ॥२॥
प्रष्ठत्वलिप्सुजनघर्षणजायमानकोलाहलध्वनिविमिश्रजयाभिवोषे ।
वेत्रित्रजश्रमविनीतजनावमर्दरथ्याध्वमन्दगतिभृत्समयानशर्गे ॥३॥
वाराङ्गनाशुचिरसोज्ज्वलभावदर्शितोर्थत्रिकानुगयुवत्रजघर्षणाढ्ये ।
पौराङ्गनामणिगवाक्षविसार्यमाणसाकूतदृष्टिशरनिष्क्रयिदृष्टिसारे ॥४॥
व्यायामयोगनिजकौशलदर्शिबाहुशस्त्रादियुद्धगतिभेदसमीक्षकाढ्ये ।
स्वस्वार्हभूषणविभूषितवाजिनागवृन्दातिमन्दगतिचोदकसादिबृन्दे ॥५॥
उच्चैधृतातिशितखड्गमुखायुधादिज्योतिःप्रकाशितनभोन्तरपत्तिवर्गे ।
श्रीरामकृष्णजननादिकृताद्भुताढ्यवृत्तानुवर्णिभटगीतनिनादहृद्ये ॥६॥
श्रीकृष्णकालियफणाफलकैकपादनृत्याभिनेतृनिपुणत्वविलोकिलोके ।
मेरीमृदङ्गदरदुन्दुभिकाहलादिनादप्रतिध्वनितसर्वदिगन्तराले ॥७॥
पौष्पे रथे समुपवेश्य सिताश्वयुक्ते चित्रध्वजप्रसवपल्लवतोरणाढ्ये ।
उच्चैस्वरात्तविविधाभ्युदयप्रशंसिवेदप्रबन्धपठितृद्विजराजिताग्रे ॥८॥
सर्वाङ्गभूषणमहार्धनवाम्बराढ्यचूडादिमण्डितवधूगणभासिपृष्ठे ।
सौवर्णतन्तुरचिताच्छवितानलम्बिरत्नावलिस्तवकभासुरभूमिकाढ्ये ॥९॥

पार्श्वस्थसर्वगृहगामिमहापुरन्ध्रीनीराजनादिपरिकल्पितसर्वभद्रौ ।
 तत्तद्गृहप्रवरदत्तमहाधेमुक्ताकर्पूरहारमुखशोभितकण्ठदेशौ ॥१०॥
 आत्मीयसौभगनिरीक्षणमुग्धचित्तपौराङ्गनाशितकटाक्षशरास्पदास्यौ ।
 खानङ्गतापरिजिहीर्षुसुमेधुवद्धनूर्तिद्वयोपहितसौभगसम्पदाढ्यौ ॥११॥
 सन्दृतयौवनरमापरिरम्भोर्प्यासम्भ्रान्तराज्यरमणीपरिगूढगात्रौ ।
 आजानुलम्बिभुजयुगमनटज्जयश्रीपौरोपदाग्रहणकल्पितपाणिपद्मौ ॥१२॥
 तत्तत्पुरीगतविचित्रपरिष्कृतीद्व्यसौन्दर्यदर्शनविलोलदृशौ समन्तात् ।
 स्मेराननौ पुरजनप्रसृतप्रसादसन्दर्शिदृष्टिकलितौ वलदेवकृष्णौ ॥१३॥
 लाजाक्षतप्रसवकुंकुमगन्धचूर्णसञ्छिन्नदिव्यशिरसौ महनीयमूर्ती ।
 निन्युः क्रमेण वसुदेवगृहं महेन पौरा मुद्रा विजयघोषनिरन्तरेण ॥१४॥
 का नाम वामनयना कमनीयमूर्ती कल्याणपुष्परथमध्यसुखोपविष्टौ ।
 दृष्ट्वा स्मरस्य जनकौ शुचिभावपूर्णा नान्तर्जगाम विकृतिं विवशा स्मरस्य ॥
 श्रीदेवकी च वसुदेव उभौ दृढं तावाश्लिष्य वत्सलरसार्द्रहृदौ नितान्तम् ।
 आनन्दवाष्पकलितौ पपतुर्दशाभ्यामाघ्राय मूर्धयुगलं सुचिरं न तृप्तौ ॥१५॥
 पप्रच्छ तौ स वसुदेव उभौ कुमारावाग्नायजालमखिलाङ्गयुतं न्वधीतम् ।
 शुश्रूषयाऽभिमतदक्षिणया च किं वा सन्तर्पितो गुरुवरस्समभूत्प्रसन्नः ॥
 आस्ते गुरुस्सुखमये किल काशिकायां सान्दीपनिर्विदितसर्वकलारहस्यः ।
 तत्त्वं कलासु सकलास्वपि वामबोधि वत्साविति प्रमुदितोऽथ हरिर्बभाषे ॥
 आस्ते सुखं गुरुरशेषकलारहस्यजालं यथावदुपदिष्टमनुग्रहेण ।
 नाकाक्षिता मणिसुवर्णमुखस्वरूपा सहक्षिणा मृतसुतानयनातिरिक्ता ॥१६॥
 अम्भोनिधौ तिमिहतं चिरतो मृतं च सूनुं त्वयाचत कुलोद्धरणाय विद्वान् ।
 वैवस्वतस्य सदने स्थितमात्मशक्त्या त्वानीय तं समुपजीव्य पितस्तथादाम् ॥

दत्तैर्यमेन मणिभिस्सह दत्तमात्मपुत्रं यथा स्थितमुपेत्य भृशं स तृप्तः ।
 आशीर्भिरार्यं बहुभिस्त्वभिनन्द्य युष्मत्सन्निध्यमाप्तुमनुमानितवान्गुरुनीं ॥
 आकर्ष्य कृष्णगदितं गुरुपुत्रदानवृत्तं महाद्भुतमनन्यवशं जगत्सु ।
 आनन्दमाप्नुयुरशेषजना इहत्याः कीदृग्विधं क इह वर्णयितुं क्षमेत ॥२२॥
 पश्चात्सुखं न्यवसतां बलरामकृष्णौ गेहे पितुः कियनेदहसमासकामौ ।
 क्षोणीगतेन्द्रनगरायितसर्वभूतिभोगैकघाम्नि मधुरानगरे मनोज्ञे ॥२३॥
 मन्दाकिनीव यमुना परितोनुवेल्लमाश्लिष्य रक्षति सुतां पयसेव नित्यम् ।
 यामाश्रिता बुधवरा द्विजरूपभाजः आम्लायकर्मविधिभूतलताविशेषात् ॥
 सुक्षत्रिया यदुकुलभरणायमानाः शूराग्रगा धनुरुपश्रुतितत्त्वविज्ञाः ।
 बाहुद्वयाश्रितजयश्रिय आत्मवीर्यै रक्षन्ति थां नयविदस्त्वकलाविशेषात् ॥
 नानानिधिप्रवरदत्तविभूतिभोगभाजं विशः परिहसन्ति तु राजराजम् ।
 यत्र स्वबुद्धिबलतोऽर्जितभूतिभाजः वाणिज्यमुख्यविधिभिस्सततप्रमोदाः ॥
 शूद्रास्त्ववृत्तिनिरतास्सुरगोद्विजादिभक्ताः कृषिप्रमुखलब्धसुजीविकाढ्याः ।
 शुश्रूषया च विधिलब्धधनेन तृप्ताः आनन्दमत्र मनुजाप्यमलं भजन्ते ॥
 यत्र स्त्रियस्मभिवीक्ष्य सुराङ्गनास्ताः स्वाभ्योऽतिसौभगवतीरतिलज्जितास्याः ।
 विन्यस्य नेत्रयुगलेषु निमेषयोगं व्यावर्तकं द्युसद एव भवन्ति नित्यम् ॥
 रम्भादिदिव्यपरिरम्भणकामुक्त्वं पुंसां निवारयति रूपमुखैर्विशेषैः ।
 आनन्दमात्मजमुखैरिह मानुषं च क्षैणो ददत्सुविशिनष्टि दिवो यतोऽयम् ॥
 शुद्धान्तयोषिदमलास्यपरीक्षणाय जालान्तराप्तशशिनं समवेक्ष्य वामाः ।
 दोषार्हशिक्षणधियाऽञ्जनलेपमास्थन् तद्बद्धमङ्गमधुनापि वदन्ति लोकाः ॥
 हर्म्योर्ध्वभूमिगृहभूषणमध्यभागसञ्चारिणीस्सुगृहिणीर्निजबालकानाम् ।
 आनंदिनीर्विधिखेलनसंविधानैः दृष्ट्वा व्रजन्ति दिविजस्त्रिय आत्तदैन्याः ॥

उद्यानकेलिकुतुका युवभिवधृत्त्र्यः सायं स्ववाप्पशकटादिभिराशु गत्वा ।
 तत्तल्लतातरुविशेषगसौभगादि दृष्ट्वाऽतिनन्दनमिदं न्विति यान्ति तुष्टाः ॥
 श्रीदिव्यभौमविदितप्रसवाभिरामवल्लीनिकुञ्जविटपित्रजभासुरैर्यो ।
 आक्रीडकैस्सुबहुलैरलकादिनाकलोकाश्रिता हसति चैकवनाः पुरस्ताः ॥३३॥
 घण्टापथान्युभयपार्श्वगहर्म्यवीथीशृङ्गाप्रविश्रमिविमानिविराजितानि ।
 नानाविधाफणसुलभ्यसमस्तवस्तुविस्तारभाञ्जि विलसन्ति मणिप्रदीपैः ॥
 क्रीडन्ति पौरनिवहा मणिभिर्विनोदक्रीडास्त्वहर्म्यविततौ सततं प्रमोदात् ।
 सर्वत्र संव्यवहृतौ तु सुवर्णमुद्रामुक्तादिभिर्भवति यत्र जनस्य नित्यम् ॥
 यत्र स्थिता गृहिजना भुवनत्रयीस्थभोगानुभूतिपरितृप्तहृदो नितान्तम् ।
 स्वर्गादिलोकगतभोगविशेषसूक्तीः वैयासिकीरतिशयेन कृता विदन्ति ॥
 यत्राफणेषु मणिमौक्तिकविद्रुमाद्याः रत्नाकरं स्वलवणोदकमात्रशेषम् ।
 आवेदयन्ति सकलाप्यसमस्तवस्तुरत्नाकरेषु सततक्रयविक्रयेषु ॥३७॥
 को वा कविस्त्रिभुवनस्थितराजधानीसौभाग्यसर्वमधुरां मधुरां पुरीं ताम् ।
 नाम्नार्थतोऽपि भुवि वर्णयितुं क्षमेत यां श्रीहरिस्त्वयमतीव मुदाऽध्युवास ॥
 उद्यानभूविहरणैस्सुविनोदसौधक्रीडाविशेषविधिभिर्नगरीविहारैः ।
 राज्ञस्सभासु नयमार्गविमर्शनाद्यैः तौ निन्यतुर्बलहरी तु कियद्दिनानि ॥
 प्राप्तिस्तथाऽस्तिरिति कंसकवल्लभे द्वे पुत्र्यौ तु मागधविभो रमणीयमूर्ती ।
 ते कंसघातमतिदीनगिरौ हरेस्तं पित्रे समूचतुरलं रुषमावहन्त्यौ ॥४०॥
 बार्हद्रथो विजयते किल राजराजः वीरो वशीकृतमहोन्नतराजलोकः ।
 केनाप्यजय्य इह शस्त्रधृताऽखवेत्ता यस्संहितो हि जरया स जराभिसन्धः ॥
 जामातृकंसवधवृत्तमिदं निशम्य पादाहतः पथि यथा किल कृष्णसर्पः ।
 उग्रो भवन्प्रतिकृतौ प्रयतेत तद्ब्रह्मीकृष्णसंहतिकृतौ हृदि निश्चिकाय ॥

सोयं रणोधत उदीतमहारुडग्निज्वालस्समस्तनृपतीनपि चाजुहाव ।
 युद्धाय सैन्यसहितास्तुरमाज्ञया सन्नद्धा उपेत न विलम्ब्यमिति स्म दूतैः ॥
 यस्यावलम्बनमुदीक्ष्य स दुष्टकंसः सम्बध्य चात्मपितरं परिभूय चान्यान् ।
 सर्वान्यदून्नृपपदं स्वयमाचकर्ष सेहे न चापि वसुदेव्यदूपदोहम् ॥४४॥
 यद्वीर्यमात्मसु विचिन्त्य रणाङ्गणेषु राजान उत्कटभिया व्यपनीतधैर्याः ।
 नीराजयन्ति नतमौलिमणिप्रदीपैः पादारविन्दयुगलीं करशीर्णशस्त्राः ॥
 यस्य प्रसादमखिलेश्वरसत्प्रसादं यद्रोषमात्मविलयोज्ज्वलरुद्ररोषम् ।
 सञ्चिन्त्य भक्तिभयविह्वलचेतसो यं सर्वे च राजनिवहास्सततं श्रयन्ति ॥
 तस्यानुशासनमुपेत्य महामहिम्नो वार्हद्रथस्य चतुरङ्गवलैरुपेताः ।
 श्रीरुक्मिचैद्यधृतराष्ट्रसुतादिसर्वयोधाग्रगा नृपतयो रणकर्कशास्ते ॥४८॥
 वार्हद्रथोऽम्बुनिधितुल्यवलैरुपेतः सामन्तराजसहितस्ससुहृत्सवन्धुः ।
 अयातवान् स मधुरानगरीं नियोद्धुं उद्यानकाननतले निविवेश बाह्ये ॥
 धीङ्कारनादनिवहैर्मदकुञ्जराणां हेषारवैर्हयतते रथचक्रशब्दैः ।
 संक्ष्वेलनैरपि पदातिततेस्समन्तात् आशाः प्रतिध्वनयतातु निशाऽत्र निन्ये ॥
 आकर्ष्य सैन्यनिनदं यदुपुङ्गवास्ते प्रष्टं विधाय हरिमैक्षिषतारिसेनाम् ।
 वेलामतीत्य पतितं भुवि सागरं वा संघूर्णयन्तमतितुङ्गतरङ्गजालैः ॥५०॥
 आलोक्य सैन्यमभितो मगधाधिपस्य जामातृकंसहननापचितं विधातुम् ।
 प्राप्तस्य बन्धुसुहृदोऽपि च शूरवर्यान् राज्ञो बहूनथ हरिर्वलमावभाषे ॥
 रामाऽभिपश्य बलमस्य तु मागधस्य राज्ञोऽपि नस्त्वरयतीह हि देवकार्यम् ।
 राज्ञां रथेषु विलसन्ति सितातपत्रदीव्यद्वध्वजाग्रततयस्त्विव हंसवीथ्यः ॥
 काले बृहद्रथसुतस्समुपेतवान्नो युद्धातिथिः प्रथम उद्भटराजबृन्दैः ।
 दृप्तोऽतिसैन्यनिवहैश्चतुरङ्गयुक्तैः एनं त्वभीव इह राम रणातिशौण्डम् ॥

पश्याव उद्ध्वनमिदं बलमस्ति कीदृक् सम्यग्विमृश्य कियदित्यथ कार्यभूमौ ।
 आर्यं प्रदिश्व इति तत्सकलं च सैन्यं प्रापश्यतां नन्ददृशा बलरामकृष्णौ ॥
 आत्मन्यमन्यन हरिर्नृपतीन् समीक्ष्य सम्प्रोक्षितास्सह बला इह मृत्युनेमे ।
 भारो भुवो हियत एव बलाव लित्तभूपालकोपहत आगत एष कालः ॥५५॥
 स्वर्गं प्रयान्ति रणङ्गहता निकामं कालेन चैव तनुना विजना धरित्री ।
 एते नृपास्सहबलाश्शतशो धरण्यां सम्पातिताम्युरतिथिः प्रथमोऽयमाप्तः ॥
 मत्त्वैवमात्मनि हरिस्सहितो बलेन दृष्ट्वा बृहद्रथसुतस्य बलं समन्तात् ।
 तैस्तैर्जगाम भवनं तु यदुप्रवीरैः युद्धोत्सुको यदुवरानभिचोदयन् सः ॥
 बार्हद्रथोऽपि शिविरे स निनाय रात्रिं तां सैनिकैस्सुपरिवार्यं पुरीं समन्ताद् ।
 हस्त्यश्वमुख्यनिन्दैः ककुभश्चतस्रः सङ्घोषद्यत्रणमुखं सुनिरीक्षमाणः ॥५८॥
 प्रातः परेद्युररुणे नलिनीं कराम्रस्पशैर्विकासितमुखीं विदधत्यभीक्ष्णम् ।
 स्माराद्रणादलसयोस्सुखसुतयूनोः निद्रासुखानुभवभङ्गकृति प्रकामम् ॥५९॥
 जीवान्प्रबोधयति चात्मकृतिप्रवृत्तौ भावान्विशोधयति चाखिलचित्तराशेः ।
 हावान्विमुञ्चयति कामिजनेन गार्ह्यसेवारतान्नयति पुंस इह स्त्रियोऽपि ॥
 धर्मेषु वर्तयति नैगमिकेषु कांश्चित् अर्थेषु चात्मविहितोचितवृत्तितोऽन्यान् ।
 स्वस्वोदरार्हभृतिनिर्वहणाय सर्वान् गृह्यार्थनिर्वहणगास्सकलास्त्रियश्च ॥
 विज्ञानदिव्यमहसा निजशिष्यहृत्स्थमज्ञानमार्यगुरुवद्गुरुमाययाप्तम् ।
 विध्वंस्य रात्रिविहितं तिमिरं स्वभासा लोकं प्रकाशयति विश्वविलोकयिष्या ॥
 दुग्धासु गोष्वपि हुतेषु घनञ्जयेषु ध्यातेष्वभीष्टदिविजेषु च वर्णिसेद्धे ।
 वेदं पठत्यविरतं गुरुसत्कुलेषु बार्हद्रथोऽकृत सभां रणमन्त्रणार्थाम् ॥६३॥
 उष्णीषधारिण इह प्रतिहारिणस्ते सत्कञ्चुकाधृतसुवेतकरा नृपाणाम् ।
 श्रेष्यन्तरेषु परितस्समितौ भ्रमन्तः मा शब्द इत्यथ जनस्य रवं न्यरुन्धन् ॥

क्रोधारुणाक्षियुगलो मगधाधिनाथः प्रोवाच तत्र सकलान्पतीनवेक्ष्य ।
 जातं हि वृत्तमखिलं विदितं भवद्भिः यद्गोपवालकयुगेन कृतं मदेन ॥६५॥
 यद्यच्च केशिहननान्तमरण्यमध्ये बाल्यादितः कृतममानुषकर्मजातम् ।
 ताभ्यां सुविस्मयकरं जगतो निशम्य क्षातं मया तदखिलं शिशुतामवेक्ष्य ॥
 कंसं जघान परनासनसन्निविष्टं केशग्रहेण सदसीति रणं विहाय ।
 जामातरं मम नृपास्तदिदं कथं नु क्षन्तव्यमस्त्यपचितिं तु विना वदन्तु ॥
 तौ गोपकौ निशित्वाणशतैर्मदीयैः यौ रामकृष्णपदसंव्यवहारभाजौ ।
 नीत्वा यमस्य सदनं प्रतिकृत्य तूर्णं हार्दीं व्यथामपनयाम्यथ कंसघाते ॥
 गोपालवृत्तिकलितो वनमध्यवासो विख्यातवीरपरिपालितराजघान्याम् ।
 चापोत्सवे बहुजनावृतरङ्गभूमौ भद्रासनस्थमवधीद्वत सुप्रमत्तम् ॥६९॥
 शूलं हृदीदमिह यत्तु कचग्रहेण संकृष्य मारणमिति व्यधयत्यभीक्ष्णम् ।
 दोर्दण्डमण्डलपरिभ्रमणप्रचण्डकोदण्डकाण्डततिखण्डितबाहुदण्डौ ॥७०॥
 उद्वण्डमण्डनमुखे खरखड्गधाराकृतोत्तमाङ्गयुगलौ विनिपात्य भूमौ ।
 शूलं तदङ्गहृदयादहमुद्धरेयं रुन्धन्त्विमामरिपुरीं मधुरां समन्तात् ॥७१॥
 पाषाणयन्त्रनिवहैरपि मुद्गरैश्च भूमिं समां कुरुत सिञ्चत वारिकुम्भैः ।
 प्रासांश्च तोमरगणानपि चापवर्गान् दुर्गोर्ध्वभागमनुयापयताविलम्बात् ॥
 टंकैश्शितैरपि खनिलमुखैस्समन्तात् भूमिं विदारयत मामकशासनेन ।
 रन्ध्रेषु सर्वत इमामधिरुब्ध सैन्याः रुन्धन्तु माधुरपुरीमभियुद्धनद्धाः ॥७३॥
 द्वारन्तु पश्चिममिमे मधुरानगर्याः रुन्धन्तु मद्रपकलिङ्गनृपालमुख्याः ।
 काश्मीरभूपतिमुखा बलवद्बलैस्सवैः अक्षीणलक्ष्यवलवीर्यसुशिक्षणाढ्यैः ॥
 द्वारं निरोध्यमिह तूत्तरमप्रमत्तैः तैरुक्मिदन्तमुखपौरवमुख्यभूपैः ।
 प्राग्द्वारमत्र तु निरोध्यमुल्लकशल्यसत्कौरवादिभिरलं सुदृढप्रयत्नैः ॥७५॥

द्वारं तु दक्षिणमहं दरदश्च चैद्यो रुन्धः पुरं सकलमुक्तदिशाऽवरुध्य ।
 वज्रप्रपातजमिवाखिलमाधुराणां उत्पादयाम भयभङ्ग महद्यदूनाम् ॥७६॥
 ते ते गदापरिघमुख्यनिजायुधैश्च सर्वा पुरीं क्षितिसमां कुरुतातितूर्णम् ।
 सर्वे विधाभिरखिलाभिरिमां निरुध्य युध्यन्तु शौर्यपरिदर्शिन उग्रघाम्ना ॥

इति नगरनिरोधं मागधो भूपतिभ्यः

तदनु सननुशिष्य क्रोधमूर्खावशात्मा ।

समाधिक्चतुरङ्गानीकयुक्तोऽतिशूरो

यदुगणमुपयोद्धुं यातवानत्युदग्रः ॥७८॥

आत्रेयान्वयसिन्धुकौस्तुभसुधीलक्ष्मीनृसिंहात्मजः

यश्श्रीपुत्र्य उमामहेश्वरकृती फण्यम्बिकागर्भजः ।

तद्विद्वत्कविसार्वभौमरचिते वाणीकृपाढ्ये महा-

काव्ये श्रीमति वीरकृष्णविजये सर्गस्तृतीयो गतः ॥७९॥

इति श्रीविद्वत्कविसार्वभौमीये श्रीवीरकृष्णविजयमहाकाव्ये

मधुराप्रवेश जरासन्धयुद्धोद्यमाभिवर्णनं नाम

तृतीयस्सर्गः

श्रीकृष्णार्पितो विजयताम् ।

श्रीदुर्गाम्बायै नमः ।

श्रीवीरकृष्णविजयमहाकाव्ये ।

चतुर्थस्सर्गः ।

पश्चाद्बृहद्रथनृपात्मजशासनेन ते ते नृपास्सहबलैर्मधुरां निरुध्य ।
दुर्गाधिरोहणमुखैर्विविधप्रकारैः प्रारेभिरे प्रथनमुक्तदिशायुधैस्सवैः ॥१॥
भेरीमृदङ्गपटहादिरणावमर्दप्रोत्साहिवाद्यनिवहेषु नदत्सु भृम्ना ।
वीरामिलापगजधीकृतिवाजिहेषाव्यामिश्रघोषवधिरीक्रियमाणदिक्काः ॥२॥
ते यादवा अभिययुर्मगधाधिनाघसैन्याम्बुधिं हरिमगस्त्यमिवाश्रयन्तः ।
रामं द्वितीयमपि तं चतुरङ्गयुक्ताः शूराग्रगाः प्रथनपण्डितपुण्डरीकाः ॥
बार्हद्रथस्य बलमत्यधिकं समीक्ष्य सन्त्यज्य पत्तनमुभौ बलरामकृष्णौ ।
बाह्वं रणाङ्गणमुपेयतुरायुधैस्सवैः स्वस्यन्दनोपरि यधेन्दुरवी बलिष्ठौ ॥४॥
निष्पारमागधबलाब्धिविलोडनोत्कौ ग्राहाविवात्मबलतो बलरामकृष्णौ ।
संवीक्ष्य संस्मरतुरात्महृदोस्सवहेतीः प्रत्ना दिवोऽथ रथमध्यमुपाययुस्ताः ॥
ता राजरक्तपिशिताशनतृष्णयेव ज्वालाकरालवपुषः परिलेलिहानाः ।
स्रक्चन्दनादिपरिमण्डितमूर्तिभाभिराशास्समाददृशतुः परिदीपयन्तीः ॥६॥
संवर्तकं हलमथो मुसलं बलस्सः सौनन्दसंज्ञमरिभीकरमाददे द्वे ।
जग्राह शार्ङ्गमपि चापमतिप्रसिद्धं कौमोदकीसमभिदां स गदां हरिश्च ॥
दिव्यायुधद्वयधरौ करयुग्मतस्तौ आत्मीयवैष्णवमहः परितः किरन्तौ ।
युद्धोत्सुकारिनृपमण्डलहार्दधैर्यं धाम्नाैव यन्त्रत इवाददतुः प्रकामम् ॥८॥
पश्चाद्ब्रह्मलोऽतिरुषितस्सवहलेन हस्तित्यूधान् हयात्रथसमूहमपि प्रकर्षन् ।
विध्वा निजेन मुसलेन निहत्य वेगात् युद्धाङ्गणं सविदधौ हतवृन्दकीर्णम् ॥

दृष्ट्वा नृपा हलिनमुग्रमिवाऽन्तकाले व्यग्रं समस्तबलसंहरणे नितान्तम् ।
 भीतास्स्वजीवितवितृष्णहृदः प्रधाव्य याता बृहद्रथसुतं शरणं तु सर्वे ॥
 तान्वीक्ष्य सङ्गरत्नापगतात्मवृत्तान् आर्तान्जगाद् नृपतीन्मगधाधिनाथः ।
 क्षात्री हि वृत्तिरियमङ्ग विगर्हणीया कातर्यतो रणमुखादपवर्तनात्मा ॥११॥
 यः क्षत्रियो रणमुखाद्भयतोऽपगच्छेत् यो वा रणाद्विरथ आशु पलायते वा ।
 द्वौ भ्रूणघातिसदृशौ प्रवदन्ति वृद्धाः युद्धाय गच्छत पुनर्निजतेजसाऽऽत्ताः ॥
 नोचेत्सुपश्यत रणं बलदेवकृष्णौ हन्त्येक एव महसाहमिहात्मशत्रैः ।
 तिष्ठन्तु वीक्षकपदे विहितात्मशस्त्राः क्षात्रं महो यदि निदर्शयताथवाऽऽजौ ॥
 एवं प्रबोधनबलान्मगधेश्वरस्य सर्वे स्वशौर्यमुपगम्य रणोत्सुकास्ते ।
 भूयो गृहीतनिजशस्त्रबला रथादियानस्थिता युयुपुरात्ममहोऽनुरूपम् ॥
 अत्रान्तरे निजरथे गरुडध्वजे स आसीन आत्तरुडुपेत्य हरिर्जवेन ।
 बार्हद्रथस्य रथसूतमलं जघान वाणाष्टकेन शरपञ्चकतस्तदश्वान् ॥१५॥
 प्राप्तापदं समभिलक्ष्य तु मागधं तं सूताश्वनाशत उपेत्य स चित्रसेनः ।
 सेनाधिपश्च स तु कैशिक आत्तवेगौ तौ जघ्नतुद्दिशतःशरैर्हरिमात्मदृप्तौ ॥
 पश्चात्स कैशिक इषुत्रितयेन नीलचेलं जघान निश्चितेन बलोऽथ दीप्तः ।
 भलेन तस्य धनुस्त्रमरं चकर्त खण्डद्वयात्मकमथेषुगणं ववर्ष ॥१७॥
 कृष्णं ततो नवशरैस्स तु चित्रसेनः पञ्चेषुभिद्दिशतःशरैस्स तु कैशिकोपि ।
 सप्तेषुभिर्मगधनाथ उदीर्णरोषः आविध्यदच्युत इषुत्रितयैश्चकर्त ॥१८॥
 पञ्चेषुभिस्त्वथ हली स तु चित्रसेनयानं रथं द्रुततरं विविभेद चापम् ।
 भलेन चाच्छिनदथो विरथो विधन्वा धृत्वा गदां बलमभिद्रुतवान्स वेगात् ॥
 तं चित्रसेनमभिहन्तुमथोद्यतस्य चापं बलस्य मगधेश्वर आचकर्त ।
 रथ्यान् हयानपि जघान गदाप्रहारैः हन्तुं च सोऽप्यत ततं हलिनं रुषात्तः ॥

दृष्ट्वा बृहद्रथसुतं स्वजिघांसुमासं सौनन्दतोऽभिगतवान्मुसलायुधोऽसौ ।
 घोरो रणः प्रववृत्ते हरिवृत्रतुल्यः स्वस्वायुधैर्मिथ उदीतरुषोर्जिघांस्वोः ॥
 तत्रापवार्य मगधेश्वरमात्तरोषो भिन्नं रथं समधिरुह्य स चित्रसेनः ।
 स्वां दर्शयन्निपुणतां युधि हेतिवैर्यैः कृष्णाग्रजं तमभियाय युयोध तीक्ष्णम् ॥
 बार्हद्रथोऽथ पृथुसैन्ययुतस्सभोजान् अभ्याप रोषदहनं सुवमन्मुखेन ।
 तीक्ष्णायुधैस्सह महोप्रकटाक्षपातैः कल्पान्तरुद्रइव भूरिभयोपधायी ॥२३॥
 गर्जन्त ऊजितरवैर्मिथ आयुधैस्सवैः नानाविधैरुभयपक्षगता निकामम् ।
 जघ्नुर्निजासुविगतस्पृहसाहसाढ्याः सैन्यास्समं रथिहयीभिपदातिवर्गाः ॥
 घोरेऽत्र संकुलरणे महति प्रवृत्ते कः कं निहन्ति कथमित्यवबोधशून्ये ।
 भिन्ना द्विधा सकलयादवसैन्यसङ्घाः अर्धार्धतो हलिहरी श्रितवन्त आजौ ॥
 पक्षं तु दक्षिणमुपेत्य जराभिसन्धचैद्याभिरक्षितमुदीच्यनृपालवैर्यैः ।
 शल्यादिभिर्युयुधुरुग्रतरायुधैस्ते रक्ष्या बलेन हलिना यदुवंश्यवीराः ॥२६॥
 श्रीकृष्णरक्षणगतोत्तरपक्षभाजः ते यादवास्तु पृथुकङ्कमुखाः प्रवीराः ।
 प्राग्दक्षिणापथगभीष्मकरुक्मिमुख्यैः शूरैर्नृपैः प्रयुयुधुस्सहसातिधैर्यात् ॥
 व्यूहाश्रिताः कतिचिदर्थगतास्तु तत्र योधाग्रगाः प्रथितसात्यकिचित्रकाद्याः ।
 शूराग्रगण्यमृदुरप्रभुरक्ष्यमाणश्रीवेणुदारिसुखराजिवरैरयुध्यन् ॥२८॥
 श्रीकृष्णरुक्मिगदचैद्यकशंकुदन्तवक्त्रादियुग्ममुखतो मिथ आत्तशस्त्राः ।
 जघ्नुर्जिगीषव उपात्तबहुप्रकारा रोषानलोज्ज्वलमुखा युधि तीव्रवेगाः ॥
 त्यक्तस्पृहेष्वसुषु दारुणशस्त्रघातैः युध्यत्सु योघनिवहेषु मिथो नृपेषु ।
 द्वन्द्वक्रमेण च सरूपदिशा च सादिपद्वायोघने रथगजाश्वमुखैर्महोग्रम् ॥
 रामं तदा त्वभिययौ मगधाधिनाथः क्रोधोग्रवीक्षणशतैस्सह तीक्ष्णशस्त्रैः ।
 देवेन्द्रवृत्ररणवद्बहुदारुणोऽयं जातो रणोऽसुहरणाय मिथोस्त्रशस्त्रैः ॥३१॥

आयोधनावनिरियं रुधिरस्रवन्त्या सम्प्लावितापि शितकर्दमया महत्या ।
 भिन्नोरुकाण्डभुजदण्डपिचक्ष्पिण्डमूर्धाहिनक्रकमठादिभृता समन्तात् ॥ ३ २ ॥
 रामोऽपि मागधमभिप्रययौ निजाल्मशस्त्रादिभिश्शिततरं रथगो जिघांसुः ।
 पश्चात्तयोः प्रथनमुग्ररुषोर्मिथोऽभूत् श्रीरामरावणवदुग्रतराग्रहेण ॥ ३ ३ ॥
 अस्त्रैर्वभूव समरस्समरंहसात्तैः प्रत्यस्त्रतः प्रतिहतैर्विविधैः पुरस्तात् ।
 शस्त्रैस्तयोरथ मिथो रथवाजियन्तृघातेन तौ तु विरथौ क्रमशोऽवनिस्थौ ॥
 उद्रिक्तविक्रमधृतात्मगदौ प्रचण्डदोर्दण्डमण्डलपरिभ्रमणोग्रवेगौ ।
 अन्योन्यरन्ध्रहतिदर्शितपाण्डितीकौ सञ्चैरतुर्युधि समं हलमागधौ तौ ॥
 तौ द्वौ गदासमरपण्डितपुण्डरीकौ शुण्डात्तदण्डत इवोत्कटगन्धनागौ ।
 तत्तद्गतिभ्रमणमण्डलमार्गभेदैः साम्येन जघ्नतुरलं तु मिथोऽन्तरेषु ॥ ३ ६ ॥
 न श्रान्तिरीषदुभयोर्न पराङ्मुखत्वं स्वेदोद्गमो न जवहैन्यमुतालसत्वम् ।
 उत्सृज्य युद्धमपरे त्वनयोर्जिघांसोः पश्यन्ति चण्डरणपण्डितभण्डनं तत् ॥
 देवाश्च सिद्धनिवहाश्च महर्षयश्च गन्धर्वकिन्नरमुखाश्च विमानसंस्थाः ।
 तारापथे भगणवद्विलसन्त आजिमद्राक्षुरात्तकुतुका गदिनो रणं तम् ॥
 सव्यात्तमण्डलपथेन जराभिसन्धो रामस्तु दक्षिणसुमण्डलमार्गतोऽपि ।
 मातङ्गवद्दशनतोऽतिमदेन रोषात् स्वाभ्यां निजघ्नतुरुभौ सजवौ गदाभ्याम् ॥
 अन्योन्यगर्जनरवप्रतिनादिताशौ चातुर्यदर्शिवहुमण्डलमार्गगौ तौ ।
 पादाहतिव्रजविकम्पितभूमिपृष्ठौ शृङ्गोन्नताविव गिरी चरतश्चरन्तौ ॥ ४ ० ॥
 तत्रान्तरे मगधराजपदे जघान दीर्यद्विरीन्द्ररवराविणमुच्चघातम् ।
 रामः प्रचण्डगदयाऽशनिना महीध्रपक्षे महेन्द्र इव तीव्रजवेन गर्जन् ॥
 सेहे स मागधपतिर्हलिनः प्रहारं कृच्छ्रेण शिक्षणबलेन बनले चैतम् ।
 पश्चात्सचापि गदया हलिनं जघान तं लाङ्गलीषदपि नाजगणत्प्रहारम् ॥

एवं विशिष्टवहुमण्डलमार्गभेदैः चित्रैर्गदासमरकौशलदर्शिनौ तौ ।
 विश्रम्य कञ्चिदलसौ समयं धरायां भूयो रणाय समुपाक्रमतां वलिष्ठौ ॥
 उत्साहशक्त्युदयगौ विमुखत्वदूरौ अन्यासुकर्षणपरात्मदृशौ मिथमतौ ।
 शूराग्रगौ युयुधतुस्सममुग्रवेगौ अन्यान्तरप्रणिहितेक्षणपातयुक्तौ ॥४४॥
 पश्चाद्बृहद्रथसुताढ्यगदाहवस्थपाण्डित्यदिभ्रमविशेषमवेक्ष्य रामः ।
 वध्यो मया न गदया रणचण्ड एष इत्यात्मनोऽप्रतिहतं मुसलं दधार ॥
 उद्विक्तरोषजरयोद्धृतबाहुदण्डवम्भ्रम्यमाणमुसलं स यदा प्रयोक्तुम् ।
 उद्युक्तवान् दिवि तदा श्रुतमस्य राम मृत्युः परादरमितो विरमोज्ज्व खेदम् ॥
 वाचं निशम्य स हली विरतः प्रयोगे वार्हद्रथोऽपि विमना विजहौ गदां सः ।
 उत्साहशक्तिरिह कर्मसु चोदयित्री सर्वेषु सा यदि भवेन्न कथं प्रवृत्तिः ॥
 असायमन्यनृपयोधगणाः प्रजहुः पक्षद्वयेऽप्यभिनिवेशत आयुधैस्स्रैः ।
 श्रीरुक्मिणीं हृदि निधाय न रुक्मिणं तं कृष्णो जघान तदिषुन्नजवारकोऽभूत्
 श्रीरामकृष्णहननोद्यतमागधोद्यदुत्साहवद्रणमुखे द्युवचश्श्रवेण ।
 सूर्योऽस्तमैस्त्वशिविराणि नयंस्तु योधान्नीडान्शकुन्तनिवहः निवयुद्धरङ्गात् ॥
 नानाविधार्थविधिनिर्वहणप्रवृत्तान् सर्वान्नयनृहिण आत्मगृहान्जगत्याम् ।
 सन्ध्याविधेयविधिसम्भ्रममादधानो धर्मिद्विजातिविततेः प्रतिवेश्म चापि ॥
 पाकादिकर्मसु च बालकभोजनादौ व्यापारयन्प्रतिगृहं वनिताश्च काश्चित् ।
 शय्याविधानसुमदामशिरादिबन्धभूषापरिष्करणमुख्यविधिष्विवाहान्याः ॥
 उद्रेचयन्मदनवैकृतमात्महत्सु क्रीडाविशेषविधिमानिषु कामिनीनाम् ।
 आलोकनैः प्रियगतैश्शुचिभावपूर्णैः उद्वेजयन्निजविभिन्नविधेयजाले ॥
 गा दोहयन् स्वकलशेषु पयस्विनीस्ताः तृप्यादिदाननिरतैश्च पशुभ्य एकैः ।
 गोपैः कृषीदलगणान्विरतात्मवृत्तान् केदारतोऽर्थनिवहं निनयन्गृहेभ्यः ॥
 जीवोदयस्थितिलयान्नियतान्जगत्यां आत्मोदयास्तगतिभिः प्रतिनित्यमद्धा ।
 सुव्यञ्जयन् सकलजीवततेर्नितान्तं विश्रान्तिसौख्यमुपयन्निजवृत्तिजाले ॥

संसारतापमपि जङ्गमजीवजातेः संवर्धयन्निजकरैरिव तापमुग्रम् ।
स्वीयोदयप्रभृति च क्रमशोऽधिसायं तापं स्मरे समधिरोप्य वियुक्तवेधी ॥
आत्मोदयादि जगतीं महसा विभास्य संघाय्य कर्मसु निजेषु च जीवराशिम् ।
अस्तं प्रदन्नपि महो निदधत्स्वमग्निचन्द्रौषधीषु कृपया तमसो विघाती ॥
आनन्दयन्कुमुदिनीं पतिसङ्गलुब्धां आत्मप्रियां तु नलिनीं व्यथयन्वियुक्त्या ।
विश्लेषयन्नपि च कोकयुगं चकोरयुगं मिथस्सुघटयन् सुखदुःखदर्शी ॥
वैज्ञानिकं मह इवात्मनि शैशवादिवृद्धं क्रमेण वयसो दृढमन्तरूढम् ।
आत्मोदयादि निजधाम तथा जगत्याः सन्दर्शयन्स्वहृदयेतु वहन्नातोस्तऽम् ॥
तत्सप्तविंशतिदिनानि बभूव युद्धं दैवासुरं स्वरिव माधुरमागधानाम् ।
अस्त्रैश्च शस्त्रनिवहैश्चतुरङ्गसैन्यरक्तप्रवाहकलितं जनभीषणं च ॥५९॥
अस्तङ्गते दिनकरे मगधाधिनाथ उत्साहदूरहृदयो नृपतीनशेषान् ।
आन्मीयराष्ट्रगमनाय शशास सर्वान् स्वानीकयुक्स्वविषयाय तदाऽपयातः ॥
ते यादवानरुधुस्त्वनुधाव्य पश्चात् युध्यन्त आत्मधृतये जयिनोऽपयान्तम् ।
बार्हद्रथं बहुबलं बलकृष्णगुप्ताः आर्या बलाबलविदो न कदापि दृप्ताः ॥
अथ युधि विमना विसृज्य वीर्यं मगधपतिस्स निजां पुरीं प्रपेदे ।
स्वबलतियुतास्तथान्यभूपाः निजनगरीः प्रययुर्विषण्णववत्राः ॥६२॥

आत्रेयान्वयसिन्धुकौस्तुभसुधीलक्ष्मीनृसिंहात्मजः

यदश्रीपुत्र्य उमामहेश्वरकृती फण्यम्बिकागर्भजः ।

तद्विद्वत्कविसार्वभौमरचिते वाणीकृपाढ्ये महा-

काव्ये श्रीमति वीरकृष्णविजये सर्गश्चतुर्थो गतः ॥६३॥

इति श्रीवीरकृष्णविजयमहाकाव्ये जरासन्धापयान-

वर्णनं नाम चतुर्थस्सर्गः ।

श्रीकृष्णार्पितो विजयताम् ।

श्रीदुर्गाम्बायै नमः ।

श्रीवीरकृष्णविजयमहाकाव्ये ।

पञ्चमस्सर्गः ।

स रामश्श्रीकृष्णस्सकलमधुरायां तु मधुरा-
नगर्यां तुष्टात्मा पुरवनविहारादिललितैः ।
न्युवासाऽलं कालं कमपि सुनयन्यौवनरमा-
परीरम्भाह्लादी पुरजननिकायं च मदयन् ॥१॥
जरासन्धः पश्चाद्दुहितृयुगसञ्चोदनवलात्
जिघांसुश्श्रीकृष्णं हलिनमपि योद्धुं सह बलैः ।
उपेतः पर्यायैः पुनरपि पुनष्षोडशमितैः
अपेतोऽसिद्धार्थो बहुलबलकृष्णात्मवलतः ॥२॥
जितं तं प्रत्याजि प्रशमितमर्दं चापि बहुधा
न विंशत्यक्षौहिण्युपचितबलं हन्तुमशकन् ।
हली वा कृष्णो वा ददुकुलजवीरा अपि परे
जितं नामन्यन्ताप्यपगमितमात्रं विदधतः ॥३॥
न वीराणां वैरं मरणशमनीयं हृदयतो
निवर्तेतान्यस्मात्परिभवसुखाज्जाठर इव ।
जलादिभ्यो वह्निर्ज्वलति च परं यावदसवः
पुनस्त्वायादष्टादशसमितये मागधपतिः ॥४॥
हियेदानीं यावद्बलमपि समादाय नृपतीन्
अशेषान्नाय्यापरिमितबलान् साधनबली ।

विगर्जनकल्पान्तोदितघन इवोद्विग्नहृदयः

दिशस्सैन्योद्धोषैः प्रतिरवकृतोऽतीव विदधत् ॥५॥

स्रोघाशास्सर्वा उदधिरिव संवर्तसमये

मरुद्वेगोत्रीतोन्नतगुरुतरङ्गालिभिरिलाम् ।

अपारैस्स्वैस्सैन्यैस्समरनिरतैर्यादवपुरीं

अशेषां तन्वानैर्निजसुजवलेनेव मधुराम् ॥६॥

जरासन्धं दृष्ट्वा नगरमुपरुध्यास्थितमभि-

प्रगजन्तं योद्धुं त्वपरिमितसैन्यैः पुनरपि ।

समुद्विग्ना अन्तर्यदुकुलजवीरा निशि सभां

स्वकार्यं निर्णेतुं त्रिविशुरखिला वृद्धनिवहैः ॥७॥

सभायामार्सनेष्वखिलयदुवृद्धेषु मधुरा-

पतावुग्रानीके कलयति जगादाजिनयवित् ।

विकद्रुश्रीकृष्णं शृणु यदुकुलोत्पत्तिमधुना

यथावत्प्राप्तोऽयं समय इह तच्छ्रावणविधौ ॥८॥

पुरा मे व्यासेनोदितमयि कुलं यादवमिदं

यथोत्पन्नं यावच्छृणु भवदधीनं हि सकलम् ।

मयेदानीं वाच्यं यदिह तदुदीर्यत निखिलं

गृहाणैतत्तात स्फुरति यदि तत्साध्विति हरे ॥९॥

मनोर्वशे त्विक्ष्वाकमिधनृपतिर्यस्सुविदितः

महिम्ना क्षात्रेण प्रथितयशसा धर्मनयतः ।

प्रसिद्धं येनासीज्जगति कुलमैक्ष्वाकमिति तत्

रवेर्घाप्ता चान्या प्रतिहतचरेणात्र महितम् ॥१०॥

तदुत्पन्नः पुत्रस्सकलसुगुणस्तोमवसतिः

प्रसिद्धो हर्यश्वो जनक इव धाम्नातिमहता ।

मघोर्द्वैत्येन्द्रस्य प्रियदुहितरं सर्वसुभगां

उपायंस्त प्रेम्णा स तु मधुमतीमेकपतिकाम् ॥११॥

तया रेमे रत्या मदन इव शच्येव मघवा

श्रिया विष्णुर्गौर्या शिव इव यथाकाममसकृत् ।

लसच्छ्रुद्धान्तेषूपवनगतकुञ्जेषु गिरिषु

प्रतीरेषूद्यानेष्वपि विहृतिसौधेषु रसवित् ॥१२॥

तया स त्वत्यन्तं शुचिरसमधुस्यन्दमधुम-

त्यभिरुयप्रेयस्या ललितगतिभिस्तोषितमनाः ।

यथा सा तेनापीत्यसुसमधिकप्रेमभरतः

विधाभिस्सर्वाभिर्घटयति विधिः कापि मिधुनम् ॥१३॥

यथा शृङ्गारेण प्रियमधुमतीं तोषयति तां

महावीरो राज्यश्रियमपि तथा वीरमुखतः ।

स हर्यश्वो राजा करुणमुखतो लोकमखिलं

गुणैस्सर्वैस्सर्वान् समरसदिशाऽरञ्जयदलम् ॥१४॥

यथा चार्थं कामं भजत इह धर्मं च स तथाऽ-

प्रमत्तो न स्वप्नेप्यतिविमलचेता अनलसः ।

प्रजा रक्षन्पुत्रानिव सुजनतानन्दजनकः

चरन्निश्वाकुं तं विविधविधिभिश्चानुकृतवान् ॥१५॥

प्रजानां सम्प्रीतिं समधिकतरां तत्र कलयन्

तयोर्दम्पत्योर्वाप्यसदृशरतिं सोढुमपटुः ।

स्वराज्ये लुब्धो वा विषमधिषणो गुण्यमनुजं
 स्वराज्यात्सोदर्यो निरगमयदेनं प्रथमजः ॥१६॥
 गुणानां साधूनामपि विकृतिवृत्त्वं क्वचिदहो !
 कलास्सौधाकर्योऽमृतरसजगन्मोदजनकाः ।
 विषप्रायाः कोकात्मसु परिणताः खेदजनकाः
 तथा हर्यश्वस्याग्रजहृदि गुणा वैकृतकृतः ॥१७॥
 स चाऽयोध्यां त्यक्त्वा कतिपयपरीवारसहितः
 स्वयाऽसुप्रेयस्या सह च मधुमत्या नृपवरः ।
 वनं गत्वोवासाऽव्यधितहृदयः कामसुखभाक्
 प्रियायास्सान्निध्यं वनभवनभेदं न जनयेत् ॥१८॥
 स कामी कुञ्जादौ शिविरसदने कामवपुषा
 तथा सत्या नित्यं विविधगतिभिस्तत्र विहरन् ।
 यथेष्टं संरक्षन्मदनविभुसाम्राज्यमनिशं
 स्वयं तुष्टः कालं नयति मदयंस्तामपि विभुः ॥१९॥
 कदाचित्सा साध्वी प्रियपतिमुवाचोभयहितं
 न राज्यप्रत्याशा तव तु सहजाल्लुब्धहृदयात् ।
 कियन्तं कालं नौ वनवसतिरेषा समुचिता
 पितुर्मे गच्छावस्सदनमुपभुञ्ज्वोऽखिलसुखम् ॥२०॥
 द्वियेतातिप्रेम्णा स तु मम पिता त्वां स्वभवने
 स मे भ्रातात्यन्तं लवण उपचर्यां वितनुयात् ।
 नचाशक्वो मेऽत्यादर इह भवेन्निति हृदये
 यथाकामं हृद्ये दयित विहरावो मधुवने ॥२१॥

वनं तन्नित्येष्टप्रसवमधुघारं मधुवना-

भिधां धत्ते प्राणेश्वर सततसर्वर्तुसुभगम् ।

नचैन्द्रं कौबेरं न परदिविजानामपि वनं

परेषां वा तादृक्कचन विहरावोऽत्र सुसुखम् ॥२२॥

तव भ्रताऽयोध्याविभुपदमदाक्रान्तहृदयः

स्वराज्ये वासं वा न दिशति कथं नाम विभुताम् ।

कियान्कालो याप्यः परभृतिपरिक्लिष्टहृदयैः

वने वा स्थातव्यं दयित विमृशात्स्मीयमुचितम् ॥२३॥

यथा राज्ये भोगा विविधविषयास्त्युः प्रिय तथा

पितुर्गेहे मे स्युस्तव न वितथं वच्मि वचनम् ।

पितृभ्रात्रोः प्रेम त्वयि विसदृशं वेद्मि हृदये

पिताऽऽवाभ्यां वृद्धस्स सकृदवलोक्यः किल विभो ॥२४॥

इति श्रुत्वा साध्वीहितवचनजातं स रुरुचे

मधोर्गेहं यातुं समयमनुसृत्य प्रभुवरः ।

सकृद्बृद्धो दृश्यश्श्वशुर इति मत्वा स्वहृदये

स्मरार्तानां कान्तावचनमभिरोचेत सकलम् ॥२५॥

तनूजन्मेक्ष्वाकोरखिलभुवनाक्रान्तयशसः

महावीरो राजा सुगुणगणरत्नौघवसतिः ।

महिम्नां क्षात्राणामुदयवसतिर्धर्मफलभूः

प्रतस्थौ भुक्त्यर्थी श्वशुरसदनं दैवबलतः ॥२६॥

सपत्नीको यातो निजतनुपरीवारसहितो

मधोर्गेहं राजा प्रियमधुमतीचोदनबलात् ।

मधुर्वीक्ष्यायातं नृपतिमवदत्स्वागतमिति
 त्वदागत्या तुष्टं हृदयमतिवेलन्विति च मे ॥२७॥
 अहं वृद्धो राजन्मम तु निखिलं राष्ट्रमपि ते
 ददानि त्यक्त्वा तन्मधुवनमिहैकं गुणनिधे ।
 गृहाणेदं रक्ष स्वभुजवल्तोऽत्रैव निवसन्
 विदध्यात्साह्यं ते लवण इह शत्रुक्षयविधौ ॥२८॥
 समुद्रानूपालंकृतमतिमनोज्ञं बहुलगो-
 समृद्धं चाभीरप्रचुरमनुजर्षं बहुवनम् ।
 लसत्केदारारुढं तृणजलसमृद्धं फलतरु-
 प्रकीर्णं रक्षेमं जनपदमनूपातिबहुलम् ॥२९॥
 त्वदावासेनाङ्ग प्रभवति सुराष्ट्रं गिरिपुरा-
 मिधं दुर्गं हृद्यं पुरमपि रिपूणां सुरुचिरम् ।
 महानानर्ताख्यो विषय इह सर्वर्धिसुभगो
 भविष्यत्यानूपो जलनिधिसमीपेऽतिसुखदः ॥३०॥
 सुराष्ट्रत्वेनापि व्यवहृतिमियादेश विषयो
 वसात्र त्वं राजन्निजनृपतिवृत्तं त्वनुसरन् ।
 त्वदीयो वंशस्स्याद्धरणिविदितो यादव इति
 प्रतीच्छेमं देशं मम विभवजातं च नृपते ॥३१॥
 कुलं ते यायातं कुलमनुमिलेदिन्द्रनुकुल-
 प्रथां तत्संसर्गादिह च समुषैष्यत्ययि ददुः ।
 स सूनुस्स्याच्छूरो वसुरिति तदीयस्तव कुले
 हरेः प्रादुर्भावादपि सुविदितं यादवकुलम् ॥३२॥

मदीयं चैश्वर्यं सकलमपि देशं च निखिलं
 विहायैकं राजन्मधुवनमिहत्यं तु भवते ।
 वित्तीयं स्वं यास्याम्युरुभुजवलेनाव तपसे
 समुद्रं गृह्णीष्वेत्यथ स समुपादाद्विभुवरः ॥३३॥
 मधुस्सोऽगाद्विंध तपस उरुधीरर्थमखिलं
 विसृज्य स्वं कामं सकलमपि सांसारिकमहो ।
 विभुत्वानुप्राप्ताखिलविभवभोगी मधुवने
 सतां रागारागौ हृदयविवशौ संसृतिगतौ ॥३४॥
 ततो हर्यश्वस्सश्वशुरमधुदत्तं नृपपदं
 गृहीत्वा तद्राष्ट्रं निजभुजवलेनात्ममतितः ।
 अनूपप्रायं सत्तरुनिकरवल्लीविततिभिः
 मनोज्ञैरारामैरुचिरमतनोच्छाल्यवनिभिः ॥३५॥
 स्ववासार्थं राजा स तु गिरिवरे स्वःपुरसमं
 महासौधैस्सौघाकरसदनचुम्ब्युच्चशिखरैः ।
 विशालाभिर्वीधीविततिभिरभीक्षणं सुहृच्चिरैः
 महोद्यानत्रातैः पुरवरमकार्धीत्परतरम् ॥३६॥
 स्वकीयं सौभाग्यं हृदि कलयतामन्यनगरी-
 परिष्कारख्यातिः कविकलनजन्येति विषणाम् ।
 निरूढामुत्पाद्येतरवसतिभोगादिविरतिं
 नृणां सर्वेष्वंशेष्वपि कलयते तद्विरिपुरम् ॥३७॥
 द्विषद्वर्गागम्यं त्रिदिधृदृह्यन्त्रावलिभृत्
 त्रिलोकीशिल्पद्वयं बहुवलयगुप्तं सुविपुलम् ।

समृद्धं सर्वर्तुप्रसवतरुवल्लीततिततैः

महारामैः प्रान्ते त्रिभुवनपुरोद्यानसदृशैः ॥३८॥

उवासाय राजा स तु गिरिपुरे रत्नभवने

महेन्द्रशशच्येव प्रणयिमधुमत्या सह सुखम् ।

मनोज्ञे वास्तूक्तानुगविविधनिर्माणसुभगे

निजैरङ्गैः पौरन्दरसदनसंस्पर्धिनि समैः ॥३९॥

अनूपं तं देशं रुचिरफलपुष्पद्रुमलता-

वनीभिः केदारैरपि विविधशालिप्रसविभिः ।

पुरैर्हृद्यैर्ग्रामैरपि जनसमृद्धैस्सुरुचिरैः

समृद्धं त्वानर्ताभिघमतनुतात्मीयविधिभिः ॥४०॥

प्रजास्वास्तरक्षन्निजतनयवत्प्रेमभरतः

त्रिवर्गं संवर्ध्य स्वनयवलयतश्शात्रवगणम् ।

वशीकुर्वन्मीत्या निजभुजबलेनापि महता

महाभोगान्भुञ्जन्नवनिमघवासीत्स नृपतिः ॥४१॥

कियत्येवं काले गतवति सुखं तस्य नृपतेः

सतो हर्यश्वस्य प्रियतनयचिन्ताऽन्तरुदभूत् ।

गृहस्थानां सर्वे विषयगतभोगा भवगताः

स्वपुत्रानन्दाप्तेर्विरह इह सन्तापजनकाः ॥४२॥

घनैः किं रत्नैः किं मणिमयगृहैः किं सुवसनैः

अलङ्कारैः किं वा मणिघटितहैर्बहुविधैः ।

चरन्त्रो यद्गृहे हृदयहरनानाविलसितैः

स्वपुत्रस्तद्गृहं गहनसदृशं स्याद्धि गृहिणः ॥४३॥

दरिद्रो वाढ्यो वा भवतु भृतिजीवी नरपतिः

पशुर्वा पक्षी वा लुपति सततं सन्ततिसुखम् ।

विशिष्टेप्सा नृणामुभयसुखदत्त्वेन गदिता

गतिर्नामुत्र स्यात्सुतविरहितस्येति गदनात् ॥४४॥

समृद्धं मे राज्यं पुरजनपदक्षेत्रकलितं

सुभोग्यार्थैस्सर्वैर्धनमपि समृद्धं धनगृहे ।

प्रभूतं भोग्यं मे सकलमनुभोक्ताऽस्य न विधेः

स्थिरा देहाः केषामपि च न नृणां का परगतिः ॥४५॥

यदात्मा पुत्रारूपां दधदभिनवे दर्प्मणि पुनः

स्वजायायां जातस्सुखभुगिह नित्यो निगदितः ।

इहामुत्राप्येष द्वितनुरसुतो नश्यति नरः

स्वमूर्त्या दुर्मूर्तिव्रजधृदिह दुःखी च सततम् ॥४६॥

दरिद्राणां चिन्ते निजतनयतत्तद्विलसित-

प्रमोदाभावोत्था परगतिगता चेति जगति ।

विभूत्याढ्यानां तु स्वमखिलमितः प्राक्सुखकरं

भृशं नानाचिन्ता हृदि जनयते दुःखकृदलम् ॥४७॥

अपत्यत्वं सूनौ पितृपतनराहित्यकरणात्

तथा पुत्रत्वं पुत्ररक्षगतिरक्षाप्रणयनात् ।

अपुत्राणां का वा गतिरपि परा नेति जगद्दुः

महान्तः पुत्रो मे बत ! न सुखयुग्मानुघटकः ॥४८॥

किमाचर्यं कर्मोत्तमतनयभाग्यप्रदमिह

प्रसाद्यः को देवो भवति तपसा वा व्रतमुखैः ।

तपोऽसाध्यं लोके न किमपि भवेद्राज्यमपि वा
 न रोचन्ते भोगा अपि विभवजासंसृतिगताः ॥४९॥
 वनं वा गच्छेयं निशिततपसे किन्नु विदधे
 कथं पुत्रानन्दानिह समुपयायां स्वविधिभिः ।
 न कान्तासङ्गादिप्रभवभवभोगाश्च निखिलाः
 समाः पुत्रानन्दैः क्षणिकसुखदा ऐहिकपराः ॥५०॥
 इतीवासौ राजा विविधगतिभिस्स्वीयहृदये
 परं तप्यन् रात्रिन्दिवमपि सुताप्यातुरमनाः ।
 अनुष्ठातुं कृत्यं किमपि न विनिर्णेतुमशकत्
 कियन्तं कालं दुस्त्यज उचितभोगत्रज इह ॥५१॥
 तथा तप्यत्यन्तस्तनयविषये राज्ञि सततं
 विधेः पाकाद्गुर्विण्यथ मधुमती दैवकृपया ।
 स हर्यश्वश्रुत्वाऽभिलषितमुदन्तं हृदि मुदं
 परामापेत्यन्यो जगति कियतीं कोनु निगदेत् ॥५२॥
 ततो राजाऽपश्यन्नवजलद्विद्युन्निभरुचिं
 लतां वृष्ट्या पुष्टामिव नवरुचिं कोरकभृतम् ।
 प्रतीकाञ्चतेजस्सरिदुदितलावण्यलहरीं
 मिथस्तां साकूतं प्रियमधुमतीं दौहृदयुताम् ॥५३॥
 यदैक्ष्वाकं तेजस्सकलजगतीरक्षणविधौ
 पटिष्ठं विख्यातं त्रिजगति परं क्षात्रपरमम् ।
 तदेतत्सावित्रं त्वदुदरगतं प्रेयसि कुल-
 प्रतिष्ठायै रक्ष स्वविधिभिरभीष्टार्थभजनात् ॥५४॥

नचारुह्या उच्चं किमपि च तलं नैव शकृतं

न भस्माङ्गारादावुपविश न चोद्धस्त्रलमुखे ।

नकुर्या व्यायामं त्वरितगमनं कुत्र च जलेऽ-

वगाहं नो शून्यं गृहमपि विशेषां तरुतलम् ॥५५॥

न शोकं कुर्वीथास्स्वपिहि न दिवा जागृहि न वा

निशायां नात्युष्णं नच निशितरूक्षादिकमपि ।

समश्नीया भीतिं जहिहि कलहं चाशुभवचो-

न रक्तं मुञ्चेर्वा न नखरमुखैस्त्वं लिख भुवम् ॥५६॥

न हास्यं कुर्वीथा अधिकमतिशीताम्लममवले

न सन्ध्यायां भुञ्ज्या नं गुरुमपि चाहारनिकरम् ।

विमुच्य त्वं केशान्न भव न शयीथा अपि सदा

न चोद्विग्ना स्यावाऽऽसनमिहि न वा कौक्कुटमये ॥५७॥

हरिद्रां सिन्दूरं धर कुसुमदामाऽञ्जनमये

शुभं सूक्ष्मं वासश्श्रुतिकरकवर्यादिषु परम् ।

मणिखर्णावद्धा निजविविधभूषाः प्रियतमे

कचानां संस्कारं कुरु विमलगेहे वस सदा ॥५८॥

प्रियेऽद्यास्ताम्बूलं हितमरुचिनिर्णोदनचर्णं

सदा धार्यं काश्मीरजमपि सुसौभाग्यफलदम् ।

द्विजान्दानैर्देवानपि सुमहनैस्तर्पय परं

शुभैर्गर्भं रक्षाचरणनिवहैरन्वयकरम् ॥५९॥

सदा शौचाचारान्भज गुरुवरान्मानय मुदा

यदर्थे वाञ्छा स्याद्भद तमुपभुंक्ष्व प्रियतमम् ।

मृदं माभुञ्जीथा अपि सुलषितां तण्डुलगणं

न रूक्षं वा किञ्चिन्मधुरमुपभुञ्ज्या बहुविधम् ॥६०॥

इमे धर्मा गुर्विण्यतिहिततयोक्ता मुनिवरैः

त्वया पाल्यास्सूषे रविकुलमणीदीपतनयम् ।

भजन्ती माङ्गल्याननिशमपि सन्तुष्टहृदया

त्यजन्ती त्याज्यानि प्रियतमपदार्थान्भज सुखम् ॥६१॥

इति व्याहृत्यायं प्रियमधुमतीं वीक्ष्य रहसि

प्रकामं तुष्टात्माऽभिनवमहसा भासुरतनुम् ।

जगाम स्वं सौधं सुतल्ललितभोगत्रजमहा-

मणीसौधे भूमीर्मनसि सुसृजन्भूपतिरलम् ॥६२॥

अथान्तर्वत्नीं तां स्वमुपगतमालोक्य हृदये

हियेषन्नम्रास्यां स्ववदनमपाङ्गप्रसरणैः ।

प्रपश्यन्तीं प्रेम्णा रसविस्तुरैर्भावकलितैः

सरन्नन्तर्गेहे भृशमभिननन्दावनिपतिः ॥६३॥

क्रमाद्वृद्धं तन्व्या उदरमुरुधास्त्रा सह महा-

महिष्या भूमारोद्धरणचणगर्भस्य धरणात् ।

पुरा भुक्तेष्वर्थेष्वरुचिरभिनव्येषु च रुचिः

तथाऽपीष्टावाप्तेरखिलनिजधर्मावनबलात् ॥६४॥

कलाभिः प्राच्याशा प्रतिदिवसमेकैकश इव

स्वगर्भे पुष्णन्ती विधुममलपक्षे मधुमती ।

स्वगर्भे पुष्णन्ती शुभविधविधानैरनुदिनं

क्रमाश्रिन्ये मासान्नव भुवनसंरक्षणपटुम् ॥६५॥

असूतेयं मासे दशम इह साध्वी सुतनयं
 शरद्राकारात्तावमलिनकलापूर्णवपुषम् ।
 विधुं दिवप्राचीव प्रविमलमुहूर्ते शुभदिने
 जगद्रक्षादक्षाखिलनृपतिसलक्षणयुतम् ॥६६॥
 अथाऽपश्यत्पुत्रं प्रसवसदनोद्भासिवपुषं
 त्रिलोकीमुद्धर्तुं भुवि समवतीर्णं हरिमिव ।
 सरोजाधिं जन्वाततभुजयुगं छत्रशिरसं
 विशालाक्षं राकाविधुवदनमेषा मधुमती ॥६७॥
 स हर्यश्वश्चुत्वा तनयमुदितं सम्भ्रमयुतः
 समागत्यैक्षिष्टोदितमुदयशैले रविमिव ।
 प्रभापूर्णं सर्वावयवसुभगं सत्पदयुतं
 स्ववंशोद्धाराय स्वयमुदितमत्रेत्यमनुत ॥६८॥
 तदानीमानन्दं नृपतिमिधुनं वीक्ष्य तनयं
 त्रिलोकीसाम्राज्यावनपट्टमहालक्षणयुतम् ।
 कियन्तं प्रापेति स्वयमिह कविः कोनु निगदेत्
 परो ब्रह्मानन्दं मुनिहृदयगं किंनु निगदेत् ॥६९॥
 ततस्स्नात्वा जाताभ्युदयिकृतिजातं विरचयन्
 सहस्रं गाः प्रादात्कनकरजतालंकृतियुताः ।
 द्विजेभ्यो हर्वश्वो मणिकनकमुक्तादिनिकरं
 पुरे पौरैभ्योऽपि प्रतिगृहमदादर्थविततिम् ॥७०॥
 स्त्रियो बाला वृद्धा अपि च युवकास्सर्वमनुजाः
 गजा अश्वा गावस्सकलपशवः पक्षिनिवहाः ।
 अचेष्टन्तानन्दैस्तदहनि परैस्त्वस्वसहजैः
 अशेषं चानन्दात्मकमहह जातं गिरिपुरम् ॥७१॥

कलाभिः पुष्टात्मा विधुरिव सितेत्वन्वयमहं
 सुपुष्टाङ्गस्तेजोव्रजत इह बालस्सुववृधे ।
 पिता षष्ठे षष्ठीमहनविधिसुख्यैरनुदिनं
 शिशो रक्षां चक्रे वसुवितरणाद्यैश्च बहुधा ॥७२॥
 त्रयोदश्यां तिथ्यामुषसि शुभकाले नरपतिः
 पितृन्देवान्कुल्यानपि विधिवदभ्यर्च्य मुदितः ।
 मुतं संस्कृत्यासौ निगमगदितैर्मन्त्रनिवहैः
 जगत्कृत्यं नेतुं विदितयदुवर्माभिदमदात् ॥७३॥
 द्वित्रेभ्योऽदाद्रत्नप्रकरमपि गा लक्ष्मणयुताः
 सुवर्णभूतोमं चाभरणनिवहं वित्तनिकरम् ।
 सुतश्चेमाकांक्षी पुरजनसुमृष्टान्नवसना-
 धनेकार्थित्यागैरपि स समताप्सीन्नरपतिः ॥२४॥
 विदिधशिशुविलासैः क्षात्रतेजोऽनुकूलैः
 अहरहरपि गेहे नन्दयन्तं तनूजम् ।
 क्रमसमुपचिताङ्गोल्लासिसाम्राज्यरेखं
 प्रतिकलमनुपश्यद्राजयुग्मं ननन्द ॥७५॥
 आत्रेयान्वयसिन्धुकौस्तुभसुधीलक्ष्मीनृसिंहात्मजः
 यदश्रीपुत्र्य उमामहेश्वरकृती फण्यम्बिकागर्भजः ।
 तद्विद्वत्कविसार्वभौमरचिते वाणीकृपाढ्ये महा-
 काव्ये श्रीमति वीरकृष्णविजये सर्गो गतः पञ्चमः ॥७६॥
 इति श्रीवीरकृष्णविजयमहाकाव्ये यदूत्पत्तिवर्णनं
 नाम पञ्चमस्सर्गः ।
 श्रीकृष्णार्पितो जयतु त राम् ।

श्रीदुर्गायै नमः ।

श्रीवीरकृष्णविजयमहाकाव्ये ।

षष्ठस्सर्गः ।

अथ क्रमेणास्य यदोर्विलासैर्वयोऽनुरूपैर्जनताद्भुतैश्च ।
बाल्यं गतं क्षात्रमहोऽनुरूपं मृगेन्द्रहस्त्यश्वविनोदमुख्यैः ॥१॥
पिता यथावद्विदधेऽनुवेलं संस्कारकृत्यानि विधीरितानि ॥
अन्तर्वह्निशोधनसाधनानि मलापनोदीनि महोऽर्जकानि ॥२॥
मौञ्जीनिबन्धात्तु पुराऽस्य वक्त्रं विशेष भाषामयवाग्बधूटी ।
ब्राह्मी चतुष्पष्टिकलामयी सा विज्ञानधाम्नाऽस्य यदोस्सहैव ॥३॥
सा वैष्णवी शक्तिरथाविवेग साम्राज्यलक्ष्म्या सकलाङ्गसाध्या ।
यदुं महिष्या नवयौवनश्रीसख्याः करग्राहिणमिन्द्रतुल्यम् ॥४॥
विकासनेन प्रसवत्रजस्य गन्धस्तरोः कर्षति भृङ्गमालाम् ।
यदौर्गुणश्रीर्नवयौवनेन सर्वाशगा सा जनतां चकर्ष ॥५॥
मध्यं तनूरः पृथुलं स्वमस्य सिंहा नृसिंहस्य यदोरुपेताः ।
व्यायामशक्तिं सुपरीक्ष्य तुष्टा आत्मधिकां वाहनतामवापुः ॥६॥
ऊरू यदोर्वीक्ष्य करभ्रमेण परेभगोर्ष्याकुलितो मदेभः ।
समीपगः केसरिचिह्नदर्शी भीत्या च नम्रस्तमुवाह मूर्धा ॥७॥
आजानुलम्बं भुजयुग्ममस्य साम्राज्यलक्ष्मीपरिरम्भशंसि ।
शृङ्गारवीरौ करुणाद्भुतौ च व्यनक्ति भिन्नात्मसु मानवेषु ॥८॥
अनङ्कपूर्णेन्दुनिभं कतीनां निदघनध्वार्कनिभं कतीनाम् ।
मुखं यदौर्भाति विचित्ररूपं स्वस्वान्तरात्मानुंगतिप्रमेदात् ॥९॥

गुणैकलुब्धा इति सर्वसम्पदो वचो विधातुं वितथं जगत्याम् ।
 शिश्लेष गुण्यं नवयौवनश्रीर्भाषारमाभ्यां धरया च कीर्त्या ॥१०॥
 न शत्रुभावो हृदयेभ्युदीतः कस्यापि लोकोत्तरसर्वशक्तौ ।
 मित्रांशगो क्षात्रमहःप्रचण्डे भक्त्या च भीत्या च यदौ गुणाढ्ये ॥
 सामन्ततामेव ययुर्नृपालास्सर्वे स्वयं स्वीयमहोपदादिभिः ।
 प्रणम्य शीर्षैर्मकुटस्थरत्नैर्नीराजयन्तः पदयुग्ममस्य ॥१२॥
 विरूयातरध्वादिपुरातनेभ्यो भूपलकेभ्यो विशिनष्टि सोऽयम् ।
 विना रणान्भानुरिवात्मघात्ना लोकं विभून्यत्स्ववशीचकार ॥१३॥
 स यौवराज्ये नवयौवनश्रीगाढोपगूढो जनतानुकर्षी ।
 अशेषराज्याङ्गविधानदर्शी पितुर्भरं तत्र लघूचकार ॥१४॥
 शचीव गौरीव रमेव भर्तुश्शीलेन रूपेण गुणैश्च सद्भिः ।
 तस्यानुरूपा महिषी वभूव धर्मार्थकामेषु समांशभोक्त्री ॥१५॥
 वाणीरमाकीर्तिधरा महिष्यः पञ्चापि बालभ्यमुपेत्य मैत्र्या ।
 स्वैस्त्वैर्विलासैः परितर्पयन्त्यस्समं यदोश्चित्तमलं चकर्षुः ॥१६॥
 पञ्चाङ्गनावल्लभतां समीक्ष्य भूपालचूडामणिकन्यकास्ताः ।
 बह्व्योऽवृणं तद्गुणलुब्धचित्ता जग्राह भोग्या बहुबल्लभोऽयम् ॥१७॥
 यदुर्विरेजे द्विजराजवत्स ताराभिराभिर्भुवि बल्लभाभिः ।
 शृङ्गारदेवीभिरिवाङ्गलक्ष्मीसम्भोहिनीभिर्हृदयङ्गमाभिः ॥१८॥
 कदाचिदुद्यानवनेषु कामं विहारसौधेषु कदाचिदेषुः ।
 गिरीन्द्रशृङ्गेषु सरित्तटेषु रेमे प्रियाभिर्मदनोपसेवी ॥१९॥
 अनङ्गतां स्वस्य जिहीर्षयेव मनांसि मश्नयुवतीजनस्य ।
 मनोभवश्श्रीयदुरूपधारी शृङ्गारसारं स्ववधूषु धत्ते ॥२०॥

सम्राट्सुभोग्या भुवि ये सुभोगास्सर्वेऽपि यूना यदुना यथावत् ।
भुज्यन्त आहारविहारवेषभाषासु भूम्ना समयेषु सम्यक् ॥२१॥
न चालसत्त्वं क्वच नापि कार्ये न चञ्चलत्वं विषयोपभोगे ।
न दृढता भूतिगतास्य चित्ते यदोः प्रमादो न कदापि वा स्यात् ॥
धर्मच्युतिर्वा न नयच्युतिर्वा गुणच्युतिर्वा न मतिच्युतिर्वा ।
क्रियाच्युतिर्वाऽवगतिच्युतिर्वा कार्येषु दृश्येत यदोः कदापि ॥२३॥
सेवेत देवांश्च गुरुन् द्विजऽग्रान् कालेषु भक्त्या सततं यदुस्सः ।
स्वधर्मजालं विदधाति कामं सश्रद्धमार्यान्महयत्यभीक्षणम् ॥२४॥
कल्यैः कलात्तत्रविचारगोष्ठ्या कुल्यैश्च राज्याङ्गविमर्शगोष्ठ्या ।
तुल्यैस्सुकेलीकलनार्यगोष्ठ्या विभज्य कालं चरति स्म राजा ॥२५॥
उद्यानकेलीषु समं वधूमिर्लतातरुवात्गताढ्यशोभाम् ।
फलप्रसूनस्तवकश्रियं च संवर्णयंस्ता मदयत्यभीक्षणम् ॥२६॥
वृद्धोपसेवी सततं विनम्रो दीने दयालुर्विजितारिवर्गः ।
विद्यारहस्यार्थविवेचनोत्को जितेन्द्रियो राज्यरमामनोहृत् ॥२७॥
आनन्दपाथोथितरङ्गडोलहंसायितं यौवनभोग्यभोगैः ।
यदुं विनोदैर्विविधैश्च सेव्यैस्साम्राज्यलक्षीश्चकमे पतिं तम् ॥२८॥
अब्दैस्सहस्रैर्दशभिस्स्वभोगी वृद्धोऽस्ति हर्यश्चपतिर्विरक्तः ।
इतीव मत्वा चकमे यदुं सा प्रौढाङ्गना वृद्धपतौ विरक्ताः ॥२९॥
तनावनेहस्यथ सम्प्रयाते वृद्धं तु हर्यश्चविभुं समीक्ष्य ।
स्वराजुहावात्मसुखानि दातुं विमानतो दूतमुखान्महेन्द्रः ॥३०॥
स मानवं वर्ष्म विहाय राजा धृत्वा तु दिव्यं वपुरिन्द्रदत्तम् ।
विमानमारुह्य दिवं प्रयातः फलानि भोक्तुं निजधर्मजानि ॥३१॥

साम्राज्यसिंहासनपट्टभद्रपदाभिषिक्तोऽथ यदुर्विरेजे ।
 साम्राज्यलक्ष्मीपरिरम्भणेन ग्रीष्मेण भानुश्शरदेव चन्द्रः ॥३२॥
 गुणैर्महद्भिः पितृजित्यभीक्ष्णं प्रजा यदौ यूनि महामहिम्नि ।
 भृङ्गा इवालं तुतुषुः प्रफुल्ले रसोत्तरे सत्सहकारपुष्पे ॥३३॥
 अनूपमेव प्रविधाय देशं सर्वं सुरापट्टं व्यतनोत्फलौघैः ।
 अन्वर्थमानर्तमनार्तनाया आरामकेदारधरा समृद्ध्या ॥३४॥
 वनीपकः कोऽपि न दृश्यतेऽत्र वनीपभूम्याधिनिपीडितो वा ।
 व्याधिर्न कं वा स्पृशतीह भीत्या नचाप्यधर्मो यदुराज्यकाले ॥
 व्यस्मारयत्सर्वैर्विविधैश्चरित्रैरपूर्वगैः पूर्वविभून्महद्भिः ।
 धर्मो वपुष्मानिव सर्वभोगसन्धायकस्स्वान्पितृवच्छशास ॥३६॥
 न चेतिवाधा नच चौरभीतिर्न युद्धभीतिर्न च हिंस्रभीतिः ।
 न वा नृणां भौतिकदुःखचिन्ता न वान्यचिन्ता यदुराज्यकाले ॥
 गुप्ता महेन्द्रेण दिवीव देवा भुवि प्रगुप्ता यदुना मनुष्याः ।
 सुभुज्यमानात्मसमस्तकामा सुखं न सौवर्गमतीतमीषुः ॥३८॥
 प्रशासतस्तस्य सुखेन लोकान्महीमहेन्द्रस्य यदोः कदाचित् ।
 अथौ वधुभिर्जलखेलनेच्छा जाता गतोऽग्निं तत एष तामिः ॥
 प्रमोदपूर्णस्ववधुभिरेष प्रचक्रमे खेलनमब्धिमध्ये ।
 नानादिधाभिर्गतिभिर्यथेष्टं सन्तर्पयंस्ताभिरयं चिखेल ॥४०॥
 प्रखेलतस्तस्य यदोः प्रकामं पादौ गृहीत्वा बलवत्फणीन्द्रः ।
 स धूम्रवर्णोऽतिजवाद्युं तं निनाय पातालगतं स्वगोहम् ॥४१॥
 महामणिस्तम्भमुखाभिरामं विलम्बिमुक्तामणिदामरम्यम् ।
 विचित्ररत्नभरणोपकृतं प्रवालपत्राञ्चितवृक्षमालम् ॥४२॥

रत्नौघमिश्रद्रुतहेमवद्भूमितिप्रभाद्योतितदिक्तटान्तम् ।
 सुवर्णपुष्पद्रुलताविकीर्णं रत्नौघमुक्तामणिशङ्खपूर्णम् ॥४३॥
 विचित्रनिर्माणविशेषहृद्यं जलप्लुतं हैममिवारविन्दम् ।
 रत्नाकरेण स्वसुताविहृत्यै निर्मापितं विश्वसृजेव गूढम् ॥४४॥
 यदुर्विशेशाद्भुतशिल्पशोभं सधूम्रवर्णस्य निवेशनं द्राक् ।
 विशिष्टिमये वीक्ष्य गृहं विचित्रमपूर्वनिर्माणकलाभिरामम् ॥४५॥
 सुखस्तिकारलंकृतमस्तकाञ्चन्नागाङ्गनापूरुषसङ्घकीर्णम् ।
 पुरं च दृष्ट्वाद्भुतरत्नगोहपूर्णं मुमोदावनिगम्यगम्यम् ॥४६॥
 तं धूम्रवर्णो जलजासने स्वे महत्युपावेशयदिन्द्रतुल्यम् ।
 यदुं समभ्यर्च्य मुदा वभाषे धन्योऽस्म्यहं भो त्वदुपागमेन ॥४७॥
 वंशं प्रतिष्ठाप्य महान्तमत्र भवत्प्रसूत्याऽऽपि पिता द्युलोकम् ।
 त्वान्नामतो यादवतामुपेत्य वंशः प्रसेत्स्यत्ययि लोकधृत्यै ॥४८॥
 देवा जनिष्यन्त्र्युषयः फणीन्द्रा वंशेऽत्र ते मानवरूपभाजः ।
 महौजसो मान्यगुणा महान्तो महामहिम्ना विदिता बलिष्ठाः ॥४९॥
 हरिश्च शेषोऽपि जनिष्यतो द्वौ कुले त्वदीये जगदेकपूज्यौ ।
 येनान्वयो यादव एष लोके विभूषितो यास्यति कीर्तिमाढ्याम् ॥
 यो यौवनाश्वः किल ते पितृव्यस्तद्वाग्निनेर्यास्तनयः ममैताः ।
 दिशामि पञ्चापि गृहाण भार्याः प्रजापतेस्त्वं विवहाध्वनाङ्ग ॥५१॥
 तवानुरूपा नृप कामरूपास्त्वामर्हकृत्यैः परितोषयेयुः ।
 वरं च ते दन्नि गृहाण वत्स वंशाभिवृद्धिर्भविता गरीयसी ॥५२॥
 भौमाश्च भोजाः कुकुराः कुले ते दाशार्हवृष्यन्धकयादवाश्च ।
 स्युर्नामभिस्सप्तजगत्प्रसिद्धास्तेजश्चिनो वीरवरा बलिष्ठाः ॥५३॥
 आभाष्य चैवं स तु धूम्रवर्णः पञ्चापि कन्याः प्रददौ जलेन ।
 प्रत्याददौ तास्सुभगास्सुशीलास्सुलक्षणः पञ्च यदुः प्रहृष्टः ॥५४॥

ततो यदुस्ता विधिनोपयेमे समन्त्रकं सानिसपाणिपीडम् ।
 संस्कारकृत्यं सकलं यथावदधाद्यथा स्युः किल धर्मपत्न्यः ॥५५॥
 महार्धनानाविधरत्नजालं सुवर्णमुक्तामणिविद्रुमौघम् ।
 विचित्रवासांसि विभूषणानि ददावुपप्राह्यतया वराय ॥५६॥
 यानीह वस्तूनि सुदुर्लभानि नृणां भवेयुर्गुरुयत्नतोऽपि ।
 अदात्स तान्यद्भुतरूपभाङ्गि न प्रेमपात्राय भवत्यदेयम् ॥५७॥
 तदर्थजातं परिगृह्य सर्वमादाय ताः पञ्चवधूः प्रमोदात् ।
 आशीर्विशेषैश्चशुरस्य राजा संवर्धितस्तद्वरमाससाद ॥५८॥
 वत्साऽऽसु पञ्चस्रियि पञ्च पुत्रा मातापितृद्वन्द्वमहस्समेताः ।
 चरेयुरस्मत्समयानुबद्धा जले नृपाला भुवि कामरूपाः ॥५९॥
 तदीयमादाय वरं यदुस्स वधूश्च यातो वहिरब्धिमध्यात् ।
 आश्वास्य भार्यास्तटगा इहत्यास्सर्वास्समादाय पुरं विवेश ॥६०॥
 अथ फणिपतिपुत्रीः प्राप्य पञ्चेष्टरूपाः

मदनजयपताका मानिनीमानकर्षी ।

शुचिरसकलितैस्ता मोदयन् श्रीरिवासौ

हृदि समधिजगामानन्दसाम्राज्यलक्ष्मीम् ॥६१॥

आत्रेयान्वयसिन्धुकौस्तुभसुधीलक्ष्मीनृसिहात्मजः

यश्श्रीपुत्र्य उम्माहेश्वरकृती फण्यम्बिकागर्भजः ।

तद्विद्वत्कविसार्वभौमरचिते वाणीकृपाढ्ये महा-

काव्ये श्रीमति वीरकृष्णविजये सर्गस्तु षष्ठो मृतः ॥६२॥

इति श्रीविद्वत्कविसार्वभौमीये श्रीवीरकृष्णविजयमहाकाव्ये

यदुविवाहसाम्राज्यलक्ष्मीपरिग्रहादिवर्णनं नाम

षष्ठस्सर्गः ।

श्रीकृष्णार्पितो विजयताम् ।

श्रीदुर्गाम्बायै नमः ।

श्रीवीरकृष्णविजयमहाकाव्ये ।

सप्तमस्सर्गः ।



अथाहिराजस्य सुतासु पञ्चसु क्रमात्प्रपेदे कुलदीपकात्मजान् ।
यदुस्स पञ्चार्थवरप्रसादादिवातितेजस्विन इद्धपौरुषान् ॥१॥
स माघवो माघवसाम्यभाजनं महीयसा ते महसा गुणव्रजैः ।
बलेन दर्पेण मतेश्च वैभवात् यदोऽस्तुतोऽयं प्रथमो महायशाः ॥२॥
हरे द्वितीयो मुचुकुन्दनामकः प्रसिद्धराजर्षिवरो गुणोत्तरः ।
तृतीय उद्यद्दिनकृत्समद्युतिस्सपञ्चवर्णोऽर्थपदाह्वयो बभौ ॥३॥
तुरीयसूनुः किल सारसाह्वयो महौजसा मान्यतमो मनीषिणाम् ।
स्वतेजसाऽऽक्रान्तहरित्सुमण्डलस्सपञ्चमोसौ हरितस्सुतोऽभवत् ॥४॥
क्रमेण ते वृद्धिमिता गिरीन्द्रवत्समानतेजोबलदर्पशौर्यकाः ।
कलास्वभिज्ञास्सकलासु यौवनश्रियाऽनुषक्तास्स्वमहस्समुज्ज्वलाः ॥५॥
अथात्मजास्ते पितुरन्तिकं गता बभाषिरे पञ्च धनञ्जयोपमाः ।
नृपुण्डरीका हरिविक्रमाश्रिताः कदापि कार्यं किमिहानुशाधि नः ॥
वयं त्वदाज्ञानुविधानशक्तयो बलेन वीर्येण च यौवनेन च ।
नचोचितं क्षत्रिययून आलये स्वभोगमात्राश्रयणं विना महः ॥७॥
इति खपुत्रान्वदतो यदुस्ततो जगाद सन्तुष्टहृदिद्धतेजसः ।
भवद्भिर्ङ्गाप्तवयोभिराहितस्वधामभिस्तुष्टहृदहर्भाषणैः ॥८॥
प्रसिद्धविन्ध्योत्तरतश्च ऋक्षवद्भिरेस्तथा दक्षिणतो मनोहरम् ।
पुरद्वयं पर्वतसंश्रयं यथा तथा विधत्तां मुचुकुन्द ओजसा ॥९॥

सुसहस्रैश्लोपरि शत्रुदुस्सहं पुरं मनोज्ञं विदधातु दक्षिणे ।
 सपद्मवर्णस्तनयोऽयमात्मवान्विशालमव्याद्विषयं तमोजसा ॥१०॥
 तदद्रिपाश्चात्यतटे सुचम्पकदुर्माभिरामे रमणीयपत्तनम् ।
 वसेद्विधायात्मबलेन सारसः प्रजाः प्रजावत्परिपालयन्मुदा ॥११॥
 सुतोऽवतान्मे हरितोदकार्णवप्रभासुरं द्वीपमहीन्द्रभूषितम् ।
 विशिष्टशोभं मणिमौक्तिकादिभिस्सुवर्णवृक्षैर्हरितो मनोहरम् ॥१२॥
 पुरीमिमां ज्येष्ठसुतस्स माधवस्स्वतेजसाऽव्याद्युवराजधामभाक् ।
 इयं ममाज्ञा मदभीप्सितानुगा विधाय तां स्यात् विभूतिभोगिनः ॥
 यशस्विनस्सुप्रजसस्सुविक्रमास्सुमेधससौरकुलप्रदीपकाः ।
 विस्तृवरं वंशमिमं तु यादवं विधाय धर्मानवत् प्रजा अपि ॥१४॥
 न धर्मतस्स्वाच्च्यवथ प्रमादतो न चेन्द्रियाणां वशगाः कदापि वा ।
 न चारिषड्गुर्जिताः कदापि वा स दृप्तचित्ता विविधात्मभूतिभिः ॥
 न नीतिमुत्सृज्य चरन्तु जातु वा न चापचर्या गुरुगोद्विजामराः ।
 न च त्रिवर्गे विषमं श्रयन्तु वा न मन्त्रगुप्तौ चरत् प्रमादतः ॥१६॥
 वयो द्वितीयं विविधात्मविक्रिया विकर्षकं तद्रजसौ विवर्धनात् ।
 कलाविवेकेन निरुष्य मानसं विशुद्धवर्त्मन्यविकारि चारयेत् ॥१७॥
 सदा महत्सङ्ग उपास्यतां मनोजिर्गिषुणा साधुजनैर्न भक्तितः ।
 सुपूजनीयास्सुरगोगुरुद्विजाः कुलप्रवृद्धास्सुहृदश्च बन्धवः ॥१८॥
 न सेवनीया मदिरा मदावहा न घूर्तसङ्घैस्सह खेलनं क्रियात् ।
 कदापि न द्यूतमुपास्यतां श्रियोऽपहारकं नापि परस्य भामिनी ॥
 स्वदारसङ्गो निजधर्मसेवनं महात्मसेवा खलसङ्गवर्जनम् ।
 सुरादिपूजा करणावलीजयः परत्र चेहापि सुखावहां इमे ॥२०॥

प्रजानुरागः प्रथमो महीपतेस्समप्रवृत्तिस्सकलेषु शासने ।
 नयानुनीतिर्जनधर्मरक्षणं स्वभूतिवृद्धौ सतताप्रमत्तता ॥२१॥
 अभोगलुब्धत्वमनर्थलुब्धता विधेयकृत्यानलसत्वमात्मनः ।
 अशेषदेशव्यवहारविज्ञता स्वराज्यलक्ष्मीस्थिरताप्रसादकाः ॥२२॥
 दया च दीनेषु बुधेषु मित्रता स्वमन्त्रिमुख्येषु च बन्धुभावना ।
 स्वभावना बन्धुषु मित्रसंहतौ स्वराज्यलक्ष्मीपरिपोषिका इमाः ॥२३॥
 इमान्मदुक्तान् हृदयेषु सन्तं विचिन्तयन्तोऽनुसरन्त आत्मभिः ।
 चरंतु पुत्रा इतरान्मनीषिभिर्निरुच्यमानानपि चाश्रयन्त्वल्म ॥२४॥
 ब्रजंतु कार्यणि च साधयन्त्वरं स्वस्वानि वर्धन्वमखण्डभूतिभिः ।
 चिरायुषो राज्यरमामनोहरास्सुपुत्रपौत्रैस्सकलर्षिभोगिनः ॥२५॥
 इति स्वतातस्य यदोरनुज्ञया यथा निदेशं तनयाः प्रतस्थिरे ।
 समुत्सहन्तो बलवीर्यदर्पिता गुहान्तरेभ्यो हरयो यथा वनम् ॥२६॥
 कुमारतुल्यो मुचुकुन्दभूपतिः पितुर्निदेशेन सविन्व्यपर्वते ।
 बृहच्छिलाकण्टकवृक्षसंकुले पुरीं विनिर्मातुमयस्यदुत्कटाम् ॥२७॥
 स तस्य निम्नोन्नतमध्यमस्थलं खनित्रमुख्यैर्विविधैश्च साधनैः ।
 विशोध्य सञ्छेद्य च कण्टकद्रुमान् सर्षं विधाप्यारभताद्भुतांपुरीम् ॥
 तटे सुरेवासरितोऽतिविस्तृतां गभीरवार्भिः परिखाभिरञ्चिताम् ।
 विशालवीथीबहुचत्तराञ्चितां फलद्रुपुष्पद्रुलतावनातताम् ॥२९॥
 विहारसौधैरपि रामणीयकैर्विराजितां विस्तृतभूमिकोज्ज्वलैः ।
 विचित्रनानाविधशिल्पशोभितैर्द्युघर्षिशृङ्गैरपि रम्यहर्म्यकैः ॥३०॥
 ततां महोद्यानवनीभिरालयैर्महोन्नतैर्व्योमसदां मनोहरैः ।
 महासभासङ्गभिरात्मकर्षकैर्जलादिनानाविधयन्त्रवेश्मभिः ॥३१॥

अमेघदुर्गैर्द्विषतां दुरासदां चतुर्हरिद्द्वारचतुष्पथादिभिः ।
 विराजितां भूमिगतामरावतीं ससर्ज माहिष्मतिकाम् महापुरीम् ॥
 ररक्ष राजर्षिरसौ पितेव ताः प्रजा महिष्मद्विषयाधिवासिनः ।
 महीमहेन्द्रः सुखमावसन्निह स्वधर्मरक्षी नयवत्मनि स्थितः ॥३३॥
 तथाक्षेवत्क्ष्मः भृदुपर्ययं विभुः पुरीं द्वितीयां पुरिकाभिधानकाम् ।
 विनिर्ममे भोगवतीमिवापरामशेषलक्ष्मीवसति मनोहराम् ॥३४॥
 स पद्मत्रणोऽपि च सह्यदक्षिणे पदित्वेणौ सरितस्तटे शुभे ।
 विनिर्ममे श्रीकरवीरपत्तनं विचित्रशिल्पैविधिधर्मनोहरम् ॥३५॥
 विशालवीथीविततं विहायसं स्वसौधशृङ्गैः कषदुच्चगोपुरैः ।
 विहारसौधैश्च महासभागृहैर्लसन्महोद्यानवनीभिरञ्चितम् ॥३६॥
 तनुप्रदेशत्वमवेक्ष्य राष्ट्रकं विधाय तत्रैव समस्तमात्मनः ।
 निधाय यावद्वलमङ्गसंयुतं प्रभूतपद्मावतदेशमाशिषत् ॥३७॥
 स सारसस्तद्विगिरेस्तु पश्चिमे सुचम्पकाशोकमुखद्रुमावृते ।
 समर्तुपुष्पर्तुफलद्रुभासिते फलत्सुशाल्यञ्चितताम्रनृत्तिके ॥३८॥
 सरोवरैर्भूरिसरिज्जरैर्युते समृद्धघासे वरकाननाञ्चिते ।
 विनिर्ममे क्रौञ्चपुरं महर्षिमद्विभुर्वनावासिदिशोऽन्वशात्सुखम् ॥३९॥
 स पञ्चमश्रीहरितोऽपि भूपतिस्सुपन्नगद्वीपमशात्समुद्रगम् ।
 महार्धनानाविधरत्नराशिभिस्सुरूपयोषित्प्रवराभिरञ्चितम् ॥४०॥
 सुवर्णमुक्तामणिबिद्रुमव्रजैर्दरादिभिर्घोतितमर्थसञ्चयैः ।
 विराजितं रत्नसुवर्णवेश्मभिर्हरे मणिद्वीपमिति प्रथां गतम् ॥४१॥
 दिशन्ति दाशा इह मद्गुराभिधा निमज्ज्य सिन्धौ दरविद्रुमव्रजम् ।
 सुवर्णराशि मणिमौक्तिकव्रजं जलोदितं स्वं विभवेऽखिलं च ॥४२॥

परे तु संयानमुखैर्निनीयते विशिष्टवस्तूनि विदेशविक्रयात् ।
 सुवर्णराशिं समुपागतं परं दिशन्ति तस्मै धनदं चिकीर्षवः ॥४३॥
 स माधवो ज्येष्ठसुतोऽभिषेचितस्स्वयौवराज्ये जनकेन सादरम् ।
 वसन्गिरिप्रस्थपुरेऽनुरञ्जयन् प्रजाश्च मातापितरौ स्वतेजसा ॥४४॥
 यदुस्स कालं कमपीह धर्मतो विधाय राज्यं जनताऽनुरञ्जकः ।
 विमानमारुह्य महेन्द्रचोदितं ययौ सुवर्णमनुमण्डयन्दिवम् ॥४५॥
 तदात्मजाः पञ्च महानुभावका यथा स्वदेशं पितृशासनानुगाः ।
 अपीपलन्ननुत्कटधामभिर्निजैः प्रजाः प्रजावत्स्वनुरञ्जनोद्यताः ॥४६॥
 समे च ते राजक्रुषीन्द्रतेजसस्सुवर्चसस्सुप्रजसस्सुमेधसः ।
 स्वधर्मनिष्ठास्स्वकुलप्रदीपका इहान्वयं यादवमभ्यवर्षन् ॥४७॥
 तदग्रजस्योदितवांस्तु सत्त्वतस्सुतोऽतिसत्त्वार्थवदात्मनामकः ।
 सनाधस्यात्मगुणात्तसद्यशा यतोऽगमन् सात्त्वतनामयाद्वाः ॥४८॥
 तदात्मजो भीम इतीह भीषणो द्विषद्गणस्याप्रतिमप्रतापतः ।
 यतस्तु भैमा गदिता हि याद्वा महौजसो धार्मिकगुण्डरीकतः ॥
 प्रशासति स्वं विषयं स्वधर्मतस्स्वतेजसा भीममहीपतौ सति ।
 पुरन्त्वयोर्ध्यां जनकात्मजापतिः प्रशास्ति रामो रमणीयतेजसा ॥
 अतीव हृष्टो लवणासुरस्तदा विगर्हमाणो रघुवीरपौरुषम् ।
 दिदेश वार्तां समराय दूततो लिलेख लेखामपि राघवाय सः ॥
 तदीयवार्तां विनिश्चम्य राघवो विहस्य शत्रुघ्नमुपाहिनोत्तदा ।
 जघान युद्धे लवणासुरं जवाद्वशीचकारास्य मधोर्वनं महत् ॥५२॥
 मधुस्स्वराज्योपमितं च कारयन्निजासुतुल्यं च सुनाय दत्तवान् ।
 समर्तुपुष्पद्रुफलद्रुशोमितं समं विभूत्यास्य वशं वनं व्यधात् ॥५३॥

स शत्रुहन्ता स्वजयैकसूचकं पुरं विनिर्मातुमिहैच्छदुन्नतम् ।
 मधुं यतोऽरान्मधुरत्वतोऽर्थतस्तदाच्छिदाधान्मधुरां महापुरीम् ॥५४॥
 प्रसूरिवात्सामृतदायिनी सदा सुतामिवाश्लिष्य कलिन्दकन्यका ।
 दिवानिशं स्कन्ध इवात्मनस्तटे बहत्यतिस्निह्यति यां महापुरीम् ॥
 यदीयसौभाग्यमिलापुरान्तरे न कुत्रचिद्दृष्टमनन्यशिल्पतः ।
 गतानि वीक्ष्योर्ध्वमथश्च कानिचित्पुराणि लोके प्रथितानि मन्महे ॥
 अशेषलोकेशभवन्महोभुवा विनिर्मिता शत्रुजितात्मसंस्थितौ ।
 त्वयाऽधुना प्रेपभरादधिष्ठिता हरे क्रियत्सौभगगा भवेत्पुरी ॥५७॥
 इमां विनिर्माय पुरीं महोज्ज्वलां स शत्रुहाधिष्ठितवान् स्वयं चिरम् ।
 रघुप्रवीरेण सहात्मनः पदं यदा जगामात्र तु तावदास्थितः ॥५८॥
 ततस्स भीमो यदुवंशभूषणं पुरीं वशीकृत्य ररक्ष राष्ट्रकम् ।
 तदादि सेयं यदुकुल्यपालिता बभूव सर्वर्धिमती मनोहरा ॥५९॥
 रघुप्रवीरस्य सुते कुशे विभौ लवे युवेशेऽत्र तु भीमनन्दनः ।
 शशास राज्यं प्रथितोऽन्धकाभिधो गते तु भीमे दिवमुच्चतेजसा ॥
 तदात्मजो रेवतसंज्ञको बभौ स्ववंशकीर्तिं प्रथयन् सुधार्मिकः ।
 सुतस्तु तस्याजनि ऋक्षसंज्ञको गिरीन्द्रशृङ्गे महसा महीयसा ॥
 स रैवताख्याप्रथितो गुणाकरो यतो गिरी रैवतकाभिधोऽजनि ।
 समीपतोऽब्धे रमणीयरूपभृत्प्रथामगाद्रम्यमहीधरेषु यः ॥६२॥
 तदात्मजोऽभूदिह विश्वगर्भ इत्यभिरुच्यया विश्रत उच्चतेजसा ।
 सतु स्वजायासु तिसृष्वजीजनच्चतुस्सुतान्दिवपतितुल्यतेजसः ॥६३॥
 वसुं च बभ्रुं च सुशेषणसंज्ञकं सभाक्षनामानमतुल्यशक्तिकान् ।
 यतो जगत्यां वित्तं तु यादवं कुलं न एतन्महितं महौजसा ॥६४॥

वसोः पिता ते वसुदेव ऊर्जितो जगत्पते देवसमोऽभ्युदीतवान् ।
 तथा पृथाख्या भुवि देवतोपमा श्रुतश्रवा चेति बभूवतुस्सुते ॥६६॥
 अदास्सुते ते दुहितृत्वरूपतस्स कुन्तिभोजाय वसुस्सुतार्थिने ।
 स पाण्डुभूपाय ददौ पृथां सुतां श्रुतश्रवां चेदिनृपाय सुप्रभाम् ॥
 त्वमङ्ग कृष्णाभ्युदितो जगत्पते विभूषयन्यादववंशमात्मना ।
 समुद्दिधीर्षुर्जगदात्मतेजसा पयःपयोधेरिव चन्द्रमा हरे ॥६८॥
 न पौरमात्रं मनुमोऽतिघामकं भवन्तमज्ञेयमहार्थवेदिनम् ।
 अमर्त्यगुह्यान्यपि वेत्सि चात्मना भवन्मनीषा विवशास्समे वयम् ॥
 त्वमङ्ग योद्धुं क्षम एव मागधं स चाप्रमेयात्मबलोऽतिदुर्जयः ।
 अनन्तवीर्योऽखिलराजमौलिगस्त्वसङ्ख्यसैन्योऽतिदुरासदो महान् ॥
 पुरी न रोधं विषहिष्यतेऽधुना विलुप्तभक्तेन्धनमुख्यसञ्चया ।
 विशीर्णदुर्गा परिखाद्यरक्षिता मुहुर्मुहुर्युद्धहतिप्रबाधिता ॥७१॥
 न यन्त्रसम्पत्तिरपीह कापि वा हरे पुरद्वारमुखावनक्षमा ।
 न चायुधागारमपीष्टकाचितं कथं सहेतैकदिनेऽपि रोधनम् ॥७२॥
 अनेकसम्भर्दविशेषतो बलं प्रभग्नाकृष्टमरित्रजेन न ।
 विनक्ष्यतीत्यङ्ग विभीम आत्मसु खराष्ट्रमेतच्च विमृश्यमात्मना ॥७३॥
 जिता नृपा यादवविग्रहेण ये सुराज्यकामैर्विभिदां भजन्ति ते ।
 वयं जरासन्धभयदुतैर्नृपैस्सुवञ्चनीयास्तु भवेम माधव ॥७४॥
 बलेन कंसस्य पुरी न रक्षिता दृढैस्सुदुर्गादिभिरङ्ग पूर्वकैः ।
 हठात्तदापातत आत्मरक्षणाक्षमा न रोधं विषहिष्यते द्विषाम् ॥७५॥
 वयं हता यादवविग्रहाभिधान्निमित्ततो हा मधुरापुराश्रयाः ।
 बतेति शंसेयुरमित्त्रबाधिता जना निकामं बहुधा भयार्दिताः ॥७६॥

अयं विरोधो मगधाधिपेन नो भवत्समालम्बन आगतः किल ।
 त्वमेव नो नायक आज्ञया तव प्रवर्तनं चाशु विमृश्य नो वद ॥
 अरिर्वलीयान्कृशसाधना वयं भृशालसास्ते यदुवीरपुङ्गवाः ।
 इतः पुरा सप्तदशाजिषु स्थिताः कथञ्चन त्वत्परिपालनोचिताः ॥
 विमृश्य सर्वं विषयत्रजं भवान् ब्रवीतु कर्तव्यमिहात्मबुद्धितः ।
 नयाध्वना त्वं तु वदेर्यथा तथा वयं च वर्तेमहि सर्वयादवाः ॥
 इति_सदसि विकट्टुशृण्वति स्वासवर्गे

मगधपतिनिरोधेऽष्टादशे यादवानाम् ।

हृदि हितमनुरुन्धन्वंशवृत्तेन साकं

पुरबलमुखवृत्तं सर्वमाचष्ट तस्मै ॥८०॥

आत्रेयान्वयसिन्धुकौस्तुभसुधीलक्ष्मीनृसिंहात्मजो
 यश्श्रीपुल्य उमामहेश्वरकृती फण्यम्बिकागर्भजः ।
 तद्विद्वत्कविसार्वभौमरचिते वाणीकृपाढ्ये महा-
 काव्ये श्रीमति वीरकृष्णविजये सर्गो गतस्सप्तमः ॥८१॥

इति श्रीविद्वत्कविसार्वभौमीये श्रीवीरकृष्णविजयमहाकाव्ये

यदुवंशवृत्तवर्णनं नाम सप्तमस्सर्गः ।

श्रीकृष्णार्पितो जयतु ।

श्रीदुर्गाम्बायै नमः ।

श्रीवीरकृष्णविजयमहाकाव्ये ।

अष्टमस्सर्गः ।

ततो बभाषे वसुदेव आढ्यं निशम्य वैकद्रववाक्यजालम् ।
सत्येन धर्मेण नयेन युक्तं कालोचितं कृष्ण विचिन्तनीयम् ॥१॥
षाड्गुण्यवक्त्राऽखिलमन्त्रतत्त्ववेत्ता हितार्थं नयधर्मयुक्तम् ।
जगद्धितं सत्यमुवाच राजधर्मानुगं तत्कुरु यद्धितं ते ॥२॥
कृष्णो जगादाथ सदस्यवर्गं भवद्भिरार्या गदितं यथावत् ।
शास्त्रान्वितं हैतुकमाप्तभाष्यं न्याय्यं श्रुतं सक्रममात्मनीनम् ॥३॥
वेदाहमङ्गेह निमित्तमस्मीत्यसौ बलिष्ठो रिपुरित्युपेतः ।
विमृश्य राजान यतो गुणौघं कालानुकूलं प्रयतेत शत्रौ ॥४॥
बलं स्वमन्यस्य समीक्ष्य साधु गच्छेद्बली योद्धुमरीन् स्वयं चेत् ।
शत्रौ बलिष्ठे निजधाम जह्याद्गोप्तुं पुरं पौरगणं श्रियं च ॥५॥
द्विषो जिगीषुर्नयवर्त्मदर्शी पुरादपेतान् समुपेक्षते न ।
अन्वेति पश्चाद्भननाय नीत्या न शत्रुशेषश्शुभदो हि राज्ञाम् ॥६॥
गतेषु मे सप्तदशाजिरङ्गेष्वयं विदित्वैव बलं ह्युपेतः ।
बली जिगीषुः पुनरुद्धतो यन्मामन्वियादेव बलेन हन्तुम् ॥७॥
भ्रातृद्वितीयः पुरतोऽधुनैव क्रमेण गोमन्तगिरिं व्रजेयम् ।
अगस्त्यदिङ्भ्रार्गमनुप्रविश्य पश्यामि तत्रारिबलं बलेन ॥८॥
अशक्तवच्छक्तियुतोऽपि यायां स्वजीवितार्थीव गृहादपेतः ।
आर्यद्वितीयः करवीरसंज्ञं पुरं च तत्क्रौञ्चपुरं च दृष्ट्वा ॥९॥

आवां निशम्याःपगतिं पुरीतस्स मागधो दसहृदप्रविश्य ।
 पुरीमिमां नौ बलतो जिवृक्षुरटंश्च सञ्जाद्रिवनं प्रयस्येत् ॥१०॥
 यात्रेयमावां कुलपौरसर्वभद्रप्रदा स्यादधुनार्यसभ्याः ।
 जिगीषुभूपाः परराष्ट्रगारीन्नहि क्षमन्ते क्षयणं विहाय ॥११॥
 इतीरयित्वा बलदेवयुक्तः पुरीं विहाय प्रययौ हरिस्ताम् ।
 स दक्षिगाध्वानमगस्त्यगुप्तं सद्योऽर्हनीतिर्न विलम्बतेऽर्थे ॥१२॥
 तौ कामरूपौ बहुलानि राष्ट्राण्यथ भ्रमन्तौ दिशि दक्षिणस्याम् ।
 सङ्घाद्रिदेशान्विविधानटन्तौ पुरं त्वयातां करवीरसंज्ञम् ॥१३॥
 यद्भूषितं यादववीरवर्यैस्सम्भूष्यते येन च सङ्घशैलः ।
 यत्सौभगं द्रष्टुममर्त्यसङ्घात्सौधाग्रभूमीषु विशन्ति यानैः ॥१४॥
 तस्योपकण्ठे प्रवहत्सुवेणौ सरित्तटोद्भासिमहावटद्रुम् ।
 द्विजाश्रितं तप्तसुखोपसेव्यं तौ आतरौ शिश्रियतुर्विशालम् ॥१५॥
 तपोधनं तस्य तरोरथस्तान्मूर्ते यथा ब्राह्ममहःप्रदीपम् ।
 वामांसविन्यस्तपरश्वथोग्रं गौरं ऽटावलकलभासमानम् ॥१६॥
 निदाघमार्ताण्डनिभं गभीरं समुद्रवत्क्षत्रकुलान्तकारम् ।
 काले हुताग्निं सहवत्सहोमपयस्विनीकर्षिणमीड्यवृत्तम् ॥१७॥
 यन्नामवृत्तस्मरणेन सद्यः क्षत्रात्मसु प्राणभयं बभूव ।
 तं भार्गवं राममपश्यतां तौ श्रीवासुदेवौ बलरामकृष्णौ ॥१८॥
 प्रणम्य तस्मै विनयेन भक्त्या तौ तत्र तद्दत्तकुशासनस्थौ ।
 आनन्दपूर्णां मुनिदर्शनेन कृष्णो बभाषे मधुरात्मगीर्भिः ॥१९॥
 जाने मुने भार्गव जामदग्न्य रामं भवन्तं प्रथमैकवीरम् ।
 स्वबाणवेगादपसार्य सिन्धुं शूर्पारकं निर्मितवान्पुरं त्वम् ॥२०॥

यदायतं पञ्चशतैर्धनुर्भिस्तुङ्गं शरैस्तत्प्रमितैः प्रसिद्धम् ।
 रम्यं महासौधविराजमानमाक्रीडकाराममुखैर्विशालम् ॥२१॥
 तथाऽपरान्ताब्धितटे व्यथास्त्वं वेलामतीत्य प्रथितं सुदेशम् ।
 सद्बाद्रिकुञ्जेषु मुने महान्तमनन्यशक्यं विविधाङ्गहृद्यम् ॥२२॥
 यो रावणादीन्मशकानिवाद्धा लोकैकविद्राविण इद्धवीर्यान् ।
 वीर्येण विज्ञाय निगृह्य दोर्भिश्चचार लोकेषु निजेन धाम्ना ॥२३॥
 स्वतातघाताभ्युदितोऽप्ररोषात्तत्कार्तवीर्यार्जुनबाहुशाखाः ।
 परश्वथेनाच्छिन आत्तवेगः क्षात्रं स्वधाम्नाऽधरयन्महस्त्वम् ॥२४॥
 हत्वा ततो हैहयराजवर्गं स्वबाहुवीर्यातिगयेन दृप्तम् ।
 एकैकवीरिशितपर्शुधाराकृतोरुवाहूदरकण्ठमाभाः ॥२५॥
 ब्राह्मं महो घाससमं तु मत्वा दोर्वीर्यदृष्टान्भुवि दुर्नृपालान् ।
 समूलघातं विनिहन्तुकामस्त्रिसप्तकृत्वस्त्वमिलामचारीः ॥२६॥
 परश्वथाघातनिकृत्तकण्ठनिर्यन्तृपोष्णास्रझरैरताप्सीः ।
 पितृन्निजान्नोषपरीतचेता धन्योसि लोकेऽखिलवीरहन्ता ॥२७॥
 स्वबाहुवीर्येण वशां धरित्रीं निर्लिप्तचित्तो मुनिकाश्यपाय ।
 अदा निजब्रह्ममहसु सत्त्वं सुव्यञ्जयंस्तप्यसि जामदग्न्य ॥२८॥
 अशेषविद्यापरतत्त्ववेत्ता ब्राह्मस्य धाम्नो निधिरस्यतीतः ।
 क्षात्रस्य चेत्यद्भुतमार्यलोके त्वय्येव दृष्टं न परत्र राम ॥२९॥
 पृच्छामि कश्चिद्विषयं स्वकीयं सदुत्तरं ब्रूहि मुने विचार्य ।
 आवां निवासो मधुरापुरी सा संश्लिष्य यां रक्षति सूर्यपुत्री ॥३०॥
 आवां कुलं यादवमिद्धवीर्यं पिता सुसत्त्वो वसुदेवनामा ।
 जन्मादितः कंसभयाद्भजे नौ वासश्च पोषोऽपि च नन्दगेहे ॥३१॥

गाश्चारयन्तौ व्रजवासिनौ नौ धनुर्महच्छद्म विधाय कंसः ।
 मत्तेभचाणूरमुखैर्निहन्तुं प्रवेशयामास पुरः पुरीं ताम् ॥३२॥
 स्ववाहुवीर्येण समाजमध्ये निहत्य तान्नाम निविष्टवन्तौ ।
 कंसोऽसहन्वन्धुयुतावगर्हीद्वाक्कूलपातैस्सुतुदन्मुने नौ ॥३३॥
 अहं तदा विष्टरकोपविष्टमाकृष्टवानस्मि कचग्रहेण ।
 मृतस्स मध्येपथमेव भीत्या त्यक्तस्समाजे पशुवद्गतासुः ॥३४॥
 गाश्चारयन्तावथ कुल्यदृत्त्या जामातृघातोदिततीव्ररोषः ।
 रुरोध सैन्दैर्मधुरां जिघांसुरावां जरासन्ध उपात्तवेगः ॥३५॥
 वीक्ष्यापि युद्धेषु स लब्धलक्ष्णावावां मुनेऽष्टादशशोऽधुनासः ।
 पुरप्रपीडा न भवेत्कृते नावित्यागतौ त्वत्सविधं पुरीतः ॥३६॥
 अशक्यरक्षां जनतां पुरीं च समर्ज्य दुर्गाधिकंसाधनां च ।
 अनायुधावप्यरथावपत्ती मुनेऽतनुत्रावकृतार्थजातौ ॥३७॥
 आवां विचिन्त्यासभयौ विहाय पुरीं जरासन्धत आत्तवेगौ ।
 क्रमादिहाप्तौ सुविचार्य कार्यं ब्रूहि प्रसीदार्य भृगुप्रदीप ॥३८॥
 कृष्णस्य वाक्यानि निशम्य रामः प्रत्याह वत्सौ शृणुतं गिरो मे ।
 अहं हि तत्पश्चिमसिन्धुतीराद्विहाय शिष्यांस्त्वरितोऽभ्युपागाम् ॥
 वक्तुं युवां कार्यमिहाऽङ्ग वत्सावुयागतोऽहं व्रजवासमुख्यम् ।
 जानामि तत्तदनुजादिकंसघातं जरासन्धसमागतिं च ॥३९॥
 सम्राट्कस्त्वं समुपैष्यसीहेत्यवेत्य कृष्णाऽऽगतवान् सुरार्थे ।
 बालत्वभाक्त्वं भुवनस्य गोप्ता हरेऽवतीर्णस्त्विति चाप्यवैमि ॥४०॥
 अनन्तमूर्तिं हलिनं बलाढ्यं साहाय्य ते भूमितलेऽवतीर्णम् ।
 जानामि वत्सामरकार्यसिद्धिर्ध्रुवं भवद्भ्यां भवितेति कृष्ण ॥४१॥

सर्वज्ञमूर्तेस्तव बोध्यवोद्बुधोर्बोधं परैः किञ्चन नास्ति लोके ।
 कुत्राप्यथापि त्वयि भक्तिभावाद्वदामि शृण्वङ्ग विधेयमत्र ॥४३॥
 त्वत्पूर्वजैर्निर्मितमङ्गराष्ट्रं पुरं च हृद्यं करवीरसंज्ञम् ।
 सुपालितं चाप्यधुना शृगालस्स वासुदेवापरनामकोऽस्ति ॥४४॥
 दुर्मत्सरी दारुणहृत्प्रचण्डो विभूतिमत्तो दुरहंकृतात्मा ।
 पुत्रेषु चासावतिदारुणोऽङ्ग बहूनहन् त्वत्कुलजान्कुलघ्नः ॥४५॥
 पुरं त्विदं दुष्प्रभुदूषितत्वाद्दुष्टं विषेणेव पयोऽत्र हेयम् ।
 स्थेयं युवाभ्यामिह न क्षणं वा जर्यं पदं श्रुण्वयि मागधस्य ॥४६॥
 तीर्त्वा भुजाभ्यां सरितं तु वेणामवाप्य चैतद्विषयान्तमङ्ग ।
 सह्योपशैलं किल यज्ञशैलं व्रजाम तं दुर्गमकाननाढ्यम् ॥४७॥
 वसन्ति मांसाशनघोरकर्मचौरव्रजास्तत्र निशां नयामः ।
 सह्याद्रहन्तीमिह वारिपातैः खट्वाङ्गिकां तात विलोकयामः ॥४८॥
 ततः परेद्युर्गिरिजालशोभां मध्येपथं कृष्ण निरीक्षमाणाः ।
 तपोधनांश्चापि विशिष्टधाम्नो व्रजाम तत्कौञ्चपुरं सुरम्यम् ॥४९॥
 त्वद्वंशजो धार्मिकवीरवर्यो महाकपर्निम दिभुस्स वन्यान् ।
 जनानवत्यात्मजवत्स्वकृत्यैरवीक्षमाणास्तमहर्नयामः ॥५०॥
 तत्रैव निश्यानडुहे वसामस्तथैऽतिपूते विमलोदकाढ्ये ।
 प्रस्थाय तस्मादुषसि प्रसन्ने व्रजाम गोमन्तगिरिं महान्तम् ॥५१॥
 स तुङ्गशृङ्गैर्बहुभिस्सुरम्यस्सर्वर्तुपुष्पद्रुफलद्रुहृद्यः ।
 छायातरुच्छन्नशरीरशोभस्त्रवज्जरो भाति महावनाढ्यः ॥५२॥
 अकृष्टपच्यैर्बहुशालिवर्गैस्समञ्चितोऽयं मृदुशद्वलाढ्यः ।
 मृगैश्शकुन्तैर्विविधैश्च वन्यैस्सुखं श्रितो व्याधगणैश्च कृष्ण ॥५३॥

शृङ्गं महोत्तुङ्गमनन्यगम्यमेकं पतङ्गैरपि नाधिगम्यम् ।
 सोपानभूतं दिवमारुक्षोर्विमानविश्रान्तिपदं सुराणाम् ॥५४॥
 गाढं महद्भिर्गहनैरथस्तादत्युच्छ्रितैर्वृक्षघनैः प्रकामम् ।
 असूर्यरश्मिप्रसरावकाशैस्तस्यास्त्यनन्ताद्रिनिभं दुरापम् ॥५५॥
 तस्मिन्महाशृङ्गवरे निविष्टौ संवीक्षमाणौ जलधिं रवीन्दू ।
 युवामुदीत्यस्तगतद्वयेऽपि सुखं चरन्तौ वसथोऽप्रमत्तौ ॥५६॥
 तत्रोच्चशृङ्गे घनशैलदुर्गे स्थित्वा जरासन्धमभिप्रयुध्य ।
 सुजेप्यथस्तात महावलिष्ठं दुर्गाश्रितानां न किमप्यसाध्यम् ॥५७॥
 गोमद्गिरिस्थौ स युवां विलोक्य बलावलितो मगधाधिपोऽयम् ।
 यतेत योद्धुं गिरियुद्धसक्तो ह्यसस्मीक्षेत न कार्यसिद्धिम् ॥५८॥
 प्रवृत्तयोर्वा समितौ स्वशस्त्रसन्धानमप्यङ्ग भविष्यतीह ।
 कौमोदकीं धेहि सुदर्शनं च सौनन्दसंज्ञं मुसलं हलं सः ॥५९॥
 राज्ञां रणो भीषण एष तत्र सुरैः प्रदिष्टः खलु यादवानाम् ।
 कालाभकायोपहितौ नृपाणां रक्तं युवां पास्यथ एव भूरि ॥६०॥
 चक्रेण च त्वं मुसलेन रामो हनिष्यथो राजसहस्रनाजौ ।
 यतस्तदारुण्याद्वितयेन देवैर्युद्धं सुसंकेतितमेतदङ्ग ॥६१॥
 भूभारहारे प्रथमं तु युद्धमिदं भवेत्तात तवातिघोरम् ।
 यद्वैष्णवश्रीमहितात्मधामशस्त्रात्मरूपाप्तिरिहाङ्ग ते स्यात् ॥६२॥
 रूपं च तद्वैष्णवमत्र भूपा द्विषोपि देवाश्च महोन्नमङ्ग ।
 द्रक्ष्यन्ति दोर्मचतृपान्तकारि रौद्रं रसं प्रस्रवदन्तकाले ॥६३॥
 अशेषभूपक्षयकृद्द्वितीयं युद्धं महाभारतसंज्ञमङ्ग ।
 वैवासुराभं भुवनप्रसिद्धं भविष्यति क्षात्रमहो महोच्चम् ॥६४॥

ब्रजाम गोमन्तगिरिं महान्तं विजेष्यसे यत्र तु मागधं तम् ।
 बलेन दृप्तं सबलाब्धिमाजौ यत्रामरैस्ते विजयः प्रदिष्टः ॥६५॥
 सुधासदृक्षं पिबतं पयोऽङ्गं क्षुत्तृट्छमघ्नं पृथुपुष्टिदायि ।
 अशेषशत्रुक्षयकृद्द्वलाढ्यौ भविष्यथस्तात महामहस्कौ ॥६६॥
 इतीरयित्वा स तु जामदग्न्यः पयोऽमृतं तत्पददावुमाभ्याम् ।
 पीत्वातिदर्पात्मबलप्रदीप्तौ प्रतस्थतू रामतृतीयकौ तौ ॥६७॥
 तयोऽत्यवर्तन्त बनानि शैलान्नदीश्च तत्तच्छ्रुय ईक्षमाणाः ।
 त्रेताग्नितुल्या बलदर्पतेजोबिराजमानाः क्रमशो ययुस्ते ॥६८॥
 गोमन्तमद्रिं पृथुलात्ममूलं नभःपरिव्यापिनिजोच्चकूटम् ।
 दरीमुखस्यन्दिजलोरुधारं विचित्रवल्लीतरुकाननाढ्यम् ॥६९॥
 गन्धर्वविद्याधरचारणाद्यैर्निषेव्यमाणं मृगबृन्दजुष्टम् ।
 स्वकूटवृक्षाग्रनिघृष्टमेघं तपोधनव्रातततं महान्तम् ॥७०॥
 सर्वर्तुनानाविधपुष्पगुच्छमरन्दमत्तभ्रमरध्वनीढ्यम् ।
 समस्ततत्तत्फलद्रसानुमूतिध्वनत्पक्षिभिराह्वयन्तम् ॥७१॥
 दरीनिकुञ्जब्रजपुष्पशय्याविहारितत्तन्मिधुनाभिनन्द्यम् ।
 शक्रायुधाघातरुजानभिज्ञं प्रपेदिरे भासुरमूर्तयस्ते ॥७२॥
 शृङ्गं तु तस्यारुरुहुर्महोच्चं ते चोत्तरं व्योमत्रिमानधाम ।
 सुखेन योगेन यथा मुनीन्द्राः पतत्रिभिश्चानभिगम्यमाशु ॥७३॥
 तौ रामकृष्णौ स्वनिवासशालां तत्र व्यधातामथ दारुपर्णीः ।
 यथासुखं स्यादुभयोरपीडा शीतेन वातेन तथाऽऽतपेन ॥७४॥
 जगाद कृष्णं त्वथ जामदग्न्यश्शूर्पारकं यामि पुरं मुकुन्द ।
 अत्र स्थितस्त्वं घनशैलदुर्गे विजेष्यसे मागधमश्रमेण ॥७५॥

आधत्स्व तद्वैष्णवमात्मतेजससन्धेहि रूपं निजमात्मनैव ।
 स्वशस्त्रलाभोपि भविष्यतीह स्ववाहनं क्षिप्रमिहाह्वय त्वम् ॥७६॥
 महाहवस्स्यात्क्षयकृन्नृपाणां क्रूरग्रहाक्रान्तमयेऽद्य ऋक्षम् ।
 त्वरस्व युद्धाय जयावहाय क्षमेत योद्धुं क इहात्तशस्त्रम् ॥७७॥
 त्वामष्टबाहुं विवुधैकगम्यं वस्तुस्थितात्मानमिह द्विबाहुम् ।
 करोल्लसच्चक्रगदं समित्यां विभेति वा नो मघवापि वीक्ष्य ॥७८॥
 देवोपदिष्टस्समयोऽधुनाऽऽप्तस्त्वरस्व कृष्ण त्वमरीत्रिहन्तुम् ।
 प्रीतिस्त्वध्वानुगतिप्रयुक्ता प्रसीदतीदं वपुरव्ययं मे ॥७९॥
 यास्यामि कृष्णाङ्ग महाहवेषु कार्येषु कृच्छ्रेष्वपि वात्मसिद्धये ।
 यदा स्मरेर्मा सहसा प्रपन्नस्साह्यं विदध्यां तव मद्वशं यत् ॥८०॥
 इति सतु कथयित्वा भाविकार्यं च सर्वं

समरविजयशंसित्वाशिषा वर्धयित्वा ।

प्रमुदितहृदयस्तौ रामकृष्णौ प्रपश्यन्

स्वपदमभिजगामान्तर्हितो जामदग्न्यः ॥८१॥

आत्रेयान्वयसिन्धुकौस्तुभसुधीलक्ष्मीनृसिंहात्मजो

यश्श्रीपुल्य उमामहेश्वरकृती फण्यम्बिकागर्भजः ।

तद्विद्वत्कविसार्वभौमरचिते वाणीकृपाढ्ये महा-

काव्ये श्रीमति वीरकृष्णविजये सर्गोऽष्टमोऽयं गतः ॥८२॥

इति श्रीविद्वत्कविसार्वभौमीये श्रीवीरकृष्णविजयमहाकाव्ये

जामदग्न्यसङ्गमगोमन्तगिरिगमनवर्णनं

नामाष्टमस्सर्गः ।

श्रीभगदत्कृष्णार्पितो विजयताम् ।

श्रीदुर्गाम्बायै नमः ।

श्रीवीरकृष्णविजयमहाकाव्ये ।

नवमस्सर्गः ।



श्रीगोमन्तमहागिरेर्गतवति श्रीजामदग्न्ये मुनौ
शृङ्गे तत्र यथासुखं विहरतस्तौ रामकृष्णौ मुदा ।
नानापुष्पफलद्रुवल्ल्यभिलसत्कान्तारसौभाग्यकं
पश्यन्तौ गगनस्थिताविव गिरेर्लक्ष्मीमनन्यादृशीम् ॥१॥
रामोऽगादुपकण्ठगं वनमदृष्टात्माऽच्युतेनोर्जितं
दिव्यैः पुष्पफलद्रुमैस्सुरुचिरं स्वर्गं यथा नन्दनम् ।
पश्यंस्तस्य सुरामणीयकमुपाविशत्कदम्बद्रुम-
च्छायायां कचिदुल्लसत्सुनयनश्रीवारुणीवल्लभः ॥२॥
तच्छायोपनिविष्टलाङ्गलिमनस्सम्भोहको मारुतो-
मद्यामोदवहो नसोरुपगतस्संशोषयन्वाननम् ।
तृष्णोद्रेचनतः पराहनि यथाऽपश्यत्सतत्कोटरं
तत्पुष्पच्युतमेघवृष्टिजनिता दृष्टा सुरा तेन सा ॥३॥
पीत्वाऽऽर्तस्सकदम्बकोटरजनेः ख्यातां तु क्रादम्बरी-
नाम्ना तां मदिरां पुराऽमृतरसप्राशं स्मरन् सागरे ।
श्रीमच्छारदपूर्णचन्द्रवदनो रक्तेक्षणस्सम्भदात्
पश्यन् प्रेमभरेण तं तरुवरं तत्रास्त रामो मुदा ॥४॥
मत्तो घूर्णितलोचनो मदिरयाऽऽनन्दैकतानात्मवान्
यावत्पश्यति चाप्रतस्सुरवरधूस्तिन्नस्तदाऽवैक्षत ।

दिव्यैरात्मभिरञ्चिताम्सुरुचिराश्श्रीवारुणीकान्द्यमि-

ख्याता भूषणभूषितास्सुललिता देवो हली स्वागताः ॥५॥

सा देवी वरुणात्मजा मदिरया मत्तं समीक्ष्याग्रतो

गत्वा राममुवाच देव भवतः कान्ताऽस्मि सा वारुणी ।

दैत्यान्दोर्वल्लदर्पितान् जय विभो दुष्टात्मनोऽन्तर्हितं

प्राक्त्वां श्रीवड्वामुखे सुमृगयन्त्यास्ताऽनुगृह्णीष्व माम् ॥६॥

तत्तत्पुष्पकचक्रकेसरगता लीना कदम्बद्रुमे

वर्षास्वत्र विभो पिता तु वरुणस्त्वत्सन्निधिं प्रैषिषत् ।

देव प्रागमृतानुमन्थनविधौ लीना यथाऽम्भोनिधौ

राम श्रीवड्वामुखेऽपि च तथा नाथ स्थिता त्वत्प्रिया ॥७॥

उत्सृष्टापि विभो त्वया प्रियजिहासाःमीह न त्वामृते

लोकं सेवितुमुत्सहे परमपीच्छामीश भोक्तुं त्वया ।

दिव्यं कर्णविभूषणं धृतवती कौशेयवाःसोद्वयं

नीलं चादिमपद्ममप्यहमयि त्वां नोत्सृजेयं सदा ॥८॥

देवी कान्तिरथाऽभ्यभाषत विधोस्त्वं मे विभो वल्लभः

कान्ता तेऽस्मि सहस्रशीर्षमदिरादेवी समा वल्लभा ।

प्रासां त्वय्यनुरक्तचेतसमतीवार्यं प्रसीदाशु मां

आदायारिजयिन्विभो जय रिपून्देव प्रसीदेति सा ॥९॥

श्रीदेवी तत आगता त्वमिमुखं पद्मालया सा स्रजं

विन्यस्योरसि तस्य राममदिरादेव्या च कान्त्या भवान् ।

सम्यग्भूषित इन्दुवत्प्रियतमत्वं भासि भूषामणिं

मौलिं सागरतस्सहस्रशिरसामानीतवत्यार्यं ते ॥१०॥

हैमं कुण्डलमार्यं वज्रकलितं त्वत्कर्णसम्भूषणं
 तच्चाप्यादिमपन्नमेतदमलं कर्णावतंसं विभो ।
 कौशेयाम्बरयुग्ममेतदपि ते नीलं मयाध्याहृतं
 रामानन्तपुराणभूषणगणं धृत्वा प्रसीदार्यं माम् ॥११॥
 एवं श्रीगदितं निशम्य स हली स्वीकृत्य भूषा निजाः
 मोदेनालमकष्टं भूषणवरैरात्मानमाभासुरैः ।
 तिस्रस्तास्स समाददे प्रियतमा देवी बभौ भूषितो-
 रामोऽतीव शरन्निशाकरसहस्राभां तिरोभावयन् ॥१२॥
 पश्चात्कृष्णमुपेत्य काश्चन कथागेहे यथा संलपन्
 तास्ता आस्त स यावदूर्जितमना रामोऽभिरामो मुदा ।
 तावच्छ्रीविनतासुतो हरिशिरस्याकाशतोऽच्यावयत्
 मौलिं दिव्यमणिप्रभाञ्चिततनुं तां वैष्णवीं प्राक्तनीम् ॥१३॥
 विन्यस्तेव करेण कृष्णशिरसि प्रघोतयन्ती दिश-
 स्साऽपसन्नभसस्ततस्स शुशुभे शृङ्गेण मेरोरिव ।
 नानारत्नविचित्रदीप्तिकलितेनोद्भासयन्भानुम-
 प्यात्मीयं गिरिधारणं स्वशिरसाप्यावेदयन्वा हरिः ॥१४॥
 पश्य भ्रातरमर्त्यकार्यमचिरारूढत्वरं दृश्यते
 मौलिस्सुप्तवतो ममाहिशयने वैरोचनेनारिणा ।
 ग्राहाकारभृता हृतान्तरुद्धेरायुध्य तैराहृता
 ताक्ष्येणोयमिहाहिता शिरसि मे पश्येति कृष्णोऽब्रवीत् ॥१५॥
 दृश्यन्ते रथगध्वजाग्रततयश्श्वेतातपप्राण्यपि
 प्राप्तानां धरणीभृतां समितये पूर्णेन्दुतुल्यान्यये ।

चण्डार्काशुनिभानि हेतिनिवहज्योर्तीषि तानि द्रुतं
 मद्यप्यन्ति लयं बृहद्रथसुतः प्राप्तोऽतिथिस्त्वादिमः ॥१६॥
 सोऽयं नौ निकषोपपो रणमुखे प्राप्तस्त कालोऽधुना
 तिष्ठे वाजिकृते वलं क्रियदिति द्रक्ष्याव शत्रोः पुरः ।
 इत्युक्त्वा परिवीक्ष्य मागधवलं सर्वं समुद्रोपमं
 मेने मृत्युसमुत्क्षितान्नरपतीन् सर्वान् ससैन्यान् हृदि ॥१७॥
 नश्येयुस्सकला नृपा दिवमियुनूनं धरैतज्जरा-
 किलष्टा खेदनिवर्तनेन सुखिता स्यादल्पकाले भृशम् ।
 व्याप्ता द्यौस्समरे मृतैर्नृपतिभिस्स्याद्भूर्बिक्ता खलैः
 प्राप्तोऽयं लयकाल इद्धनृपतिस्तोमस्य चामस्त सः ॥१८॥
 मन्वाने हृदि चैवमद्रिशिखरे कृष्णे स बार्हद्रथो-
 गोन्मृतं परितो गिरिं निजबलैरम्भोधिभङ्गोपमैः ।
 हस्त्यश्वादिमहारवैर्दशदिशः प्रध्वानयन्नुच्चकैः ।
 घूर्णत्यर्बुसमुद्रवत्स्वशिविरैर्गोमन्तमाक्रान्तवान् ॥१९॥
 भूपास्तङ्गतिमात्मनोऽस्तगतितश्शंसन्निवार्कस्ततो-
 भूतानां विलयं च लब्धजनुषां लोके ध्रुवं प्राणिनाम् ।
 केषां वापि महीयसामुदयमप्यात्मोदयेनान्वहम् ।
 संसारं च ततो विराममसकृच्चास्तं ययौ स्वौजसा ॥२०॥
 सन्ध्यामग्निमुपासितुं द्विजगणान् संचोदयन्कामिनौ
 स्त्रीपुंसौ त्वरयन्नताय विविधैश्चेतोभुवो विभ्रमैः ।
 स्वस्वव्यापृतिवर्गतो भवगताद्विश्रामयन्प्राणिनो
 निद्रोपेयसुखासये च निखिलान्व्यापारयन्नस्तमैत् ॥२१॥

ताराणामपि तद्विभोरुदयने सम्प्रापयन्नन्तरं

स्वाध्यातुं हृदि योगतः परमहस्तत्रिविकल्पात्मना ।

संसारोपरिरंसुयोगिविततेस्तद्रागिणां तद्गताऽऽ-

नन्दाप्त्यै च निरन्तराहिककृतित्रातश्रमं हारयन् ॥२२॥

धेनूर्बत्सपयोऽतिसर्जनविधानात्यातुराशशाद्वल-

क्षेत्रेभ्ये निजगोष्ठसन्निधिमरं सम्प्रापयन्नुत्सुकाः ।

नीडांश्चापि गरुत्मतश्शिशुसमाश्वासोद्यतानादरात्

पद्मिन्या मुखपङ्कजं मुकुलयन्नात्मप्रवासाद्मृशम् ॥२३॥

शय्यासंस्करणात्मभूषणगृहोपस्कारमुख्यक्रिया-

संरब्धा विदधद्वधूश्च युवतीर्दृष्ट्वाश्च पाकादिषु ।

सम्भ्रान्ताः प्रणयंश्च काश्चन शिशुस्वाद्वन्नसम्भोजन-

स्वापादिव्यवसायिनीः प्रणिदधन्चास्तङ्गतो भानुमान् ॥२४॥

शृङ्गारादिरसोपजीवकरसस्निग्धार्हजग्ध्यादिसं-

चोदी स्वीयकरैः प्रताप्य निखिलं सम्पाचयन्देहिनाम् ।

ओजःपुष्टिमुखं निजोदयमुपक्रम्यादधानः फलं

संसृत्या विदधत्स्वधामकविधुद्वारेण भानुर्ययौ ॥२५॥

तेजस्वं जगतीहिताय निदधद्वहौ विधावोषधी-

ष्वन्यद्भासयितुं जगत्सु विदधन्निद्रासुखं प्राणिनाम् ।

भूलोके मिधुनानुषङ्गजसुखं यूनां समासादयन्

आत्मध्यानसुखं मुमुक्षुनिवहस्यासञ्जयन्नस्तमैत् ॥२६॥

चौरानप्यभिसारिणीर्विटगणान्कूरानुलूकानहीन्

रक्षोभूतपिशाचमुख्यविततीर्नक्तंचरांश्चारयन् ।

स्वस्वव्यापृतिषु स्वयं कुमुदिनीमाश्रासयच्चिन्दुना

भर्त्रा सङ्गमयन्निशामपि वधूमस्तङ्गतो भानुमान् ॥२७॥

गोमन्तं शिविरेषु सैन्यनिवहैरारुध्य वार्हद्रथो-

रात्रिं तां वलकृष्णसंहतिदृशा निन्ये कथञ्चित्क्षमी ।

प्रत्यषोऽथ परेद्यवि खनियतान्याचर्यकर्माण्यसौ

भूपालान् स्वविधेयमन्त्रणकृते प्रस्थे समाहूतवान् ॥२८॥

आसीनेषु नृपेषु वेत्रिनिवहास्सत्कंचुकोष्णीषिणः

मध्ये राजसर्भं चरन्त इह मा शब्दोऽस्त्विति प्रोचकैः ।

आभाषन्त ततस्सदस्युपरतध्वाने स वार्हद्रथः

प्रोवाचाखिलभूपतीन् धिषणवन्मन्द्रस्वरेणाञ्चितः ॥२९॥

भूपालाः परितो गिरिं निजवलै रुन्धन्तु सर्वे तुरं

युञ्जन्तूपलयन्त्रसंहतिमलं क्षेप्यास्तथा मुद्गराः ।

प्रासान्प्रापयताढ्यतोमरमुखाःनुचैर्द्रद्विष्टान्लघ्नून्

ऊर्ध्वप्रापणयोग्यशस्त्रनिवहानाघत्त शिल्पिब्रजैः ॥३०॥

तीक्ष्णैष्टङ्कखनितकैर्गिरिरियं दार्योऽखिलैस्सर्वतः

भाव्यं सन्निहितैर्गिरिप्रधनविद्भूपालकानां वलैः ।

अद्यावध्युपरोधनं तु विविधैर्भूयादुपायैर्गिरेः

यावद्यादवनन्दनौ शिखरतस्सम्पातयामो यथा ॥३१॥

आरोह्योऽद्विरशेषसैन्यसहितैर्भूपैस्समन्ताद्द्रुतं

छिद्यन्तां तरवस्सुतीक्ष्णकरणैरुत्सहतो दक्षिणैः ।

शृङ्गारोहसमर्हमार्गविततिस्स्यैन्यस्य संसाध्यतां

मित्त्वा वा गिरिमन्ततस्समतलं कुर्वन्तु युद्धोचितम् ॥३२॥

काश्मीराधिपतिः कलिङ्गनृपतिर्मद्रुद्रमाद्या गिरेः

पार्श्वं पश्चिममुत्तरं रदमुखो वाणश्च स्वम्वाद्ययः ।

शाल्वोल्कजयद्रथप्रभृतयः प्राच्यं स्युराक्रम्य भोः

तिष्ठामो दरदश्च चेदिनृपतिश्चाहं तथा दक्षिणम् ॥३३॥

इत्थं मागधशासनं नृपतिषु श्रुत्वाऽनुतिष्ठामुपु

प्रोवाचाथ स चेदिराड्भृगुरिव श्रीमागधं नीतिवित् ।

राजन्दुर्गम एष पर्वत इहार्थो नास्ति युद्धेन ते

कूटोऽत्युन्नतशाखिकण्टकदुरारोहोऽस्य शक्यो न ते ॥३४॥

कार्यं निश्चितसाध्यसाधनविधं प्रक्रम्य सिद्धो भवेत्

कश्चित्कर्म कदापि वानुविदधत्सन्दिग्धसाध्यं पुमान् ।

यः प्रक्रामयति चात्मसाधनसहस्रासाध्यताऽशक्यता-

विद्धं कर्म सुदुर्गमं च स भवेत्सिद्धः कदा वा कथम् ॥

गोमन्तोयनतीतमानुषगतिः कूटोऽतितुङ्गो दुरा-

रोहः पक्षिभिरप्यशेषतरुभिस्तुङ्गात्मशाखागणैः ।

नानाकण्टकिशाखिभिश्च मनुजासाध्यो महान्पर्वतो-

भेतुं वा परिधादिभिर्दिशतशिलच्छेत्तुं महाशाखिमान् ॥३६॥

साध्यस्स्यादयमग्निदानविधिनोपायेन नान्येन भोः

राजन् सर्वदिशासु शुष्कतरुभिर्दग्धो यथा स्यात्तथा ।

तेनैतौ गिरिशृङ्गौ गुरुशिखादग्धौ भवेतां मृतौ

किं युद्धेन निरर्थकेन बहुलायासप्रदेन प्रभो ॥३७॥

बालौ यादवनन्दनाविति विभू नैवापमान्याविमौ

युद्धे तद्वलमप्रमेयमितरैः पूर्वानुभूतेः पुनः ।

तत्तत्कर्मविशेषतोऽमरवरौ मन्येऽवतीर्णौ छलात्
 मर्त्यानामतदुष्करास्तुविहिताज्ज्यौ न जन्येन तौ ॥३८॥
 दाहोऽद्रेस्तुकरोऽभ्युपाय इह नस्स्यात्सैन्यघातं विना
 दग्धौ शृङ्गगतौ भविष्यत उतायातावितो दैवतः ।
 सङ्घीभूय समेऽपि हन्म इह तौ राजन्नवस्कन्दतो
 रोधेनोऽप्लवनेन नोपरि गिरिस्साध्यस्सुरैर्वाप्ययम् ॥३९॥
 जातं तद्वचसां निशम्य मगधाधीशोऽश्रमं युक्तिमत्
 पर्यालोच्य धिया स साधुनयविद्भूपान्वभाषे ततः ।
 शैलश्शुष्कतृणौषकाष्ठनिवहैस्सन्दब्धतां सर्वतः
 स्यातां दग्धतनू मृत्तौ रणमृते तौ आतरावश्रमात् ॥४०॥
 चेदीशानमतानुरोधिमगधाधीशस्य वाचोऽश्रम-
 व्यपारार्ज्यसुसिद्धयो रुरुचिरे राज्ञां समेषामपि ।
 पश्चादिन्धनराशिभिस्तृणचयैर्गुल्मैश्च शुष्कैर्गिरिः
 प्राज्वालि प्रथितोत्सुकैस्तु परितस्सर्वैर्महावह्निना ॥४१॥
 वायुर्वह्निशिखा अदीपयदुरू राकाशगास्स्युर्यदा
 धूमेनावृतमन्तरिक्षमखिलं ग्रासोपरागे रवेः ।
 भ्वान्तेनेव महाशिखाभिरभितो दग्धुं गिरिं पावकः
 संवर्ते भुवनं यथा प्रववृते प्राणिव्रजक्षोभकृत् ॥४२॥
 पाषाणाः परितो विशीर्णशकलाः पेतुर्भ्रमन्तो भृशं
 दूरे दाहविशेषतः फटफटात्कारैर्महान्तो गिरेः ।
 सिंहव्याघ्रवराहमुख्यनिवहा आक्रन्दनैर्निर्गताः
 धावन्तः परितोऽभ्रमन्गुरुरुता दग्धाः पुनश्श्वापदाः ॥४३॥

नानाधातुविचित्रदीप्तिकलितज्वालासहस्राकुलाः

सोलकाङ्गारगगान्वर्षुरभितोऽत्युग्रान्महाशाखिनः ।

तत्तत्प्राणिगतात्ममृत्युभयजाक्रन्दस्वनैस्सर्वतो-

दीर्णात्मेव हि रोरुदीति बहुधा इन्दद्यमानो गिरिः ॥४४॥

नो कुत्रापि भृगुस्रवोदकमभूच्च प्राणिवर्गोऽपि वा

प्रस्थाभिन्नदृषद्गणाश्च सकला दहन्त इद्धान्तराः ।

स्यात्सर्वोऽपि च भस्मसादिति दशामन्वीक्ष्य रामो गिरेः

क्रुद्धः कृष्णमुवाच सम्भ्रमपरीतात्मा ज्वलन्मूर्तिकः ॥४५॥

पश्यास्मत्कृत एष दुर्णयिन्पैस्सन्दद्यते सर्वतः

स्यात्सर्वोऽपि च भस्मसाद्गिरिरिदं नस्साधु नोत्तिष्ठ भोः ।

अस्मद्वैरनिमित्ततोऽद्रिदहनं कौलीनमङ्गायशः-

प्रापि स्यान्न इदं स्ववाहुवलतो हन्याव दुष्टानिमान् ॥४६॥

धूमौघोद्गिरिदग्निसाद्वनमृगत्रातार्तनादा यथा

श्रूयन्ते श्रुतिकर्कशा गुरुशिलाभेदानुपातं शृणु ।

वृक्षाणां परिदह्यमानवपुषां ज्वालाः कराला यथा

वीक्ष्यन्तेऽङ्ग तुरं व्रजाव समुपेक्षार्हो न कालोह्वयम् ॥४७॥

इत्याभाष्य बलो गिरेश्शिखरतस्तूत्प्लुत्य बर्हेभियात्

अर्धक्रोशमितस्थले निवसतां मध्ये नृपाणां पतन् ।

सिंहः क्षुद्रमृगानिव स्वभुजतो वेगी जघान स्वयं

मूपानां चतुर्ङ्गसैन्यनिवहं रोषारुगाक्षो भृशम् ॥४८॥

अश्वैरश्वगणानिभैरिभगणांस्तत्सादिनस्सादिभिः

पत्नीन्पत्तिभिरुद्धतो रथगणानुद्धृत्य तृच्चैरथैः ।

कांश्चित्पाणितलाभिघातमृदितान्कांश्चित्पदाघाततः

कांश्चिज्जान्वभिघाततस्स तु जघानोग्रो रणे लाङ्गली ॥४९॥

रामे शत्रुभयङ्करे घृति रुषा शत्रून् तथाऽनेकधा

श्रीकृष्णोऽग्निशमाय शैलशिखरं पादेन सोऽपीडयत् ।

तेनाद्रेः परितः प्रवाह उदभून्नद्या महान् स क्षणात्

अग्निं तं निरवापयद्धरिरथोत्प्लुत्यावतस्थे युधि ॥५०॥

गर्जन् सिंह इव क्रुधा करिघटत्राते स कृष्णो महा-

सैन्यौघोपरि पाणिपादबहुलाघातैः प्रचण्डैश्चरन् ।

भूपानां बलमामर्द बहुधा भूपाः प्रवाहान्गिरौ

दृष्ट्वा सैन्यविमर्दिनौ बलहरी चेतस्सु विभ्युर्भृशम् ॥५१॥

दृष्ट्वा मागधसैन्यसागरममंसातां पुराणायुधा-

न्यन्तस्त्वानि ततस्तु तानि नभसः पेतुः पृथिव्यां क्षणात् ।

दिव्यालंकृतिभूषितानि महसा दीप्राग्निवद्भासुरा-

प्यन्तर्भूपसहस्रकं स्थितवतोर्भ्रात्रोः पुरस्तात्तयोः ॥५२॥

वीक्ष्याशेषनृपालमांसघसनायात्यातुराणीव ता-

न्यात्मीयानि सरत्फणीन्द्रसदृशं सांवर्तकं लाङ्गलम् ।

सौनन्दं मुसलं दधारः स बलो दीव्यदध्वजामं हरिः

ग्रीष्मार्काभिसुदर्शनं शितगदां शार्ङ्गं धनुश्चाददे ॥५३॥

आत्मीयैः पुनरायुधैस्सह निजं तेजोऽपि तद्वैष्णवं

स्वीकृत्यातितरां चकासतुरुभौ तौ रामकृष्णौ रणे ।

संवर्तोदितकालबहिसदृशौ दन्दह्यमानौ रिपून्

हेतित्रातमहाधनं जयशितज्वालाभिरुग्रौ रुषा ॥५४॥

रामो ज्वालतो महारथततीराकृष्य सम्पोथयन्
 सौनन्देन जवादचूर्णयदिभवातांश्च तत्सादिभिः ।
 साकं वाजिगणांश्च मृत्युसदृशस्त्वैकैकघाताच्छता-
 तीतान्पत्तिगणांश्च भूपनिवहान् संवर्तरुद्रो यथा ॥५५॥
 चक्रेण प्रणिक्त्वाहुशिरसश्छिन्नोरुजानूदरान्
 कुर्वंस्तीक्ष्णगदाभिघातमृदितान्क्रांश्चिच्च कृष्णोऽवधीत् ।
 क्रांश्चिच्छार्ङ्गधनुर्विकीर्णनिशितेषु व्रातदग्धाङ्गकान्
 एकोऽनेक इवेक्ष्यमाण उदितोद्वेगश्चरन्भीषणः ॥५६॥
 एको विष्णुरिह द्विघातमधृदिवैकात्मत्वगौ तावुभौ
 युध्यन्तौ पृथगायुधै रणधरामध्ये ज्वलन्तौ भृशम् ।
 कालान्गीइव भूरिसैन्यगहनं दन्दद्वयमानौ द्विषां
 सर्वेषामपि मृत्युभीतिजनकौ सञ्चरतुस्सर्वतः ॥५७॥
 सैन्यैः कृष्णसुदर्शनारविनिक्त्वाङ्गैर्गदाचूर्णितैः
 रामोदग्रहलापकर्षमुसलाघातातिचूर्णीकृतैः ।
 मेदोमांसवसातिपङ्करुधिरस्रोतस्विनीं निस्तुताम्
 नानाङ्गौत्प्लुतमीननक्रकचशैवालां वहन्तीं जवात् ॥५८॥
 सर्पत्क्रोधनसर्पतुल्यहलसङ्कर्षोऽग्रसौनन्दस-
 म्रामोद्धोषिघनाभिघातमृदितैस्त्वैस्स्यन्दनौधैर्गजैः ।
 अश्वैः पुल्लितदेहकैरिव तटैरुद्धां च पत्यादिभिः
 दृष्ट्वा दुद्रुवुरन्तिकं तु मगधाधीशस्य भीता भृशम् ॥५९॥
 दीनान्वीक्ष्य नृपान्विहाय समरं प्रत्यागतानातुरान्
 रामोदग्रहलापकर्षमुसलाघातैस्त्वसैन्यक्षयम् ।

श्रीकृष्णोग्ररथांगकर्तनगदाघातावमर्दादिभिः

प्राप्तं च ब्रुवतो जगाद् मगधाधीशस्समुद्वेजयन् ॥६०॥

वृत्तिः क्षत्रगणस्य नेयमुचिता प्रत्यागतिस्सङ्गरात्

कातर्येण पराक्रमेण विचरन् भग्ने रथे यो द्रवेत् !

आजेभ्रूणहतुल्य एष गदितो विद्वज्जनैः क्षत्रियः

सेयं प्राणपणातिकर्कशतमा स्वस्थेतरस्यापि वा ॥६१॥

मानभ्रंशिपदातिगोपयुगलेनायोधनं क्षत्रिय-

व्रातस्येति महाबलस्य महतस्तत्रापि तस्माद्भयात् ।

युद्धात्प्रद्रवणं शिरश्छिदिति किं जानीथ नो क्षत्रियाः

स्वर्गप्राप्तिमृतिर्न किं शुभकरी क्षत्रयस्य हेत्या रिपोः ॥

जातस्यात् मृतिर्ध्रुवा निगदिता सर्वस्य च प्राणिनः

सा चेत्स्वर्गमुखप्रदा विहितया रीत्याऽऽगमैर्देहिनाम् ।

क्षत्रस्याहवरङ्गशस्त्रमरणं स्सर्गप्रदं कीर्तिदं

युद्धे प्राणभयात्पलायनमसद्दुर्नारकप्रापकम् ॥६३॥

गोपौ तावभियात् भो नृपतयो बर्त्साभिगर्ह्यं जह-

त्वेतौ चण्डगदाभिघातमृदितौ कुर्यामहं तेजसा ।

क्षत्रेणाङ्ग कुसाध्वसं हृदयगं निर्मूल्य वीर्याश्रयाः

नानाशस्त्रधरा बलैस्सह महोत्साहेन सुक्षत्रियाः ॥६४॥

धर्म्यश्रीमगधेश्वरोक्तिजनितोद्वेगा नृपालाः पुनः

संरम्भैर्वि विधैर्युधेऽसुविगतस्नेहा धृतात्मायुधाः ।

आरुह्यात्मरथान् स्वसैन्यसहितास्तीक्ष्णेषुजालं भृशं

वर्षन्तोऽभिययुर्युयुत्सुयुगलं तद्रामकृष्णाह्वयम् ॥६५॥

चण्डक्षत्रियबाहुदण्डविचलत्कोदण्डगज्याकृतो-

दृण्डध्वानसहागतामितशरासारातिवृष्टिं रणे ।

अवधौ बाडववह्विवत्स्वमहसा नानानदीनिर्झरान्

अन्तर्धापयतस्म तौ शितगदाप्रासादिघाताचलौ ॥६६॥

कृष्णः क्रोधनकृष्णसर्पवदुरुज्जालाज्वलच्चक्रनि-

क्षेपैश्चण्डगदाभिघातनिवहैः क्रुद्धो द्विषां वृन्दशः ।

भूपानां चतुरङ्गसैन्यनिवहं रामो हलेनाददत्

सौनन्देन निहन्ति रोषविवशस्तैक्ष्ण्यं न ते सेहिरे ॥६७॥

रुद्रः किं त्रिपुरान्तको द्वितनुभागस्मत्कृतेऽभ्यागतः

किं वां क्षत्रकुलान्तको मुनिसुतो रामः पुनस्त्वागतः ।

शूलं वा न्परश्वथः परमिह श्रीवैष्णवान्यायुधा-

नीक्ष्यन्ते द्वितनुर्हरिर्ध्रुवमिति स्मान्तस्समे मेनिरे ॥६८॥

चञ्चत्कृष्णरथाङ्गनेमिविनिकृत्ताङ्गैर्गदाचूर्णितैः

सैन्यै रामहलापकर्षमुसलाघातातिसम्भर्दितैः ।

आर्तहादनिनादितां रणमहीं क्रान्तां समन्तान् नृपाः

वीक्ष्य स्थातुमशक्नुवन्त उदितोद्वेगाः पराग्वक्त्रकाः ॥६९॥

भूपांस्तानभिवीक्ष्य युद्धविमुखान्कृष्णोऽब्रवीदे नृपाः

क्षात्रं धर्ममपास्य युद्धविमुखाः किं याथ सुक्षत्रियाः ।

साह्यं नो चतुरङ्गसैन्यनिचयस्यासीत्पदाती उभौ

आवाभ्यां सह योद्धुमङ्ग विमुखा वीराः किमायात न ॥

यद्दोर्दण्डबलेन रक्षितबला योद्धुं समभ्यागताः

कासौ दृष्टिपथं न याति मगधाधीशोऽस्ति गूढोऽत्र किम् ।

आवाभ्यां सह योद्धुमैति न कुतो दृप्तो बलेनात्मनः
 शक्तिश्चेदभियातु नौ नृपतयः क्षात्रं श्रयन्तामिह ॥७१॥
 कृष्णोक्तीर्दरदो निशम्य जनितोद्वेगोऽतिदृष्टात्मवान्
 आसन्नात्ममृतिर्हठादभिययौ संग्रामभीमेन संः ।
 रामेणेषुगणं किरन् स तु हलेनाकृष्य तं स्कन्धके
 सौनन्देन बलादपोथयदथं मूर्धोदरोऽभून्मृतः ॥७२॥
 तद्भातोत्थमहारुषा मगधराट्संरब्धचित्तो भृशं
 रामं शत्रुकुलान्तकं त्वभिययौ वीरव्रतं धारयन् ।
 नो स्थ्यस्य पदातिना समुचितं संयोधनं त्वात्मनो-
 मन्वानो निशित्रां गदां समभिगृह्योद्विक्तसंरम्भवान् ॥७३॥
 आदाय स्वगदां हली बलवतीमुद्विक्तरोषारुण-
 स्वाङ्गो मागधमभ्ययात्सदधतं सव्यं युधे मण्डलम् ।
 रामो दक्षिणमण्डलं स्वयमुपादायेन्द्रवृत्रौ यथा
 तौ द्वौ चण्डगदाजिपण्डितवरौ संयुध्यतस्साम्यतः ॥७४॥
 रामस्याशनिनिस्वनोपमगदाघातस्वनैर्मागध-
 स्याद्द्रुद्युद्धेदरवोपमैशिशतगदाघातस्वनैर्नादिताः ।
 सर्वाशाः प्रतिदध्वनुर्नृपतयस्सर्वे समैक्षन्त त-
 द्युद्धं स्वाजिमपेत्य देवनिवहा स्थित्वा मुनीन्द्राश्च खे ॥७५॥
 उद्दण्डं परिमण्डलभ्रमणगं पाण्डित्यमन्यान्तरा-
 लोके चण्डतरान्यनिर्हतिविधौ तौ द्वौ गदायोधने ।
 आत्मीयं बहुधा त्वनन्यसदृशं सन्दर्शयन्तौ मिथो
 युध्यन्तौ चरतस्समं परहतीर्गुर्बास्सहन्ताविह ॥७६॥

अश्रान्त्या चरतोः प्रतिप्रहरतोस्साम्येन शूराग्र्ययोः

अन्योन्याभिजिघांसया युधि तयोराकाशगा वागभूत् ।

रामायं भवता न वध्य इतरायत्तास्य मृत्युः कृता

कालेऽल्पेत्विति तां निशम्य मगधाधीशो विचेता अभूत् ॥

सन्त्यज्याथ गदामतिष्ठदवनौ रामोऽपि न प्राहरत्

तं सन्त्यक्तगदं विषण्णवदनं युद्धस्य धर्मं स्मरन् ।

भूपाल्य विमुखास्ततो निजब्रह्मैश्वर्यैः पुरीस्स्वा ययुः

स्वस्थानं मगधेश्वरोऽपि स ययौ विध्यत्स्वहार्दव्यथः ॥७८॥

पश्चाच्चेदिपतिस्स्वयं समुपयन् भ्रात्रोस्तयोरन्तिकं

बन्धू सन्निहितौ युवां मम पितृष्वस्रा सभार्योऽस्मि वाम् ।

शौर्यं वा मयि सांयुगीनमपराकर्त्यं सुरैर्वाप्यहो

दृष्टं तुष्टहृदा मयात्र पुनरित्याभाषताऽत्यादरात् ॥७९॥

भूयस्त्वत्सहयोधनाद्विरमणं कृष्णोपदिष्टं जरा-

सन्धयाङ्ग मया वचो न रुरुचे तस्मै मदीयं हितम् ।

हित्वा तेन तमागतोऽस्मि कुमतिं बार्हद्रथस्सानुगो-

निर्वैरो न तु याति किं त्वपकृतिं काञ्चिद्विधिस्तुर्ध्रुवम् ॥

वीभस्सेन समाश्रितां त्यज धरामेतां हतौघावृतां

क्रव्यादन्नजसंकुलं भृतमहामांसौघरक्तान्विताम् ।

गच्छामः करवीरपत्तनमितस्साकं बलैर्मै हरे

द्रक्ष्यामस्तु शृगालभूपतिमये तं वासुदेवाभिधम् ॥८१॥

जाने त्वां जगतीभरापहतये द्वेधाऽवतीर्णं हरिं

बह्व्याद्युष्मदमानुषाढ्यकृतिभिस्तत्राङ्ग ते बन्धुता ।

प्राप्ता धन्यतमं व्यधादिह पुनर्मा कृष्ण युष्मत्कृते
 भव्यं स्यन्दनयुग्ममाहितमधिष्ठातुं प्रसीदेश माम् ॥८२॥
 इत्थं चेदिपतेर्वचांसि स निशम्योवाच कृष्णः पुनः
 प्राप्तो बन्धुवरोऽसि नौ समरसन्तप्तात्मनोस्त्वद्वचः ।
 आवां दिव्यसुधानुषेकबदलं सन्तर्पयामास भोः
 चित्ते स्वो भवताधुना नरपते जातौ सनाधौ भृशम् ॥८३॥
 देशं कालमवेक्ष्य वक्ति मधुरां वाचं हितां यस्सुहृत्
 बन्धुर्वा स तु दुर्लभो भुवि नृणां बन्धुस्त्वमीदृक्सुहृत् ।
 प्राप्तो नावनवाप्यमस्ति न किमप्यायोधने मागधं
 राज्ञोऽन्यानपि साह्यतस्तव निहन्वस्मादिवन्धुर्मवान् ॥८४॥
 अचारभ्य महाहवेषु महितस्त्वं रक्ष्यसे शत्रुत-
 स्त्वावाभ्यामयि चाक्रमौसलरणं गोमन्तगं नौ गुरुम् ।
 राज्ञां भूरिपराजयं च वदतां निग्याय तामात्मसु
 स्यात्स्वर्गः करवीरपत्तनमितो यास्याम चेदिप्रभो ॥८५॥
 इत्युक्त्वा रथगौ तदोदयमहाशैलाग्रसंस्थौ यथा
 सूर्याचन्द्रमसौ जागद्धितकृते तौ रामकृष्णौ मुदा ।
 श्रीमचेदिकरुषसैन्यसहितौ तद्भूपसन्दर्शिता-
 ध्वानौ श्रीकरवीरपत्तनमथागातामहोभिल्लिभिः ॥८६॥
 तत्पुर्यान्यविशन्वहिर्बलयुतास्सर्वेपि तत्सैन्यसं-
 घोषे कर्णपथं गते स तु शृगालोऽत्यन्तरुष्टात्मवान् ।
 योद्धुं चाभिययौ बलेन महता दर्पात्तसंरम्भतः
 प्रोवाचाथ हरिं गिरोऽतिपरुषा रोषं वमन्तीर्भृशम् ॥८७॥

गोमन्ते भवतोर्विचेष्टितमयेऽस्माभिस्समाकर्णितं

निर्वीर्यावनिपालवर्गजयिनौ जानीथ एताविह ।

चण्डास्मद्भुजदण्डमण्डलपरिभ्रान्तारिखण्डीकृति-

ख्यातोदण्डशरप्रकाण्डविकिरत्कोदण्डशक्तिं शिवाम् ॥८८॥

कृष्णाहं त्वमपीह यज्जनतया ख्यायावहे भूतले

शूराभ्यौ यदुवंश्यधन्विषु परं द्वौ वासुदेवाख्यया ।

नाहं तत्तु सहे भवत्विह भवानेकोत्र वाऽसान्यहं

युध्यस्वात्ममहः प्रदर्शय रणे पश्याशु शुक्तिं मम ॥८९॥

एवं तस्य गिरो निशम्य भगवान्कृष्णस्तु तं चाब्रवीत्

शूराणामिह शूरता न वचसि स्यात्क्षत्रियाणां सताम् ।

तिष्ठामीह रणाङ्गणे यदि वचांस्यन्वर्थयेः पार्थिव

त्वं तुप्येयमथो शृगाल भवतश्शक्तिं परीक्षे कृतौ ॥९०॥

पश्चाद्रूक्षकटाक्षवीक्षणशतैः क्रोधाग्निकीलः क्षिपन्

तीक्ष्णाः कृष्णमुवाच सैन्यसहितो योद्धुं त्वया नोत्सहे ।

एकेनाहमिहैक एव तु पुनर्युद्धे स्वधर्माश्रितः

त्वं वाहं निधनीह यावदिति संरम्भाद्बद्धन्जघ्निवान् ॥९१॥

वाणैस्तीव्रतमैर्धनैश्च मुसलैः प्रासैर्गदाद्यैश्शितैः

कृष्णं जिष्णुमवासमृत्युरभितः क्रोधाज्जघानोद्धतः ।

सोद्वा तन्निशितायुधाहतिततीः कृष्णश्शृगालेऽसुहृत्

चक्रं प्राक्षिपदिद्धधाम तदुरस्तूर्णं ददार द्विधा ॥९२॥

तेनासूनजहाच्छ्रुगाल उरसा रक्तं बृहत्सूद्गिरन्

चक्रं कृष्णकरं व्यभूषयदरं दुष्टासुसद्योहरम् ।

श्रुत्वा तन्मरणं क्षणेन समरे शुद्धान्तकान्तादयः

पौरा बन्धुसुहृज्जना अनुचरा मन्व्यादयश्चाययुः ॥९३॥

संग्रामे पतिते शृगालनृपतौ सैन्या भयाद्दुद्रुवुः

केचित्केचन तस्थुरार्तनिनदैः कृष्णस्तु तेभ्योऽभयम् ।

माभैष्टेति ददौ वलं मृतविभुं हन्यां न शूरव्रतं

संरक्षन्नपराधहीनमसतो भूपस्य दोषादहम् ॥९४॥

क्रोशन्तो नितरां सुविस्मितहृदस्सर्वेऽतिशोकाकुलाः

चञ्चच्चक्रविदारितोरसमुदीर्णास्त्रावसिक्ताङ्गकम् ।

संग्रामावनिशायिनं निजपतिं शूराग्रगण्यं महा-

तेजस्कं पतितं दिवो रविमिवाचेष्टं त्वपश्यन्भुवि ॥९५॥

उच्चैस्तद्गुणवर्णनैर्बहुविधैस्सर्वे विलेपुर्भृशं

वक्षोमूर्धविताडनैः स्तननखाभङ्गादिभिस्तत्प्रियाः ।

अङ्गस्पर्शनचुम्बनादिभिरलं तस्यातिदुःखातुराः

क्रोशन्त्यः कुररीवदार्तनिनदैरानादयंस्ता दिशः ॥९६॥

नाघानाधदशां क्षणादगमयोऽस्माकं गतिः का विभो

नास्माभिस्सह भाषसे दयित नो नो वीक्षसे वा कुतः ।

प्राणेशोत्कटरोषकृत्तव कदा बद्धोऽपराधो महान्

दग्धं नस्सकलं च यौवनसुखं घोरान्महापापतः ॥९७॥

इत्याद्यार्तविलापवाक्यनिवहैश्चेत्खिद्यमानासु त-

त्पत्नीषु प्रथमा तदीयतनयं तं शक्रदेवाभिदम् ।

बालं सा महिषी पुरस्कृतवती पद्मावती श्रीहरिं

प्रोवाचेश जगच्छरण्य शरणं त्वां यात्ययं बालकः ॥९८॥

एको वंशकरस्सुतोऽर्भक इहामुत्राप्ययं नो गतिः

यं चक्रेण रणाङ्गणे निहतवांस्त्वं तस्य सूनुः प्रियः ।

याचे त्वां शरणं गतं स्वसुतवद्रक्षेति मे बालकं

नत्वाऽभ्येत्य पितास्य बान्धवबहूकारी प्रियेतात्र किम् ॥

जातं त्वां घरणीधुरापहतये दिष्णुं यदोरन्वये

जानीमो जननादिचेष्टितवरैर्दिव्यातिगा मानुषैः ।

अस्मत्कर्णपथंगतैस्सुविदितैर्जानाति नाथोऽपि मे

प्राप्ते काल इहेश मुह्यति सुधीरप्यात्मनो वैकृतात् ॥१००॥

श्रुत्वा तद्वचनान्युवाच स हरिस्तां राजपत्नि! त्वया

यत्तूक्तं तत आत्मनो व्यपगतो रोषो मृतेश्चासतः ।

शान्तात्मा प्रकृतिं गतोऽस्मि भवती बन्धुस्सुतो मत्सुतः

दद्मन्नस्मायभयाभिषेकयुगलं प्राज्येऽपि राज्ये तव ॥१०१॥

मन्व्यादीनभिषेचनाय महिषीहाहाययाचार्यमि-

त्युक्ते श्रीहरिणा समाययुररं सर्वेपि ते सम्भ्रमात् ।

श्रीकृष्णोऽभिषिषेच तं नृपपदे बालं यथादन्मुदा

पञ्चास्यासनवर्य एनमुपवेश्यार्हैर्विधानैस्स्वयम् ॥१०२॥

आरुह्यात्सरथं रणार्जितमथ प्राष्ठात्तदैवाहनि

भ्रात्रा चेदिनृपेण सैन्यसहितेनात्यन्तमोदान्वितः ।

आश्लिष्टात्मजयश्रिया स तटिताऽऽश्लिष्टो यथा वार्षिको-

मेघस्त्वां मधुरां पुरीमुपययौ पञ्चाहतस्तत्पुरात् ॥१०३॥

गोमन्तात्सुजयश्रियाऽभ्युपगतौ श्रीरामकृष्णौ महा-

वीरौ चेदिविभूतमेन सहितौ श्रुत्वा तु ते माधुराः ।

सर्वे मोदभरेण माङ्गलिकसम्भारैर्वहिस्थौ पुरात्
 अभ्येत्यातितरां सवालजरठस्त्रीकास्तदाऽमीमनन् ॥१०४॥
 माधुर्यं मधुरापुरेऽतिसहजं निर्माणसौभाग्यतः
 सौधोद्यानवनीविहारसदनप्रासादरथ्यावलेः ।
 सम्पद्धिस्सकलैस्सुभोगनिवहैस्त्रीपुंससौन्दर्यतः
 सर्वानन्दविभूतिभिः परिखया नद्यार्कपुञ्ज्या तथा ॥१०५॥
 सर्वाशैर्मधुरामपीह धरणीभूषामणिं तां पुरीं
 भव्यैर्नव्यविभूषणैर्वहुविधैस्सम्भूष्य सत्कौतुकात् ।
 तत्तन्मङ्गलतूर्यनिस्वनशतैस्तोत्रैर्गुणोत्कीर्तनैः
 सर्वाशाः प्रतिनादयन्त उरुभिः प्रावीविशंस्तौ जनाः ॥
 रथ्यामध्यगतौ रथोपरि समाविष्टौ द्वयोः पार्श्वयोः
 पश्यन्तौ पुरसौभगं प्रतिपदं लाजप्रसूनाक्षतैः ।
 सौधेभ्यस्सुविकीर्यमाणशिरसौ नीराज्यमानौ प्रति-
 द्वारं न्यस्तसुमलगाभृतगलौ पौरैरयातामुभौ ॥१०७॥
 रथ्याश्वान् सुनियम्य रश्मिनिवहैर्मन्दं नयन्तो रथान्
 यन्तारो बलकृष्णचेदिनृपतीत्रथ्यासु निन्युः क्रमात् ।
 तस्मिन्पौरमहामहे बलहरी तातालयं जगमुः
 निर्भीकाश्चरतेति पौरनिवहं तं त्वादिशन्तौ मुदा ॥१०८॥
 उत्सृज्यायुधजालमुत्कटमुदा तौ रामकृष्णौ पितुः
 पादद्वन्द्वमथाभिवन्द्य जननीसद्भाभिगम्य द्रुतम् ।
 तत्पादावभिवन्द्य मोदभृतया घ्रातोत्तमाङ्गौ तथा
 श्लिष्टौ दत्तमहाशिषौ न्यवसतां गेहे पितुर्नन्दिनौ ॥१०९॥

मान्यान्मानयतो यथोचितमुभौ तावुग्रसेनादिकान्

गोष्ठीभिर्विविधाभिराप्तसुहृदस्सम्भोदयन्तौ भृशम् ।

विद्यातत्त्वविवेचनैश्च विविधैरानन्दयन्तौ बुधान्

लीलाभिः पितरौ वयोनुगतिभिश्चामोदयेतां सदा ॥११०॥

समरजयरमात्तपाणिपद्मावभयकरौ वसतोऽत्र रामकृष्णौ ।

अकृपणमलिनाऽऽप्तनित्यमोदासुमदुदया मधुराऽभवज्जगत्याम् ॥

आत्रेयान्वयसिन्धुकौस्तुभसुधीलक्ष्मीनृसिंहात्मजो

यश्श्रीपुत्र्युत्तमामहेश्वरकृती फण्यम्बिकागर्भजः ।

तद्विद्वत्कविसार्वभौमरचिते वाणीकृपाढ्ये महा-

काव्येऽयं नवमोऽत्र कृष्णविजये गोमन्तसर्गो गतः ॥११२॥

इति श्रीविद्वत्कविसार्वभौमीये श्रीवीरकृष्णविजयमहाकाव्ये

गोमन्तयुद्धाभिवर्णनं नाम नवमस्सर्गः ।

श्रीकृष्णभगवदर्पितो जयतु तराम् ॥

श्रीदुर्गायै नमः ।

श्रीवीरकृष्णविजयमहाकाव्ये ।

दशमस्सर्गः ।

ततो रामः कृष्णोऽप्यधिमधुरमास्तां पिपृगृहे
कियन्तं कालं तौ विविधललितैर्यौवनगतैः ।
सरित्क्रीडाक्रीडावनिविहृतिसौधादिरमणैः
सुहृद्विद्वद्गोष्ठीनयविवरणाद्यैः प्रतिदिनम् ॥१॥

तयोर्गच्छत्येवं समय इह मोदेन सततं
व्रजं द्रष्टुं रामः कुतुकितमना जन्मवसतिम् ।
यायात्रेकः कृष्णं पितृसदन उज्झित्य मधुरा-
पुरे गोपान्गोपीश्विरपरिचिता गा अपि भृशम् ॥२॥

जनिस्थानप्रेम प्रकृतिजमिह प्राणिविततेः
जनन्यादौ जन्माद्यतिपरिचितेः प्रेम सुदृढम् ।
यथोदीतं तन्वा सह शिशुदशायां जनपदे
पुरे सत्ताक्रीडत्सखिषु च तथास्याद्वसतिषु ॥३॥

ममत्वं प्रादुष्याद्विषयगतबोधक्रमदिशा
दशार्यां शैशव्यां करणसहकृत्या परिचितेः ।
दृढाया आजीवं नियतमिह, तत्कीदृगपि वा
परेषां दृष्ट्या स्यात्त्रिदिवतुलितं तन्निजदृशा ॥४॥

अतो रामो दिव्यप्रकृतिमधुरां सौधनिवहैः
मनोऽैरुद्यानैर्विहरणगृहैश्चातिसुभगाम् ।

वधूरत्नैश्श्रीभिर्विविधविषयैश्चापि मधुरां
 उपेक्ष्यागाद्गोपत्रजवनदिदृक्षुर्जनिपदम् ॥५॥
 अभीयुस्ते गोपा बलमुपगतं सङ्घश उरु-
 प्रमोदादश्लिषक्षन्कतिचन चुचुम्बुस्सवयसः ।
 असिञ्चन्नानन्दाश्रुभिरविरतं गोपकृगणाः
 कटाशेषुक्षेपैः कठिनमुपजघ्नुर्युवतयः ॥६॥
 दधानस्ववेषं वनचरगतं प्राक्परिचितं
 वभाषे रामस्तैर्वय उचितरीत्या प्रियगिरिः ।
 सगोपैर्गोपीभिस्सकलकुशलप्रश्नमिलिताः
 यथापूर्वं पृष्टः कुशलसमुदन्तं स्मितमुखः ॥७॥
 ब्रजं नः किं राम स्मरसि मधुरायां पुरि वसन्
 महासौधैश्चित्रत्रजविलसितैः क्रीडनगृहैः ।
 परीतायां क्रीडावनविततिभिर्देववनिता-
 सदृक्षस्त्रीवृन्दैरिति कतिच नोचुस्तमवलाः ॥८॥
 कियान्कालो जातस्त्वमिह बलदेवेक्षणपथं
 प्रविश्येदं युक्तं किमिति मनुषे त्वत्सहचराः ।
 सदास्मः क्रीडासु प्रतिदिनमये चारणविधौ
 गवां रामेत्यूचुस्सुहृद् इह गोपास्सवयसः ॥९॥
 परे प्रौढास्सुस्वागतमभिवदन्तो नयनज-
 प्रमोदाश्रूदारैस्सकलकुशलप्रश्ननिबहैः ।
 समं रामेच्छामश्चिरमयि भवद्दर्शनसुख-
 न्तिवदानीं सन्तुष्टा इह समवलोकेन भवतः ॥१०॥

वयं धन्या मान्या जगति भवतोर्वान्धवतया
 त्वदागत्येदानीममरवरमान्या इह हलिन् ।
 श्रुता वां दुष्कंसक्षपणमुखगोमन्तरणगा-
 खिलक्षत्रानीकावलिपरिभवान्ता कृतिततिः ॥११॥
 शृगालस्याघातं नृपपदसुतस्थापनमुखं
 श्रुतं वां गोमन्ते निजविधिघशस्त्रोपगमनम् ।
 श्रुत लोकातीतं रणमुखमहाशौर्यमपि वां
 प्रवेशश्रीपुर्यां पुरजनमहेनातिमहता ॥१२॥
 भवच्छौयोद्रेकात्सकलनृपसङ्घोऽपि वशगः
 प्रतिष्ठामापन्नौ घरणिरपि घर्मोऽपि जगति ।
 सभाग्यास्सञ्जाता भवदुपगमाद्बन्धुसहिताः
 वयं सर्वे राम त्वदुरुकृपया वर्धय सदा ॥१३॥
 इति श्रुत्वा रामोऽभ्यवददथ तान्यादवगणे
 प्रिया यूयं मान्या भवथ किल नौ बान्धववराः ।
 इहैवास्मद्बाल्यं सकलमपि यातं शिशुदशा
 गतक्रीडा जातास्सुखमिह भवद्भिः किल भृतौ ॥१४॥
 इहावाभ्यां भुक्तं शयितमटितं क्रीडितमपि
 प्रकृष्टेन प्रेम्णा सततमपि दृष्टौ स्वसुतवत् ।
 भवद्भिस्सोढाश्चानुपदविपदोऽस्मद्धितकृते
 गवां गोपैस्साकं वन इह कृतं चारणमपि ॥१५॥
 कथङ्कारं ब्रूत प्रकृतिविकृतिर्नौ समुदियात्
 ब्रजे गोपा गावस्सुकुशल्युताः किं सुखभुजः ।

अये रम्यं वृन्दावनमिदमवाधं फलसुमैः

समृद्धं घासौघैर्वहति यमुना पूतसलिला ॥१६॥

ततस्ते प्रत्यूचुस्तव भुजवलाद्राम कुशलं

न काचित्पीडा नो भवति च गवां वा रिपुहर ।

वनं गाः पश्येति व्रुवति निखिले गोपकगणे

महोत्साहाद्बृन्दावनमविशदत्यन्तसुभगम् ॥१७॥

ददुर्गोपाः केचिन्मधुरफलजातानि सुरभि-

प्रसूनौघान्केचिद्विकचकमलादीनि कतिचित् ।

सुगन्धद्रव्याणि प्रमदमदिरामिङ्गितविद्ः

सुमक्ष्याण्येकेऽस्मै सतृडथ पपौ तां स मदिराम् ॥१८॥

हली हालापानभ्रमदरुणनेत्रोऽतिमदभाक्

हलं धृत्वा स्कन्धे मुसलमपि दोरग्रगमसौ ।

किरीटी कर्णैकोलसदुरुमणीकुण्डलयुतः

स सिष्णासुः कालिन्धमिमुखमिहैहीत्यभिदधौ ॥१९॥

अयं हालामतो वदति परिहासास्पदमिदं

त्वित्तीयं मत्वाऽगान्न तदभिमुखं साथ यमुना ।

ततो रुष्टो रामो हलमभिसमुद्यम्य सरितं

चकर्षाऽऽविध्यात्माऽभिमुखमखिलान्यद्भुनकरः ॥२०॥

तदाकर्षक्षुब्धस्वकनिखिलजीवावलिरसौ

स्खलन्ती भीता सा बलहलसमादिष्टसरणिः ।

निजं मार्गं हित्वा कुटिलगमना मत्तमहिला

यथा मध्ये वृन्दावनमुपजगामाशु यमुना ॥२१॥

वनान्तर्नीता सा दिनकरसुता भीतहृदया

परं नारीरूपिष्यथ वलमुवाचानुनयतः ।

प्रसीद त्वं नाथ प्रतिगतविधानेन भवतो

विभो रूपं तोयं मम तु विपरीतं परिणतम् ॥२२॥

असत्यस्मि स्वाध्वव्यभिचरणतस्सर्वसरितां

सपत्नीनां हास्याऽभवमिह निजैः फेनहसनैः ।

प्रसीदाशु क्रोधं मयि समुपरुन्धि प्रभुवर

प्रसीदांघ्री मूर्धा तव समभिवन्देऽतिमहितौ ॥२३॥

पथा त्वं मां येनादिशसि गमनीयामिह तथा

गमिष्यामि श्रीमन्कुरु मयि कृपां नाथ भगवन् ।

इति श्रीकालिन्दीगिर उपनिशम्यादिशदसौ

हलाकृष्णाध्वानुप्रवहणगता प्लावय वनम् ॥२४॥

मदादिष्टा वृन्दावनतलमिदं प्लावय सदा

झुरेणात्मीयेन द्युमणितनयेऽथ व्रज सुखम् ।

यथेष्टं मत्कीर्तिर्भवतु यमुनाकर्षणभवा

जगद्यावत्तावत्प्रवह यशसा मे सह शुभे ॥२५॥

प्रजावासा वृन्दावनगयमुनाकर्षणमिदं

हलेनोचुर्दृष्ट्वा जयजय कृतं साध्विति मुहुः ।

ततो रामस्त्यक्त्वा रविदुहिनरं तच्च विपिनं

व्रजं पृष्ट्वा गोपान्मुदितहृदयोऽगात्स मधुराम् ॥२६॥

व्रजायातं रामं महितमवलोकयासनगतः

समुत्थायाभ्येत्यासनमदिशदात्मीयममलम् ।

सचाशिक्षन्कृष्णं सहजनिजहार्दं प्रकटयन्

ब्रजे पृष्टोऽहूताखिलकुशलमममै प्रियनपि ॥२७॥

ततस्तातस्यऋ प्रतनवहुगोष्ठीनिरतयोः

तयोर्मोदादौदन्तिकनरवरा एत्य विनताः ।

अवोचन् श्रीकृष्ण! प्रभुवर लसत्कुण्डिनपुरे

समावेशो राज्ञां भवति सवलानां पटुतरः ॥२८॥

हरे रुक्मिण्याख्या रुचिररमणी भीष्मकसुता

स्वयंवर्षेदानीं भवति हि तृतीयेऽहि विहिता ।

इतो स्वम्याहूता इह नृपतयो यान्ति सवलाः

त्ररावन्तो याताः कतिचन पुरी सा सशिविरा ॥२९॥

विविस्सर्वाङ्गीगासदृशशुभलावण्यलसितां

सिस्सृक्षूर्त्तामूर्तिं निजनिपुणतादर्शनकृते ।

पुरन्ध्रीसौन्दर्यं त्रिजगतिःविभिन्नाङ्गकलितं

व्यधादाकृष्येमां शुचिरतत ईशेति मनुषः ॥३०॥

जगन्मोहिन्यात्माऽमृतविभजनेऽवातरदिति

श्रुतं श्रीमान्द्विष्णुस्त्वसुरगणसम्मोहनकृते ।

इमां सर्वातीतावयवसुभगां सर्वजगती-

विमोहायास्तक्षीदज इति तु नूनं स्वमनसा ॥३१॥

अनन्यादृश्रूपां गुणमणिनिधिं लब्धुमनसो-

नृपालारसंस्मनाद्गुरुगणततो यान्ति बलिनः !

निरुद्योगाः किं वा वयमिह वसामो यदुपते

किमेकान्तस्थानं समुचितमिति त्व नु मनुषे ॥३२॥

उदास्से वा कन्यामणिमसदृशं लब्धुमुचितं
 विमृश्यन्नः कार्यं कुरु तुरमिति प्रोचुरखिलाः ।
 निशम्य श्रीकृष्णश्चरवचनजातं स्वहृदये
 शितं शूलं न्यस्तं रिपुभिरिव सोऽमन्यत परम् ॥३३॥
 विदर्भान्प्रस्थातुं सपदि निर्णयौघं सवलः
 सहन्ते शूराग्र्याः परपरिभवं नैव कमपि ।
 अनाह्वानप्राप्तस्वपरिभवजक्रोधविवशो
 गदां धृत्वा चक्रं हरिररमशाद्यादववलम् ॥३४॥
 प्रतिष्ठासुः कृष्णस्सपदि मधुरानाथमवदत्
 दिभो तिष्ठात्र त्वं न कुरु मधुरां शून्यविभुकाम् ।
 पुरीं रुन्धेयुर्नोऽन्तरमिदमवेक्ष्यारिनिकराः
 नयाध्वस्था नित्यं निकृतिमतयोऽस्मद्विरहिताम् ॥३५॥
 स कृष्णोक्तिं श्रुत्वा प्रतिगदितवान्कृष्ण भवता
 सनाधास्मः पुर्यां सुखमिह विना त्वां नतु वयम् ।
 पुरीं गोप्तुं शक्ता वससि किल यत्रेश भगवन्
 वयं तत्र स्यामाखिलसुखभुजस्त्वद्भुजबलात् ॥३६॥
 तथैवास्त्वित्यूचे तदनु हरिरेनं त्वथ रथं
 समध्यास्य प्राष्ठात्त्वरितहृदयो यादवबलैः ।
 रजोमूर्तिं धृत्वा नृपगणभयोत्पादनकृते
 ततोऽस्मार्धीदन्तः खगपतिमरिन्नातभयदम् ॥३७॥
 पुरा सूर्यस्यास्ताद्गतवति हरौ कुण्डिनपुरं
 गरुन्निर्यञ्ज्ज्ञामरुदुरुतरःपातिततरुः ।

खगाधीशः प्राप्तो हरिमभिनिषण्णा नृपतयः
 निपेतुस्ते भूम्यामथ गरुडमैक्षिष्ट स हरिः ॥३८॥
 अपृच्छत्तं कृष्णो ध्वजगतमयि स्वागतमिति
 प्रियं तद्गच्छामो वयमिह समे कैशिकगृहम् ।
 त्वमप्येहीत्युक्त्वा सबल उपयातो रथगतो
 विदर्भा राजानोऽप्यतिमुमुदिरे वीक्ष्य तु हरिम् ॥३९॥
 समालोकयायान्तं हरिमभिययौ कैशिकनृपो
 नयामिज्ञस्स्वर्ध्याचमनमुखदानैः प्रियकरैः ।
 समाहृत्य स्वीयं पुरवरमथावीविशदयं
 महासौधं चालंकृतमतुलभूषाविततिभिः ॥४०॥
 क्रथेनालोच्यालं हरिमतिथिमार्दुमुचिन्तं
 समेतं स्वं गेहं सकलजगतीमण्डलविभुम् ।
 प्रदाय स्वं राज्यं निजहृदि विनिर्णीय सहसा
 सह भ्रात्रावोचत्कृतनतिततिः कैशिकविभुः ॥४१॥
 त्रिलोकीसाम्राज्यं वहसि भगवन्नंसयुगले
 महालक्ष्मीं वक्षस्यपि निखिलशक्तीस्त्वहृदये ।
 परात्मा त्वद्दत्ताणुमितधरणीरक्षणभरौ
 समर्प्यावां किं वा सफलजननौ स्याव भवते ॥४२॥
 परात्मा सर्वान्तर्हृदयवसतिस्त्वं क्षितिभरो-
 द्धृतौ नानारूपैरवतरसि धर्मावनकृते ।
 इदानीं कृष्णात्मा प्रबलतरकंसादिहतये
 विधातुं नो धन्यान्गृहमुपगतो दर्शितकृपः ॥४३॥

फलैः पुष्पैः पत्रैरपि विमलतौयैः प्रणतिभिः

समर्चाभिर्भक्त्या स्मरणभजनाद्यैस्तुमनसा ।

प्रसीदेद्भक्तेभ्यस्तकलजगदीशस्त भगवान्

इति ख्यातिस्स्वात्मार्पणमिह च तूर्णं तु फलदम् ॥४४॥

स्वयं साक्षाद्विष्णो गरुडसहितश्छद्मरहितः

यद्भ्याया गेहं जनयति फलं कीदृगिति नः ।

नजानीधः कृष्णैतदिह सकलं राज्यमपि ते

दिशावो गृहीष्वाखिलपरिकरैः पूरय कृपाम् ॥४५॥

त्वदागत्या तृप्ताः पितर इह नो जन्म सफलं

यशो धन्यं जातं कुलमपि हरे पावनमभूत् ।

ध्वजं छत्रं सिंहासनमपि विभो चामरयुगं

वलं सर्वं दद्रो व्यजनमनुगृहीध्व कृपया ॥४६॥

प्रभाते ध्वः कृष्णाऽमिषवणविधिं वैधमखिलं

धराराजेन्द्रत्वेऽखिलपरिकरैर्भूषसहितौ ।

विधास्यावस्त्वं संस्कुरु विहितपूर्वाङ्गकृतिभिः

मुकुन्दोपेन्द्रत्वे किल समभिषिक्तो मघवता ॥४७॥

न को वा भूपालः क्षम इह भवेदन्यथयितुं

जरासन्धो वास्मद्विधिमिममत्रेह्याक्षम इति ।

सतु ब्रूवे नित्यं नृपसदसि कृष्णोऽत्र न पुनः

समागच्छेन्मानी स्वयमनभिषिक्तो नृपपदे ॥४८॥

निषण्णस्स्यःश्रीचे कथमिह स पीठे समितिगः

पुरं वा स्वं नैवास्त्वतिशयिततेजास्त्रिभुवने ।

असिक्तानां सिंहासनसमुपवेशो नहि मिलेत्

महामानी कृष्णः कथमिह विशेद्भूपसमितौ ॥४९॥

जरासन्धस्यारेस्तव गिर उपाकर्ण्य समितौ

समालोच्यावाभ्यां गृहमिदमधाद्वीप्सकविभुः ।

भवत्स्थित्यै तद्विग्रहशमनकांक्षी हृदि भृशं

हरे राजेन्द्रत्वे सुनुव इह नो सङ्कटमिदम् ॥५०॥

महाविष्णो! सिंहासनमिदमधिष्ठाय भगवन्

कृतार्थो कुर्वावामिति तु वदति भ्रातृयुगले ।

उपागाद्दूतश्श्रीसुरपतिसकाशात्तदुभयोः

समीपं सम्भ्रान्तरिशरसि धृतलेखोऽवददथ ॥५१॥

महेन्द्रो ब्रूते वां श्व उषसि भवन्ताविह हरिं

धराराजेन्द्रत्वे समभिपुण्ड्रां भूपसहितौ ।

हरिप्रेष्ये सिंहासन उचित आनन्दविवशौ

घटैः प्रेष्यैर्दिव्यैर्भगवदुचितैर्द्रव्यनिवहैः ॥५२॥

इमामास्माकाज्ञां सकलनृपतिभ्यस्सुविशदं

प्रबोध्यानीयन्तां प्रभव इह कृष्णाभिषवणे ।

नृपा शून्यं रङ्गं निरचयत वार्हद्रथमुखैः

चतुर्भिर्योतीयादपर इह वक्ष्यस्स तु भवेत् ॥५३॥

समाश्राव्येन्द्राज्ञामिति मघवदूतस्स्वशिरसा

धृतां लेखां दत्त्वा दिवसुपययौ कृत्यविदयम् ।

दिवोऽधायार्त्सिंहासनमपि मणिस्वर्णघटितं

जगन्नाथस्यार्हं बहुविधविभूषामिकलितम् ॥५४॥

सुराणां राजेन्द्रामिषवणविधौ नास्त्यधिकृतिः

ततो दुष्मान् शिष्मस्तद्भिषवणे भूपतिगणाः ।

मूढा श्रीशं सिञ्चद्यादकृतकमतिर्योऽत्र नृपतिः

स कल्याणैर्युज्यादिह भुवि परत्रापि विविधैः ॥५५॥

इतीन्द्रो लेखायामलिखदथ तां कैशिकविभुः

गृहीत्वा हस्ताभ्यां शिरसि धृतवाचम्रवदनः ।

परस्ताच्छ्रीकृष्णं त्वनयदचलम्ब्यात्मकरतः

गृहस्यान्तर्नानाविधमहितभूषाविलसितम् ॥५६॥

प्रवेश्यार्हैः खाद्यैर्मधुररसपेयादिभिरलं

बहूकारैः कृष्णं सवलमयमानच कुतुकी ।

सुसन्तुष्टः कृष्णस्सुखमवसदस्यां निशि गृहे

तदीये भूपास्ते विकलमतयो भीष्मकपुरे ॥५७॥

उपेतं श्रीकृष्णं गरुडसहितं यादववलैः

अशेषैः कन्यार्थे विफलमतयस्स्वात्मसु नृपाः ।

निशायां तस्यां ते विविधविधिपर्याकुलहृदः

विधेयं सम्मन्व्य व्यवसितुमचेष्टन्त सकलाः ॥५८॥

ततो भुक्त्वा भूपास्त्वरितहृदया मन्त्रणविधौ

सभां जग्मुस्सर्वे समगधनृपा भीष्मकविभोः ।

विनिर्णेतुं कार्यं विविधमतयो विष्टरगताः

ततोऽवोचद्भूपान्मगधपतिरुच्चैस्स्वरयुतः ॥५९॥

अये! भूपास्सर्वे शृणुत मम वाक्यानि मत्तितः

ब्रवीमीह प्राज्ञा विमृशत विधे यंतु परतः ।

असौ यः कृष्णाख्यो भवति वसुदेवस्य तनयः

स कन्यार्थे प्राप्तो गरुडसहितः कुण्डिनपुरम् ॥६०॥

तदागत्या दोषो भवति नृपतीनामिह परः

यतो विष्णुस्साक्षात्स तु गरुडसाखेन च नृपाः ।

समायातः कन्या यदि तु वृणुयादन्यमिह सा

यतेतास्याः प्राप्तौ सुदृढमथ कृष्णस्स्ववलतः ॥६१॥

पुरा त्वेकाम्भोधाविह जगति मग्नां किल घरां

अशेषां पाताले हरिरुदघरतां किटिवपुः ।

गृहीत्वा दंप्ट्रान्ते लघुतरमिव च्छत्रमसितं

महावीर्यं दृप्तं तृणमिव हिरण्याक्षमवधीत् ॥६२॥

वरत्राताद्वातुस्सुरनरमुखप्राणिनिवहैः

अवध्यत्वं लोके समुपगतवन्तं सुतपसा ।

नृसिंहात्मा वक्षो निशितनखराग्रैर्विदलयन्

महोदग्रं रक्षःप्रभुवरमटनूरुक्कनकशिपुम् ॥६३॥

श्रुतं यन्नमैव त्रिभुवनगतं प्राणिनिवहं

महत्या भीत्याऽरुरुवदसुषु मृत्योरिव कथा ।

तमन्वर्थाभिरुख्यं त्रिभुवनपतिं रावणमसौ

जघान श्रीरामशिशुशरगणैस्सङ्गरमुखे ॥६४॥

दशग्रीवं कृत्वा तृणवदधिकक्षं चरितवान्

जलध्यन्तर्वीर्योद्धतिदृतरिपुर्द्वैहयपतिः ।

हतो रामेणायं शितपरशुना च्छिन्नसुभुजा-

सहस्रशःखीव प्रथितजमदग्नेस्तनुभुवा ॥६५॥

द्विजच्छद्माखर्वः क्रतुगतवलिं धर्मिगमयं
 धरां याचिन्वाल्पां पदयुगत आक्रम्य सकलाम् ।
 तृतीयं तत्क्षिप्त्वा शिरशि निगृहीतं ह्युपततो
 व्यधात्पातालस्थं कृतकमतिराच्याव्य भगवान् ॥६६॥
 पुरा घोरान्वाजिप्वसुम्बरसङ्घं निहतवान्
 वरैर्दंसं तत्तारकमयमुखास्वष्टमुजवान् ।
 चतुर्बाहुर्वासन्मारुढमधितिष्ठन्धृत्शित-
 स्वचक्राद्यैरत्यद्भुततममहस्वी स्वमहसा ॥६७॥
 स्तनन्धयेवायं शकुनिशकटारिष्टयमल-
 प्रलम्बादीन्वालये वृषभदनुजं केशिनमपि ।
 महावीर्यं प्राहन्वलिनमपि कंसं गजमुखान्
 पदातिर्बाहुभ्यां विदित्तमपरं वृत्तमपि वः ॥६८॥
 तथानैकच्छद्माकृतिभृदतुलाद्योगवल्लत-
 स्त्वकार्षीं द्विधात्माऽद्भुतकृतिततिं विश्वनिवहे ।
 ततो मन्ये गोपाकृतिधृदधुना कृष्ण इति य-
 स्स नूनं श्रीविष्णुर्गरुडवहनेनापि भवति ॥६९॥
 पदातिरेवाजिप्वभिमुखमवस्थातुमशकन्
 न के वा वीराभ्यास्स्युरिह ! गरुडस्थस्य तु कथम् ।
 स च श्रीकन्यार्थं सवल इह यस्येत्स्ववलतो
 न तिष्ठेत्को वापीत्यभिनतमिदं मे नृपतयः ॥७०॥
 विसृश्यान्तर्गढं त्रिवह नु करणीयं किमिति नः
 विनिर्णयं सर्वैर्नयसरणिमाश्रित्य सुदृढम् ।

जरासन्धस्येत्यं विषमगिर आकर्ष्य समितौ
 सुनीथः प्रोवाच प्रभुगदितमेव प्रवलयन् ॥७१॥
 विभूक्तं तत्सम्यङ्नययुतमिह प्राङ्मखिलैः
 कृतं यद्गोमन्ते सुरनरवराशकथमतुलम् ।
 महत्कर्मोभाभ्यां हलमुन्मलचक्रानलशिखा-
 वितत्याऽस्मत्सेनानिवहदहनं त्वद्भुततमम् ॥७२॥
 अधिष्ठायेदानीं प्रवलयरुडं चेद्द्वरिरसौ
 प्रयुञ्ज्याच्चक्राग्निं क इह समरे स्थास्यति पुमान् ।
 यदागत्यां पक्षद्वितयमरुदुद्धूततनवो
 निषण्णा उत्पातादिव निपतितास्तस्य च कथम् ॥७३॥
 यदीयं चेत्कन्या नृपतिमितरं त्वत्त वृणुयात्
 तदानीं स्याद्युद्धं महदिह समेषां तु हरिणा ।
 स कन्यार्थ्यायातस्वयमिह वृतेर्व्यञ्जनवशात्
 नृपाणां दोषोऽयं तदुपगमनादागत इति ॥७४॥
 करुषेशस्तूचे रदनवदनस्तत्र समितौ
 सुनीथेनोक्तं यन्मगधपतिना चाल वचनम् ।
 पुरैतद्युक्तं मे प्रतिफलति किन्त्वाग्रहदृशा
 जिगीषुत्वाद्द्वेषादपि च नतु वच्मीह विषमम् ॥७५॥
 परन्तु स्मृत्यर्थं किमपि भवतां वच्मि शृणुत
 प्रभूत्तसाः कृष्णागमनमिह नाश्चर्यजनकम् ।
 गुणो वा दोषो वा क इह तु भवेत्कस्य च नतौ
 यथाऽऽयातास्सर्वे वयमिह तथा सोऽप्युपगतः ॥७६॥

यथा कन्याहेतोर्वयमुपगताःसोऽपि च तथा
 वृणीते सा भूपं यमिह स भवेत्तत्पतिरयम् ।
 कुतो युध्येत्केन स्वयमिह वृतौ धर्मविधुरः
 प्रसक्तिः का योद्ध्युं भवति किल कस्यापि च नृपाः ॥
 वयं यद्गोमन्तं शिखरिणमवारुन्धम सकलाः
 कृतैक्याः को दोषो रणकृत इह स्याद्विभुवराः ।
 स्वमोहार्थं कंसो वनमधिवसन्तौ बलहरी
 महावीरौ हन्तुं निजनगरमानाययदिमौ ॥७८॥
 जिघांसुस्तौ द्वारे वलिकुवलयपीडकरिणं
 न्यधात्तं हत्वा श्रीहरिरविशदन्तस्थलमसौ ।
 ततो मल्लौ रङ्गे निजभुजबलात्तौ विनिहता-
 वुभाभ्यां तं कंसं परुषवचसं श्रीहरिरहन् ॥७९॥
 वयं कंसाघातप्रतिकृतिपरास्तन्निहतये
 त्ववारुन्धमानीकैर्बहुभिरखिला यादवपुरीम् ।
 बलाधिवयं दृष्ट्वा गुरुभयभराक्रान्तहृदयौ
 स्वगुप्त्यै गोमन्तं ययतुरिह चारुन्धम सहसा ॥८०॥
 वनस्थानां दावानलनिहतिशिक्षां समुचितां
 अभिप्रेत्य क्षिप्त्वा ज्वलनमदहामाद्रिममितः ।
 पदातिभ्यां युद्धं समुचितमनीकव्रजयुजां
 नृपाणां नैवेति प्रथननयगाश्चापि विभवः ॥८१॥
 निपत्याद्रेःशृङ्गाद्भवदहवनभीतौ रणतले
 स्वरञ्जार्थं वीरौ प्रतियुयुधतुर्बाहुबलतः ।

निजैश्शस्त्रैर्दग्ध्वा सकलमपि नस्सैन्यनिवहं

कलिं नशंसन्तौ विजयपथगौ वैष्णवबलात् ॥८२॥

तयोर्वाऽस्माकं वा कृतनिकृतिनिर्यातनपरे

रणे कस्माद्दोषो मिथ इह भवेद्द्रूप्य इह कः ।

स दोषः क्षात्रस्यैव हि निकृतिधर्माश्रयतया

भवेद्द्रूप्यः को वा न भवति कया वापि विधया ॥८३॥

इदानीं श्रीकृष्णो गमयितुमयं वैष्णववपुः

निजं तथ्यं तन्नो गरुडसहितोऽभ्यागत इह ।

प्रयस्यामः प्रीतिं जनयितुमलं तस्य विविधैः

उपायैः कृष्णश्श्रीहरिरिति तु नूनं स भगवान् ॥८४॥

वहेदन्यं कं वा गरुड इह वेदत्रयतनुः

न चेन्द्रादीन्वापि क्षितिगतनृपाणां कनु कथा ।

महातेजास्सर्वाप्रतिहतमहावीर्यवलवान्

निहन्ता सर्वेषामपि निजरिपूणां स्वबलतः ॥८५॥

युयुत्सुश्श्रीकृष्णो न समुपगतः कुण्डिनपुरं

स कन्यार्थे प्रीत्यै वयमिव समभ्यागत इह ।

कथं युद्धं यच्छेद्वरणमहधर्मं परिहरन्

मनुष्याणां लोके स किल पुरुषेन्द्रोऽप्रकृतियुक् ॥८६॥

अमर्त्यानां लोके भवति पुरुषोत्तंस उदितः

स कर्त्ता लोकानां प्रणतजनपीडापहृदयम् ।

न चेर्ष्यामात्सर्याद्युपहतमतिर्बालिशमतिः

नच स्तब्धो नार्तो न कृश उरुशक्तिस्स भगवान् ॥८७॥

क वा याने कृष्णो विविधनिजहेतित्रजयुतो

द्विषां हृत्सै यायान्नपरवलसाह्यं स लषति ।

त्वयं शक्तो लोकानपि च सकलान् हर्तुमपि वा

समुद्धर्तुं सर्वेश्वर इह परात्मा स भगवान् ॥८८॥

इदानीं श्रीकन्यावरणमहसन्दर्शनकृते

सनायातः प्रीत्यै न तु समितये यादववलैः ।

अशेषैस्सैरैरपि स भगवांस्तन्मुद् इह

प्रयस्यामस्त्वर्ध्याचमनमुखनानार्हणगणैः ॥८९॥

समाधायैवं तं विगतभयभाराः कुशलिनो

वयं सर्वे वर्तामह इति तु मे भाति हृदये ।

गिरो दन्तास्यस्वोचितनयगताश्शाल्वनृपतिः

निशग्योचे हृष्ट्या स्वमतिमथ तास्साध्वनुनयन् ॥९०॥

न नो भीतिर्भाव्या जहिम इह शस्त्राणि विविधा-

न्यये निन्दाऽऽत्मीये बल इतरशक्तेर्नुतिरपि ।

समर्हा क्षत्राणां न भवति च धर्मोऽपि महतां

कुलेषूद्भूतानां न मतिरधमोदेति हि नृपाः ॥९१॥

अहं जाने कृष्णं क्षितितलगतं विष्णुमवनी-

भरोद्भृत्यै कंसाद्यखिलनृपसंहारमुखतः ।

उदीतं देवक्या उदरत इमं लोकमवितुं

वयं दग्धास्यामेत्यपि तदुरुचक्राग्निमुखतः ॥९२॥

समायाते काले भवति मनुजायुक्षय इला-

तले नाकाले स्याद्भूतसमयको जीवति न वा ।

तपोहानिं ज्ञात्वा स किल भगवानेव सकलान्
 निहन्यात्तत्सत्त्वे बलिमिव तु तं जीवयति हि ॥९३॥
 इमां यो निर्णीतिं मनसि तु निघत्ते स तु पुमान्
 विभीयान्नो कस्मादपि जगति नित्यात्मधिषणः ।
 कदा वातोऽस्माकं समितिगतचर्चा त्वनुचिता
 न कृष्णो योद्धुं नोऽभ्युपगत इदानीमिह नृपाः ॥९४॥
 वृणीतेयं कन्या नृपतिमिह सा तत्पतिरसौ
 प्रसक्तिः का वाजेरिह भवतु तत्प्रीतिरमला ।
 धृवास्माभिस्साध्या समुचितसमर्हादिविधिभिः
 समीचीनं प्रोचे रदनवदनो मे मतमिदम् ॥९५॥
 इति श्रुत्वा वाचो बहुविधगतीस्तत्तदुदिताः
 परं भीतः प्रोचे सपदि समितौ भीष्मकविभुः ।
 सुतो मे सन्दृतो निजभुजबलेन त्वतितरां
 कदा वा श्रीकृष्णं हृदि न सहते किं नु विदधे ॥९६॥
 रणोत्साही नित्यं सततदुरहङ्कारविषयः
 विभीयान्नो कस्मादपि जगति कर्तव्यमिह किम् ।
 हियेत श्रीकृष्णप्रबलभुजवीर्येण स तुरं
 घटेतास्माद्धीप्सो रण इह न जीवेन्मम सुतः ॥९७॥
 उदासे कन्वार्थे किमु भगवता योधनपरं
 सुतं ज्येष्ठं किं वा भुजबलमदोन्मत्त इह तम् ।
 विजानीयात्साक्षाद्धरिभखिललोकावलिविभुं
 महामन्दः कृष्णं कथमिह स जीवेद्युधि सुतः ॥९८॥

न जीवन्मे सूनुर्हरिकररथाङ्गानलशिखा-

विनिर्दग्धो भस्मीकृतनिजवपुस्संयुगगतः ।

महावीरस्साक्षाद्दिनकरवितीर्णात्मरथगः

शृगालस्तच्चक्रानलहतनिजासुर्न किमभूत् ॥१९॥

गवां संरक्षार्थं नगमुदधरत्कन्दुकमिव-

स्वपाण्यग्रेणायं तदनु मघवोपेन्द्रपदवीम् ।

अदाद्दिव्यैस्सिक्वाऽमृतपरिमलद्रव्यनिवहैः

गवेन्द्रत्वं गावस्स्तुतनिजपयोभिस्तु हरये ॥१००॥

वसन्तं कालिन्ध्यामतिखरगरं कालियमहिं

फणानृत्यैर्गाढं व्यथितसकलाङ्गं विरचयन् ।

दमित्वा पातालं त्वनयदपि केश्यादिहननं

स्मरत्त्वान्तं सीदत्यपि च मम गोमन्तसमरम् ॥१०१॥

गुरोस्सूनुं वैवस्वतजगत आनीय बलतोऽ-

दिशत्तस्मै लोकोत्तरकृतिततिं तस्य वितताम् ।

स्मरत्सीदत्यन्तःकरणमिह मे मानव इह

प्रपञ्चे नो तुल्यो भवति भगवानेव स हरिः ॥१०२॥

महावीर्यं कृष्णं विविधविधिभिस्सान्त्वनपरैः

प्रसाद्याहं पश्चात्तनुम इति निश्चित्य स नृपः ।

कथञ्चित्तां रत्रिं बहुविधविचारैरगमयत्

प्रबुद्धः प्रत्यूषे स्तुतिशुभ्रवैरास्त सदने ॥१०३॥

नृपास्ते ते त्वासन् स्वकविमलविश्रान्तिभवने-

ष्वथोपेता भूपा जगदुरिह वैदर्भनगरात् ।

मिथश्श्रीमत्कृष्णाभिषवसमुदन्तं तदहनि

प्रवर्त्य वैदर्भे ध्रुवमिति तदीशेन कलितम् ॥१०४॥

निशम्यैके भूपास्तुतुषुरपरे दीनवदनाः

उदासीनाश्चान्ये त्रितयगतयस्तेऽखिलनृपाः ।

ततो दृष्ट्वा भेदं मिथ इह नृपाणां विकलहृत्

भयोद्विग्नो भूपत्रजमुपययौ भीष्मकविभुः ॥१०५॥

व्यतिक्रान्तिं राज्ञस्स्वयमिह कृतां कैशिकविभोः

समीक्ष्यान्तर्भीतो नृपतिगणभेदं च कलयन् ।

अगातान्भूपालान्प्रति कलयुतुं सान्त्ववचनैः

भवेत्क्षान्नो घर्मसततमसिधारात्रतसमः ॥१०३॥

विदर्भायामिन्द्रप्रहितसुरदूता उपययुः

समीपं प्रत्यूषे शिरसि कृतलेखा मघवतः ।

अवोचुश्शक्राज्ञां कथमपि च तं कैशिकविभुं

हरिं राजेन्द्रत्वे सुनुत नृपसाध्यो विधिरयम् ॥१०७॥

सुरैर्नानुष्ठेयो विधिरयमतश्शिष्म इह वां

अशेषैर्भूपालैस्सह मदनुशास्तेरिह दिने ।

इमां चेदाज्ञां नो न चरति नृपः कोऽपि विमतिः

स शिक्ष्यस्स्यादेषा मदनुमतिरित्याह मघवा ॥१०८॥

इति सुरपतिलेखां कृष्णपट्टाभिषेके

तदनुचरवितीर्णां कैशिकोऽगाद्गृहीत्वा ।

नृपतिवरसमाजं कुण्डिनस्थं प्रमोदात्

उपनयितुमशेषान्भूपतीन् सम्प्रबोध्य ॥१०९॥

आत्रेयान्वयसिन्धुकौस्तुभसुधीलक्ष्मीनृसिंहात्मजो
 यश्श्रीपुत्र्य उमामहेश्वरकृती फण्यम्बिकागर्भजः ।
 तद्विद्वत्कविसार्वभौमरचिते वाणीकृपाढ्ये महा-
 काव्येऽयं दशमस्सुकृष्णविजये सर्गो गतः पूर्णताम् ॥११०॥

इति श्रीविद्वत्कविसार्वभौमीये श्रीवीरकृष्णविजयमहाकाव्ये राम-
 यमुनाकर्षण श्रीरुक्मिणीस्वयंवरगमन श्रीराजेन्द्रपदवी-
 पट्टाभिषेकानुसन्धानवर्णनं नाम दशमस्सर्गः ।
 श्रीकृष्णभगवदर्पितो विजयताम् ॥

श्रीवीरकृष्णविजयमहाकाव्ये ।

एकादशस्सर्गः ।

अथोषसि स कैशिकस्सुरपतेर्नयन् शासनं
 विलिख्य शुभपत्रके पुरमुपाययौ कुण्डिनम् ।
 हरेरभिषवाय तान्नरपतीन्प्रबोध्य स्वयं
 समाह्वयितुमादरात्सदसि भीष्मकस्य स्थितान् ॥१॥
 उवाच स ततो नृपाश्शृणुत देवराट्छासनं
 चराचरजगत्पतिं सुनुत कृष्णमार्या नृपाः ।
 नृपेन्द्रपद इन्दिरारमणमत्र सिंहासने
 महोत्सवपुरस्सरं मणिमये मया प्रेषिते ॥२॥
 कुबेरनिधिसम्भवेर्द्युघटितैर्घटैरष्टभिः
 सुवर्णमणिमौक्तिकौषधिसुगन्धमिश्रै रसैः ।
 अमर्त्यजगतीगतै रुषसि सिञ्चतात्युत्सुकाः
 नृपेन्द्रपद ईश्वरं त्रिजगतां हरिं भूपकाः ॥३॥
 धराभरनिवृत्तये कृतकगोपवेषं हरिं
 न तर्कयत मानुषं भवत वीजवैरा नृपाः ।
 नृपेन्द्रपदसेचनः प्रकृतिशून्यतायास्तु नः
 प्रशिष्य इह वो वयं भवत भूतिभोगाश्रयाः ॥४॥
 यदि त्वतिचरेदिदं मदनुशासनं को नु वा
 नृपस्स वधमाप्नुयात्कृतकधीरघात्मा जडः ।

स्वयंवरपदं नृपा विरहितं विधातुं पुनः

वसन्तु मगधेशचेद्यधिपरुक्मिशाल्वा इह ॥५॥

दिवो निघिघटाभिषेचनमिहाद्भुजं वीक्ष्य नो

ध्रुवं कलुषसंक्षयो भवति नो भयं श्रीहरेः ।

विधत्त हृदयं मया विदितमस्य तत्त्वेन यत्

मुदे स पुनरागतो न तु युधे विशुद्धात्मवान् ॥६॥

क्रथेन सहजेन मेऽतिथिमुपस्थितं श्रीहरिं

समर्हयितुमादरादिदमुपास्व सिंहासनम् ।

दिशाम्यखिलराज्यमप्यनुगृहाण वैदर्भकं

पुरं परिकरैस्सहेत्युदितमाढ्यभवत्या यदा ॥७॥

तदाऽनुचर ऊचिवाङ्गगतो दिदौकःपतेः

न चासनमधिष्ठितं समुचितं त्वया श्रीहरेः ।

इदं मणिमयं शचीपतिसमर्प्यमाणं दिश

क्रथेति गगानाम्हासनमथ त्ववातारयत् ॥८॥

न वैरमयि दृश्यते भगवतो भवत्स्वन्ततो

बृहद्रथसुतेऽपि वा न भयमर्हमस्मात्तु वः ।

इतीरयति कैशिके मघवशापभीते मिथो

विधेयमननातुरे नृपगणे नभोवागभूत् ॥९॥

अये शृणुत भूपका अनुचरोऽस्मि चित्राङ्गदः

मघोन इह शासनं चरत कैशिकोक्तं यथा ।

त्रिलोक्यधिपतिः प्रजावनविधौ भवद्भद्रदृक्

प्रशास्ति हरिणा समं न तु विरुन्ध सन्धत्त च ॥१०॥

हरिस्तु भुवि कृष्ण इत्यवततार नाम्ना स्वयं
 न जय्य इह देवदानवमुखैर्नृणां का कथा ।
 षडाननसहायिना त्रिणयनेन वाऽऽयोधने
 द्विषां ल्यहुताशनः प्रणतसर्वपीडापहृद् ॥११॥
 विधाय परमां मुदं विविधसंविधानोत्तरैः
 स्वराष्ट्रसुखिनो भवन्त्वनिशमङ्ग भूपालकाः ।
 नृणां तु भुवि देवता नृपतयस्तदीशास्सुराः
 तदीश उदितो वृषा तदधिपस्तु विष्णुस्समृतः ॥१२॥
 स कृष्ण इह भूतले सकललोकसम्राट् स्वयं
 नृपेन्द्रपदसेचनं क इह तस्य नाकाक्षते ।
 न नोऽधिकृतिरस्ति भूपतिपदाभिषेके नृपाः
 प्रशिष्म इह वस्ततो व्रजत सिञ्चत प्रीतिदाः ॥१३॥
 क्रथेन सह कैशिकेन च विमृश्य कार्यं चर-
 न्वरं हरिसमर्पितामिह सुदक्षिणां गृह्णताम् ।
 स्वयंवरणमण्डपं पुनुरुपेत चानन्दिनो
 न चातिचरतानुशासनमितीन्द्र आह स्वयम् ॥१४॥
 इतीन्द्रचरभाषणं गगनतो निशम्यादरात्
 उपेत्य मगधाधिपानुमतिमप्यशेषा नृपाः ।
 विहाय चतुरस्तु तान्निजबलैर्युतास्ते ययुः
 विदर्भनगरीं मुदाऽद्भुतमहामहेक्षातुराः ॥१५॥
 स भीष्मकनृपोऽप्यलं स्वसुतकृत्यतप्यन्मनाः
 कथञ्चन बलान्वितोऽभ्युपययौ विदर्भा पुरीम् ।

स कैशिकविमुर्तयाननुगतो मुदाऽवीविशत्
 हरेर्निलयमात्ननस्सुरसभाप्रभाभासुरम् ॥ १६ ॥
 सुविस्मितहृदो नृपा ददृशुरादराद्दूरतः
 विशिष्टहरिलक्षणोल्लसितमासनं तद्धरेः ।
 विचित्रविलसन्महामणिविनिर्मितं विश्वतः
 सुवर्गघटितं सुभूषितममर्त्यभूषोत्तरैः ॥ १७ ॥
 सुरद्रुसुमदामभिस्सुरभयत्समस्मा दिशः
 चतुर्दिशमलंकृतं ध्वजपताकिकाचित्रकैः ।
 समाह्वयदिव प्रभाविततिभिस्सुरानुच्चकैः
 हरेरभिषवोत्सवे गगनचुम्बिनीभिर्भृशम् ॥ १८ ॥
 अनर्त्यगणशिल्पिना निजमतिप्रसारावधि
 प्रयस्य हृदि निर्मितं विविधशिल्पकल्पान्वितम् ।
 अशेषजगदीश्वरासनसनर्हभूषोज्ज्वलं
 जगत्त्रितयराजकासनविलक्षणप्रक्रियम् ॥ १९ ॥
 विमानवरवासिनो नभसि दिव्यसिंहासनं
 चतुर्दिशमथाक्रमन्नुपरि संस्थिता विश्वतः ।
 सुरास्सुरपतिस्स्वयं प्रकटितात्ममूर्तिर्लस-
 द्विमानमधिरुद्ध सप्रसृतनेत्रसाहस्रकः ॥ २० ॥
 तथाप्सरस ऊर्वशीप्रभृतयश्च विद्याधराः
 महर्षिगणकिन्नरप्रभृतयो नभोमध्यगाः ।
 जगुश्च नुनवुर्हरेर्गुणकथानुसन्धायिनः
 स्त्रियश्च ननृतुर्मुदा द्युगतदुन्दुभिध्वानकैः ॥ २१ ॥

दिशां पतय उत्सुका निजदिशागतास्तुष्टुवुः

जगुश्च हरिसत्कथा अथ सुगन्धचूर्णं सुराः ।

स्वपञ्चतरुमूलसत्फलदल्पसूनत्वचां

हरेरिशरसि मङ्गलं मुदितचेतसोऽवाकिरन् ॥२२॥

निशम्य तुमुलध्वनिं नभसि विस्मितस्वान्तकाः

प्रफुल्लनयना नृपाः प्रविशिशुम्सभां श्रीहरेः ।

प्रवेश्य दृतिपूर्वकं निखिलराजकाभ्यागमं

जगाद हरये स्वयं सविनयं मुदा कैशिकः ॥२३॥

ततस्सकलमङ्गलोपहितमूर्तिमान्माधवः

महाभिषवमण्डपं सतु विवेश सम्भूषितम् ।

तदा गगनतोऽम्बुदा इव निधिप्रभूता घटाः

ववर्षुरमृतं हरेरिशरशि कण्ठनद्धांऽशुकाः ॥२४॥

सकाञ्चनमणित्रजं विविधगन्धचूर्णान्वितं

सदिव्यकुसुमत्रजं सकल्पूतपाथोयुतम् ।

नदत्सु दिवि दुग्धुभिष्वमरपाणितालैस्समं

जयध्वनिषु गीतकैस्सह चरत्सु दिव्येष्वलम् ॥२५॥

ततो विधिपुरस्सरं मुनिगणार्षमन्त्रत्रजैः

नृपाश्च सुषुवुर्हरिं विविधसिन्धुमुख्याम्बुभिः ।

अधामरविभूषणैरलमकार्षुरीशं मुदा

सुराम्बरसुमस्रगावलिमुगन्धलेपादिभिः ॥२६॥

नृपानुमतितो हरिर्विविधमङ्गलालङ्कृतोऽ-

ध्यतिष्ठदथ मङ्गलैर्मनुभिरैन्द्रभद्रासनम् ।

रराज नितरां तदासनमधिष्ठितेश्श्रीहरेः

सुमेरुशिखरं यथाऽहनि तु मध्यमे भानुगम् ॥२७॥

हरेरुरसि या रमा त्रिभुवनैकसाम्राज्यगा

वसत्यनिशमादराद्भुवि सुदर्शयन्ती नृणाम् ।

स्वरूपमधुना बभौ नृपपतेरुपेन्द्रस्य सा

वितत्य सकलाङ्गसंहतिमलंकृतामासने ॥२८॥

विचित्रमणिमण्डलस्थगितहेमसिंहासन-

स्थितं सुकनकांशुकावृतममर्त्यभूषान्वितम् ।

महाभिषववर्धितस्वमहसा महाभासुरं

महेन्द्रमणिविग्रहं कमपि चिन्तयन्त्यऽद्भुतम् ॥२९॥

विचित्रविविधोपलद्युतिमहेन्द्रचापप्रभं

दुकूलतटिदञ्चितं द्युसुमदामगन्धान्वितम् ।

अशेषजगतीजनावनकृतेऽर्थदिव्यामृत-

प्रवर्षुकमिलाभ्वुदं मनुम इन्द्रनीलाकृतिम् ॥३०॥

महेन्द्रमणिपीठिकानिहितपादयुगलं हरेः

रसालनवपल्लवप्रभमशेषधामास्पदम् ।

विनम्रनृपमण्डलीमकुटरत्नचित्रप्रभा-

पटावृतमिव प्रभात्यखिलकामितार्थान्दिशत् ॥३१॥

त्रिविष्टपततिं बलित्रितयतो निजान्तर्गतां

प्रशंसदुदरं हरेरमरगन्धमालाञ्चितम् ।

उरस्थलगातां रमामुचितमञ्चतीवादरात्

विलम्बिमणिदामभिर्गलतलाद्विभात्युच्चकैः ॥३२॥

सुवर्णमणिकङ्कणद्वयविराजमानं हरेः

करद्वयमरातिभीकरमुपाश्रिताभीकरम् ।

निजांसलसदङ्गदद्वितयतोऽङ्गदत्वं स्वकं

व्यनक्ति सकलात्मनामिव जगत्सु विभ्राजते ॥३३॥

पुरातनवधूत्वभाग्विरहिता चिराद्बलभं

हरिं पुनरुपासितुं समभिषिक्तमभ्यागता ।

गलं पृथुलमौक्तिकत्रजनिबद्धहारात्मना

विहाय हरमादरादुपजुगूह गङ्गा तदा ॥३४॥

हरेर्वदनमिन्दिरासदनताश्रयात्पद्मतां

बहस्मितसुचन्द्रिकाप्रसरणैश्च पूर्णेन्दुताम् ।

व्यनक्ति नयनोद्गिरद्रससुधाभिवृष्ट्या जग-

त्कुटुम्बगतसौहृदं विविधमङ्गलाघायकम् ॥३५॥

विराजति शिरो हरेर्विधरत्नराजिस्फुर-

त्किरीटसुपरिष्कृतं विततनीललोलालकम् ।

दिशो दश विभासयद्विष्टमरप्रभापुञ्जतः

समाय परमात्मसन्मह इह स्फुटं व्यञ्जयत् ॥३६॥

नराकृतिधरः खगत्रजपतिस्थितो दक्षिणं

स पार्श्वमुपयन् स्थितौ क्रथसुकैशिकौ वामकम् ।

तथा महितयादवप्रवरवीरवारा हरेः

निषेदुरमलासने समुचितात्मसेवाजुषः ॥३७॥

उपेन्द्रपदसेचितो मधवता गवेन्द्रत्वभाक्

गवाभिषवणेन यस्स्वयमशेषलोकाधिपः ।

रवीन्दुकुलजन्मनां महिततेजसामग्रतः

स्वधर्मपरिरक्षिणां सुमहतां नृपाणामिह ॥४९॥

स्वयंवरणमण्डपं विविधभूषणालंकृतं

विशिष्टवहुविष्टरत्रजपरिष्कृतं विस्तृतम् ।

त्वदात्मजविनिर्मितं रुचिरचित्रकैश्चित्रितं

न वेत्ति तु भवान्कथं न्विति महान्निह मे संशयः ॥५०॥

रवीन्द्रनलतेजसः प्रथितपूतवंश्यान्नृपान्

स्वयंवरसमागतानतिथिधर्मतस्त्वं विभो ।

विशिष्य दृत्वानसि स्वबलसंयुतानर्चयन्

विभर्दमपि सैन्यजं कथमवेहि नो सर्वतः ॥५१॥

विषादमपि सैन्यसङ्घटनजं न जानासि किं

सुतस्य तव चेष्टितं महदिदं कथं वा विभो ।

मदागमनमेव ते हृदि न रोचते प्रायश-

स्त्वपात्रमिति मां विदन्न दृतवांस्त्वमातिथ्यतः ॥५२॥

विहाय दिश मां सुतां परवराय पात्राय ते

मदागमनदोषतः किमिति कन्यकां नो दिशेः ।

जडो यदि तु कन्यकोद्ग्रहनविघ्नकारी भवेत्

स घोरनरके सुपच्यत इति स्म मन्वादयः ॥५३॥

विवेश न ततस्स्वयंवरणरङ्गमध्ये तवाऽ-

कृतातिथिसमादरं गृहमवेत्य लज्जान्वितः ।

नृपेन्द्रपदभागहं परिभवासहिष्णुर्भृशं

विदर्भनगरीसुपागममिमां स्वविश्रान्तये ॥५४॥

स्ववेश्मनि तु कैशिकः पुनरिहातिथेयो मुदा
 समग्रमकरोत्समादरणपूर्वकातिथ्यकम् ।
 पुरा गरुडकेशवाविव महेन्द्रपुर्यां सुखं
 समूषिव कृतादरौ क्रथसुकैशिकाभ्यां विभो ॥५५॥
 इति स्ववचनाशनिव्रजनिपातनैर्मर्शः
 तुदत्यलमथोक्षजे व्यथितमानसो भीष्मकः ।
 विनीतमृदुवाक्सुधास्रवणतः क्रुधाग्निं हरेः
 शनैश्शमयुतुं ततः पुनरुवाच नम्राननः ॥५६॥
 प्रसीद जगदीश्वर प्रणतलोकरक्षाकर
 प्रसीद भगवन्प्रभो जडमविद्ययाच्छादितम् ।
 प्रपन्नमव मां दिशन्विमलबोधचक्षुर्हरे
 कथं पिशितचक्षुषो वयमवेम ईशं नराः ॥५७॥
 सुसम्यगविमृश्य यत्क्रियत ईश कार्यं जनैः
 न सिध्यति हि तद्धरे शरणमेभ्यतस्त्वामिह ।
 अवाखिलशरण्य माममलदृष्टिदो मत्क्रियाः
 समास्सफलयन् भवच्छरणगामिनो नो भयम् ॥५८॥
 विधेयमधुना मया हृदि विनिश्चितं वच्मि ते
 स्वयंवरविधानतो न तु दिशामि मत्कन्यकाम् ।
 प्रसीद भगवन्नमारमण रोषगामीह मा
 भवाव कृपया श्रितं शरणगामिनं मां विभो ॥५९॥
 इति ब्रुवति भीष्मके पुनरुवाच कृष्णो हसन्
 सुतावितरणे व्रजेत्क इह नेतृतां ते विभो ।

न वक्तुमुचितं सुतां प्रदिश मेति देहीत्यहं

न वच्मि तनया स्वता तव पितुः परे के वयम् ॥६०॥

परन्त्वह ममान्वये सुभगरुक्मिणीदिव्यता

निमित्तमिति विद्धि भो तदपि वच्मि शृण्वञ्जसा ।

शुमेरुशिखरे पुराऽभरधरावतारंऽशतो-

रमां पुरत आदिशद्भुवि भवेति भर्ता हरिः ॥६१॥

नृणां जगति कुण्डिने नगर इन्दिरे भीष्मक-

प्रभुप्रियवधूदरे जनिमिहीत्यशात्तां तदा ।

अतोऽकृतकमत्र ते नृप वदामि वाक्यं स्वयं

निशम्य नितरां विमृश्य च विधेहि युक्तं क्रियाम् ॥६२॥

सुता तव तु रुक्मिणी न रमणी किल प्राकृता

रमैव विधिवाक्यतोऽजनि निमित्ततो वा कुतः ।

स्वयंवरविधेरियं त्वनुचिता नृपाणां विभो

प्रदातुमुचितार्हं ते नृपवराय कस्मै च न ॥६३॥

व्यवस्थितिरियं स्वयंवरविधानतस्तां श्रियम्

न देहि दिश तत्सदृश्रुणिन एकभूपालिने ।

स्वयंवरविधिं श्रियःप्रतिनिहन्तुमिन्द्राज्ञया

खगाधिपतिरागतो महमहं दिदृक्षुश्च ताम् ॥६४॥

त्वदीयविषयं यदाऽभ्युपगतोऽस्मि सौम्यात्मना

तदैव तु मयाऽखिलं कलुषमत्र सोढं विभो ।

नयामि सबलः कदाचन युधे निहन्तुं रिपून्

परं गरुडगश्शितायुधयुतो व्रजाम्याजये ॥६५॥

अतस्सबलमत्समागतिरियं क्षमां वक्ति ते

कथं नु कलुषं वसेद्दृदि नृपालकास्मादृशः ।

सुसत्त्वयुजि धर्मविद्यपि सुवंशजे त्वादृशे

कथं नु कलुषं वसेत्सततसूनृताभाषिणि ॥६६॥

पिता मम तु मान्यतां व्रजति सन्ततं भूपते

तदीयवयसा समस्त्वमपि मान्य एवासि नः ।

पुरीमव निजां सुखं नृपविलोकय क्षत्रियान्

पितेव कलुषं वसेत्कुपुरुषेषु शूरेषु नो ॥६७॥

सुतेष्विव तु वर्तनं पितुरशेषलोकेषु मे

सदापि सहजं विभो न कलुषं कदा वा वसेत् ।

स्वधर्मविमुखेषु तत्समयः सङ्गतं शिक्षया

निवर्तत इहात्मनस्त्विति तु विद्धि तन्न स्थिरम् ॥६८॥

क्रथोऽयमथ कैशिकोऽप्यतिथिधर्मनिर्वाहणे

स्वराज्यमखिलं च मे व्यतरतां ततः पूर्वजाः ।

दशापि च दिवं गता अपि परे व्रजेयुर्दश-

त्रिमौ सुचिरभोगिनाविह परां ततो निर्वृतिम् ॥६९॥

नृपा मदभिषेचने य इह सङ्गता मोदतः

क्रमेण समयस्य ते दिवमवाप्नुयुः पुण्यतः ।

अशेषशुभगा भवन्त्वभिमतार्थभाजो नृपाः

व्रजामि मथुरां पुरीं सगरुडस्समं सैनिकैः ॥७०॥

विरम्य स ततस्सभां शमितहृत्समामन्व्य तान्

नृपान्जरठभीष्मकं क्रथमपि प्रियं कैशिकम् ।

विशिष्य रथसन्निधिं हरिरगादथाध्याशितुं

मुमोद स तु भीष्मकः परनृपास्तु दीनाननाः ॥७१॥

ददर्श स तदाद्भुतं निजविराड्दुर्घारिणं

सहस्रशिरसं हरिं पृथुसहस्रनेत्राञ्चितम् ।

सहस्रपदशोभितं स्वगतसर्वलोकोदरं

त्रिविष्टपविमोहकं नयनयुग्मतो भीष्मकः ॥७२॥

ततस्त्रिकरणैश्शुचिस्स नुनुवे हरिं भीष्मकः

प्रभो तव कृपाभराद्भवमहाम्बुधिस्तारितः ।

अमेयमहिमान्वितं कथमवैम्यविद्यावृतः

स्वरूपमिह तत्त्वतो निगमगोचर श्रीहरे ॥७३॥

न वेदयति वेदवाङ्मयमपीह ते ब्रह्मणः

स्वरूपमिदमीदृगित्यविशयं विभो का गतिः ।

कदाचिद्गुणं वदेदविकृतं विशुद्धं महः

कदापि सगुणं जगद्विकृतिभाग्विचित्रात्मकम् ॥७४॥

स्वरूपमपि जागतं विविधमीश नो बुध्यते

विचित्रकृतितत्फलं करणगोचरं चेद्धरे ।

कथं करणदुर्ग्रहं वचनदुर्वचं चेतसा-

प्यतर्क्यमगुणं महो विभु च वस्तु वेद्यं हि नः ॥७५॥

कदाचन झुषो भवेः कमठ एकदा स्याः किटी

नृसिंहवपुरेकदा भवसि वामनस्वेकदा ।

हरे दशरथात्मजो भवसि जामदग्न्योऽस्यहो

कमत्र मनुमोऽधुना भवसि रामकृष्णात्मना ॥७६॥

सुरासुरनरोगाद्यखिलदेहितेजोव्रजात्

विलक्षणमक्षामहो वपुषि यत्र सन्दृश्यते ।

तदीश भगवंस्त्वदंशमिति ब्रुवन्ते बुधाः

वपुस्तु परिदृश्यते नतु महस्तदन्तर्गतम् ॥७७॥

क्रिया अपि विलक्षणाः प्रतिवपुश्च ते विश्रुताः

विलक्षणविशिष्टशक्त्यनुगता विभो वीक्षिताः !

क्रियाकरणसाह्यतो यत उदेति देहे जडे

तदीश न हि दृश्यते सकलशक्तिमत्ते महः ॥७८॥

सृजस्यवसि संहरस्यखिलविष्टपान्थलीया

क्षणेन निजमायया निखिलजीवजालं भवे ।

विमोह्य नटयन्कदा च न सुखं च दुःखं विभोः

सुभोजयसि नाटके नटवदत्त विद्मः कथम् ॥७९॥

यदि त्वमगुणो भवेः कुत इदं जगन्नाटकं

प्रवर्त्य विविधेषु कर्मसु फलं द्विधा भोजयन् ।

प्रवर्तयसि जीवकान्बिबिधदेहपात्रेष्वज

प्रवेश्य नटसि स्वयं विविधपात्रधारी च भोः ॥८०॥

अमूर्तमिति मन्महे विविधदेहवेषोचितं

महस्तदनलानिलाद्यसदृशं विभुत्वाश्रयम् ।

गुणास्पदमशेषशक्त्यविकृतं वपुस्सङ्गतो

विकृत्यनुगतक्रियाकरणसाह्यतः किञ्चन ॥८१॥

वदन्ति निगमागमप्रभृतयः परं ब्रह्मत-

त्त्वमस्यज भवागुणस्सुगुण एव वा श्रीहरे ।

जडस्य मम चिन्तया किमनया विभो तावक-
प्रसादतरणिं भवार्णवसुतारकं कामये ॥८२॥
मनुष्यवपुषो द्विपद्भुजवदेकशीर्षस्य ते
प्रकृत्यनुगतक्रियाविततिदर्शिनः प्रायशः ।
क्वचित्क्वचिदमानुषाद्भुतमहाक्रियादर्शिनः
तवेश महिमा न मन्यतइहाद्भुतो मादृशैः ॥८३॥
अशेषजगदात्मनस्तव महाविराड्दूषिण-
स्त्वनन्तभुजपादमस्तकमुखाद्भुताकारिणः ।
कथं नु महिमावबुध्यत इहेश पाह्यञ्जसा
प्रसीद वरदो भवाच्युत नमो नमस्ते हरे ॥८४॥
इति प्रगतमूर्धकः प्रणिहिताञ्जलिर्भीष्मकः
स्तुवन् स हरयेऽदिशत्सुमणिमौक्तिकाद्यञ्चितम् ।
स्वभक्तिमभिसूचयन्महितहेमराशिं ततः
स्तुवन्निगमरूपिणं गरुडमाननाम प्रभुः ॥८५॥
ततस्स रथमारुहत्सगरुडो हरिस्सत्कृतिं
समादददशेषभूपतिवरानुपामन्व्य च ।
नृपैरनुगतः कियत्सरणिमाश्रितैश्श्रीहरिः
पुरीं तु मधुरां ययौ समभिषेकलक्ष्म्या युतः ॥८६॥
विदर्भपुरतो हरेस्स्वपुरनिर्गमानन्तरं
सुरा अभिषवाहतां निजसभां दिवं प्रापिपन् ।
नृपा अपि च कुण्डिने विकलमानसा अन्वयुः
स्यथंवरणमण्टपं हरिगिरस्स्मरन्तो भृशम् ॥८७॥

प्रणम्य विनतासुतः पथि गते कियद्दूरके
 हरिं स्वगमनोन्मुखोऽनुमतिमाप्य सोऽप्यत्रजत् ।
 विधित्सुरथ कुत्रचिद्धरिर्कृतिं गुरुं कामपि
 प्रकृष्टमतयः प्रभोः कृतिषु बद्धभावास्सदा ॥८८॥
 हरिं पुरसमीपगं सहलिनं समाकर्ष्य ते
 नृपेन्द्रपदसेचितं सकलमाधुरा मङ्गलैः ।
 सुपूर्णकलशादिभिः प्रसवगन्धमाह्याक्षतैः
 सुतूर्यनिनदैस्समं समभिजग्मुरत्युत्सुकाः ॥८९॥
 द्विजाश्श्रुतिचतुष्टर्यागतमहाशुभोदककृ-
 द्विरस्स्वरयुताः पुरः पथि समुच्चरन्तो ययुः ।
 रथस्य परतस्सुनर्तनपरास्सुवाराङ्गनाः
 उपेन्द्रगुणगीतकैः परत आर्यतूर्यस्वनैः ॥९०॥
 स्त्रियो विविधभूषणत्रजविभूषिताः पृष्ठतो
 धृताभिनवमंजुलाञ्चलमहार्घचित्राम्बराः ।
 स्वपाणिधृतकुंकुमाक्षतफलप्रसूनस्रगा-
 द्युदञ्चितसुवर्णसद्भजतपात्रका अन्वयुः ॥९१॥
 जयध्वनिभिरिन्दिरारमणपूततत्तत्कथा-
 गताद्भुक्कृतित्रजं निजनिबद्धपद्यादिभिः ।
 लयस्वरसमन्वितं श्रवणपेयगीताश्रयं
 स्तुवन्त इह वन्दिनोऽप्यनुययुस्तथा मागधाः ॥९२॥
 पुरः करितुरङ्गमत्रजचमूद्भयं पार्श्वयोः
 पदातिबलमुद्यतायुधवरं तथा पृष्ठतः ।

महारथिरथत्रजोऽखिलजगद्रथारोहिणः

समस्तजगदीशितुर्यदुपते रथस्यान्वगात् ॥९३॥

विशिष्टवहुतूर्यनिर्गतमहारवो द्यां गतः

प्रतिध्वनिमिषेण दुन्दुभिरवानिहाकर्षति ।

दिवो दिविजचोदितानिव पुरप्रवेशे हरेः

नृपेन्द्रपदसेचनाधिगतराज्यलक्ष्मीविभोः ॥९४॥

सुधामयमहानृपायनगपार्श्वहर्म्यावलेः

उपर्युपरिभूमिकास्समधिरुद्ध पौराङ्गनाः ।

प्रसूनवितर्ति रथोपरि हरेस्सुलाजाक्षतान्

ववर्षुरमराङ्गना इव सुगन्धचूर्णानि च ॥९५॥

क्रमेण समहामहो नृपवरोग्रसेनालयं

निनाय स नृपो मुदा सुमणिमौक्तिकाद्यैर्हरिम् ।

यथाविधि समर्च्य तं कनकराशिभिः प्रार्थयत्

सुराष्टमखिलं दिशाम्यनुगृहाण कृष्णेति मे ॥९६॥

गृहे गृह उपायनैर्विविधरत्नकार्तित्वर-

त्रजादिघटितैरलं सुघनसारनीराजनैः ।

सुगन्धसुमदामभिर्हरिमपूजयन्मोदतः

नृपेन्द्रपदसेचितं पुरजनाः पुरायागतम् ॥९७॥

ततः प्रतिजगाद् तं नृपतिमुग्रसेनं हरिः

पुरैव गदितं मया न मधुराधिपत्यं वहे ।

त्वमेव विभुतां वहन्नव विभो न गृह्णाम्यहं

मत्तं मम सुनिश्चितं त्विदमवेहि भुंक्ष्व स्वकम् ॥९८॥

मनुष्व हृदि माऽन्यथा मम वचोऽत्र भिन्नाशयं

भवन्तमरिवर्गतो भुजवलेन रक्षाम्यहम् ।

ब्रजाम्यनुदिशात्मनः पितृगृहं विभुत्वाश्रयः

सुभुंक्ष्व मधुरां पुरीमखिलयाद्वैर्वन्द्युभिः ॥९९॥

इति स्वमृदुभाषणैर्बहुविधैस्समाधाय तं

महोत्सवपुरस्सरं पितृगृहं क्रमेणाप्तवान् ।

महाभिषवणश्रिया महितमूर्तिमान् श्रीहरिः

ननाम पितरं प्रसूमपि ततोऽग्रजं भक्तितः ॥१००॥

प्रयुज्य विविधाशिषस्त्रय उपालिङ्गिगुर्हरिं

स्वयंवरकथा अथाचकथदच्युतस्तान्प्रति ।

नृपेन्द्रपदसेचनाकलितवृत्तजातादिकं

वदन्नतितराममोदयदथान्यगाथा अपि ॥१०१॥

पितृसदन उवास श्रीहरिर्भ्रातृयुक्तो निजत्रिधिबिलसैस्तोषयन्वन्द्युवर्गम् ।

प्रमदवनविहारैः क्रीडनैर्यामुनाद्यैः सुवनगतकथाभिः कञ्चनानेहर्षं सः ॥

आत्रैयान्वयसिन्दुकौस्तुमसिधीलक्ष्मीनृसिंहात्मजो

यश्श्रीपुत्र्य उमामहेश्वरकृती फण्यम्बिकागर्भजः ।

तद्विद्वत्कविसार्वभौमरचिते वाणीकृपाब्धे महा-

काव्ये पूर्तिमगात्सुकृष्णविजये सर्गोऽयमेकादशः ॥१०३॥

इति श्रीविद्वत्कविसार्वभौमीये श्रीवीरकृष्णविजयनहाकाव्ये श्रीरुक्मिणी-

स्वयंवरगमन, श्रीराजेन्द्रपदवीपट्टाभिषेक, श्रीमीष्मक-

हितोपदेशादिवर्णनं नामैकादशस्सर्गः

श्रीकृष्णार्पितो विजयतां तमाम् ।

श्रीदुर्गाभ्यायै नमः ।

श्रीवीरकृष्णविजयमहाकाव्ये ।

द्वादशस्सर्गः ।

कृष्णे गतेऽथ मधुरां गरुडेन साकं वीतात्मभीतिषु नृपेषु सभागतेषु ।
वद्धाञ्जलिर्नजशिराः पृथुलज्जितात्मा प्रोवाच भीष्मकविभुत्सकलान्प्रणम्या ॥
भूपास्स्वयंदरणकैतवतस्स्वपुत्र्याः बद्धं मयाऽपचरणं सुमहद्भवद्भवः ।
मत्त्वैकधा तु चरितं विधिनाऽन्यथैतत्कार्यं कृतं विधिवशः किमिहातनोमि ॥
तत्क्षम्यतां करुणया जगदीशकृष्णादेशश्श्रुतः किल विदर्भपुरे भवद्भिः ।
साक्षाच्चराचरविराड्पुरिद्धवीर्यो लक्ष्मीपतिस्स भगवान्परमात्मरूपः ॥
आदेशमस्य शिरसा न वहेज्जगत्यां को वा सुरासुरनरादिषु सर्वशक्तेः ।
आज्ञां स्वयंवरकृतामतिवर्त्य तस्य जीवाभ्यहं कथमिहेति विभेमि भूपाः ॥
तत्क्षम्यतां मदपचार उरुः कृपादाः गृह्णीथ सत्कृतिमणुं कृपयाप्यमाणम् ।
अभ्यर्थयन्निति मणित्रजहेमराशिदिव्याम्बरादिविधार्थततिं ददौ सः ॥
सन्तुष्य ते नृपतयस्स्वबलैस्समेतास्स्वास्स्वाः पुरीः प्रययुरात्मसु संस्मरन्तः ।
दिव्याभिषेकविधिमद्भुतमच्युतस्य भव्यामरासनगतां श्रियमद्भुतां च ॥
ये दक्षिणापथगता मगधाधिपाद्यास्तेत्वत्र तस्थुरितरे स्वपुराणि जग्मुः ।
श्रोतुं स्थिता रहसि भीष्मकवाक्यजातमन्योन्यमन्त्रणपरा अपि भाविकार्ये ॥
स्निग्धात्मनो नयविदो नृपतीन्विलोक्य षाड्गुण्ययुक्तमथ भीष्मकभूमिपालः ।
श्लक्ष्णं त्रिवर्गसहितं नयसम्पदाढ्यं वाक्यं जगाद् समयोचितमध्वितार्थम् ॥
भूपोत्तमा भवदुदारवचस्समीक्ष्य कार्यं नयान्वितमिदं कृतवानिहेदृक् ।
क्षन्तव्यमन्यथयितुं कृपया भवद्भिर्नित्यापराधिषु सतामुचिता क्षमा हि ॥

पुत्रस्य चेष्टितमिदं सुविमृश्य भीतो मन्येऽहमीदृशजनानिह बालभावान् ।
 कृष्णः परः पुरुष एष मनुष्यलोके संस्थापयिष्यति यशोऽसदृशं भुजाभ्याम् ॥
 धन्याङ्गनासु महिता किल देवकी सा याऽऽधत्त सर्वजगदीश्वरमात्मगर्भे ।
 कृष्णं सिताम्बुरुहनेत्रममर्त्यवन्द्यं पुत्रं प्रपश्यति सदा जगदेकवीरम् ॥
 धन्यस्स पुंसु वसुदेव उदीतपुण्यपुञ्जो जगत्यखिललोकनियन्तृशक्तिम् ।
 साक्षाद्धरिं सुतमसूत विजिष्णुमाजौ विश्वैकवन्द्यपदयुगमसुरप्रभावम् ॥
 लालप्यमानमिति भीष्मकवृद्धभूपं मध्येसभं स्वसुतदुर्णयभीतचित्तम् ।
 श्लक्ष्णैर्वचोभिरुपसान्वयितुं वभाषे शाल्वस्स सौभपतिरिद्धमहामहस्कः ॥
 राजन्नलं निजसुताय रिपुघ्नघाम्ने खेदेन नैव विजयो न पराजयो वा ।
 नित्यो भवेन्नरपते रणरङ्गमध्ये धर्मस्सनातन इहैष नृणां प्रदिष्टः ॥१४॥
 सूनुस्तवैष बलकृष्णयुगं विहाय साध्यो भवेज्जगति जेतुमिलापतीनाम् ।
 कस्यापि नेति विदितं युधि भार्गवास्त्रनिर्घापितेषु गणवर्षुक इद्भूतेजाः ॥
 यादृञ्जहारथवरातिरथादिवृन्देऽप्येक एव महसा प्रतियोद्धुमीशः ।
 को नाम भार्गवमहास्त्रनियोजकस्य सूनोस्तवाभिमुखमाजिषु संस्थितस्स्यात् ॥
 कृष्णस्स एष भगवान्पुरुषोत्तमश्श्रीविष्णुर्विजिष्णुरमरस्त्रिजगन्नियन्ता ।
 रुद्रोऽपिवा त्रिभुवनेऽत्र न कोऽपिवान्यो जेतास्ति काल्यवनं नृपतिं विहाया ॥
 गार्ग्यात्सकाल्यवनोऽप्सरसीह गोपाल्यारुयाजुषीश्वरवरात्तमहाहिजातः ।
 वध्यो न यादवकुलीनागणैर्न कैर्वा माहेश्वरेण तु वरेण समिद्धतेजाः ॥
 गार्ग्यः पुरा मुनिवरस्तपसोर्ध्वरेतास्सद्ब्रह्मचर्यनियतात्ममनःप्रवृत्तिः ।
 पत्नीं कदापि भभुजे न तपःप्रधानो वृण्यन्धकादियदुकुल्यमहापुरोधाः ॥
 स्यालः कदाचन नृपालमहासभायां गार्ग्योऽपुमानिति परं त्वमिशतवां स्तम् ।
 रुष्टो विहाय च बधूं तपसे जगाम गार्ग्यस्सुतं शिवकृपाबलतः प्रपत्तुम् ॥

स द्वादशाब्दिकमुरुत्रतमाप्य भुङ्गंश्चूर्णं शितं त्वयस एकमुदग्रदीक्षः ।
 पूर्णं व्रतं विहितवानथ तुष्टचित्तो रुद्रो दिशेश मुनये वरमिष्टमस्मै ॥
 वृष्ण्यन्धकादियदुवंशजनिग्रहार्हं तेषामवध्यमपि तीक्ष्णमहस्समृद्धम् ।
 पुत्रं त्वयाचत तथैव दिशेश रुद्रस्स्वाराधकेष्टवरदो हि सदा महेशः ॥
 श्रुत्वा तु गार्ग्यमुनये वरदानमैशं वीराग्राणीरतनयो यवनाधिनाथः ।
 गार्ग्यं समादरणपूर्वकमानिनाय स्वं वेश्म भक्तिमहितैर्विविधोपचारैः ॥
 गोष्ठस्थितां युवतिमुत्कटसौभगाढ्यां गोपाल्यभिरुयमनुजात्मगताप्सरस्स्त्रीम् ।
 शुश्रूषगाय नियुयोज मुनिः क्रमेण शैवानुशासनवशश्चकमे च तां सः ॥
 तस्यामयं समुदितो महसा महीयानेनं विहाय च मुनिस्स ययावभीष्टम् ।
 सम्पोषितस्सुतसदृशवनाधिपेन नाम्ना सकालयवनो विदितः पृथिव्याम् ॥
 पश्चाज्जगाम यवनेश्वर ऊर्ध्वलोकं दत्त्वा स्वराज्यमखिलं स्वभृताय चास्मै ।
 तेजोऽस्य वीक्ष्य यवना विविधाश्शकाद्यास्सर्वे वशा निजबलैस्सततं श्रयन्ति ॥
 सोऽयं ह्यजय्य इह शैववरात्तशक्तिः केनापि यादववरेण विशिष्टतेजाः ।
 कृष्णेन तेन ददुवंशभवत्वहेतोश्शक्यो न जेतुमयमेक इहास्ति भूमौ ॥
 आनीय तं यदि यतेमहि तं विजेतुं सिद्धिं व्रजेम विशयोऽत्र न कोऽपि भूपाः
 बार्हद्रथस्य तु विभोस्स विनीत एव तस्यागमाय तु यतध्वमिति ब्रवीमि ॥
 उक्त्वेति शाल्वनृपमिर्विरराम पश्चाद्बार्हद्रथः प्रतिजगाद गभीरभावः ।
 एकस्स्वबाहुवलतोऽखिलभूपरक्षी बार्हद्रथोऽन्यमिह किं श्रयते स्वगुप्त्यै ॥
 श्रेयो हि मे मरणमन्यसमाश्रयात्स्याद्युद्धे प्रदर्श्य भुजवीर्यमरेस्समक्षम् ।
 सुस्रत्रियस्य बलवद्विपुघात आजौ स्वर्गोपघायकतया विजयेन तुल्यः ॥
 जातस्य कस्युचन मृत्युरिह ध्रुवा स्यात्सा साधु वर्त्मघटिता द्युसुखप्रदात्री ।
 धर्म्या न चेदपयशो महदत्त नीत्वा तां नारकीं शुचममुत्तरां विदध्यात् ॥

आत्मावनाय परसंश्रयणं न कुर्या युष्मद्भ्यापगतये तु यतध्वमत्र ।
 नो वारयामि यतनाद्भवतो नृपालाः प्रत्यात्मचित्तगतयो विविधा हि लोके ।
 तद्रामकृष्णनयनाविषयः प्रयायाच्छाल्व क्षमस्त्वमसि खेरथगोऽत्र गच्छ ।
 संश्रावयेह गतवृत्तमशेषमस्मै तद्भ्रातृधाम च समानय तूर्णमेनम् ॥
 अष्टादशाजिषु पराजितनैजधामा विज्ञातदिव्यमहिमापि तयोस्तु भूयः ।
 तौ जेतुमेव यतते मगधाधिनाथश्शूरो जिगीषति सदाप्यसुसंक्षयान्तम् ॥
 सम्प्रेष्य शाल्वनृपतिं यवनाधिपोपकण्ठं समाहितमतिर्मगधाधिनाथः ।
 सैन्यैर्ययौ निजपुरीमितरे नृपालास्स्वास्वाः पुरीं प्रतिययुर्मुदितान्तरङ्गाः ॥
 कृष्णे सुतस्य सरणिं ऋथकैशिकात्सम्माननं हृदि समीक्ष्य महामहिम्नि ।
 वैकल्यमाप्य स तु भीष्मकभूमिपालश्चिन्तां परामनुभवन्वसति स्म गेहे ॥
 कृष्णात्स्यंवरनिवर्तनमाप्तचेटीवक्त्रान्निशम्य परितुष्टमना निकामम् ।
 सारुक्मिणीनिजसखींप्रतिलज्जितात्माकृष्णाद्वृणोमि नपरन्वितितांजगाद् ॥
 कृष्णस्स रामसहितो मधुरानगर्यां तातस्य वेश्मनि सुखं निवसन्निनाय ।
 कालं तनुं कमपि तैर्विविधैर्विनोदैरानन्दयन्नखिलवन्धुगणं स्ववृत्तैः ॥३८॥
 कस्मिंश्चिदहि पितृसद्मनि रामकृष्णौ तत्तत्कथास्वभिरतौ मरुतो महान्तम् ।
 शब्दं नभस्समुदितं भयदं जगत्यां सम्पातयन्तमुपशुश्रुवतुर्जनादीन् ॥
 पेतुश्च वातनिहतास्तरवो महान्तस्ते सङ्घशो निपतिता मधुरापुरीस्थाः ।
 आकालिकं प्रलयमापतितं समीक्ष्य विभ्युर्नरा मृगगणा अपि पक्षिसङ्घाः ॥
 आकस्मिकं किमिदमित्यवलोडयन्तोऽपश्यन्जना गरुडंमाश्वरोहिणं खात् ।
 श्रीरामकृष्णयुगलस्य तु निश्चलस्य तस्थौ क्षणादभिमुखं खगराड्विनम्रः ॥
 सुस्वागतं गरुड ते विनतात्मतोषिन् कस्मादुपैषि विषयादिह के विशेषाः ।
 कुत्नाऽज्जोऽस्मदुपकण्ठत आत्तवेगो ब्रूहीत्यपृच्छदतितुष्टमनास्स कृष्णः ॥

पश्चादुवाच गरुडोऽतिनतोत्तमाङ्गो बद्धाञ्जलिर्हरिमशेषजगत्यधीशम् ।
 श्रीनःथ ते मृगयितुं सुखवासयोग्यं देशं रिपुप्रकरदुर्गममीश यातः ॥४३॥
 श्रीरैवताद्रिनिकटेऽस्ति कुशस्थलीति काचित्पुरी पृथुतरा कमनीयलक्ष्मीः ।
 सिन्धोस्तटे विविधपुष्पफलद्रुकीर्णावासोचितातिपृथुला च भवेत्तवेश ॥
 एतावतीह गदिते गरुडेन कृष्णस्सम्मन्त्रणार्हंनृपसन्न जगाम ताभ्याम् ।
 भ्रात्रा स्वगाधिपतिना रहसि प्रकामं स्वं भावि मन्त्रयितुमाशु विधेयमीशः॥
 बार्हद्रथस्य महतो हृदि वैरवहिं जाज्वल्यमानमसकृद्बलिनस्समीक्ष्य ।
 अल्पं स्वयादवबलं मधुरामदुर्गमल्पावनिं च स जगाद निजावनाय ॥४६॥
 बार्हद्रथोऽतिबलवान्न तु शान्तवैरो ज्ञात्वापि नो बलमिहाजिपराजितोऽपि ।
 यस्यैस्सदा निकृत्तये न इह प्रकारैस्तैस्तेर्मुहुर्मुहुर्वध्य इतीरितो नः ॥
 सैषा सुदुर्गमुखरक्षणसन्निवेशशून्या पुरी तनुधरातिबलासहिष्णुः ।
 नालं महाजनवलौघविशालवासे भूताजिभिः प्रमृदिता सहते न चाजीः॥
 आत्मीयरक्षणकृतेऽतिविशालदेशा गुप्ता सुदुर्गपरिखादिभिर्यगम्या ।
 रम्याखिलर्तुफलपुष्पवनैस्समृद्धां सर्वात्मभोगवसतिर्नगरीह कल्प्या ॥४९॥
 सर्वोच्चभोगमहिताममरावती या त्रैलोक्यभोगकलिता विधुनोति लक्ष्म्या ।
 निर्मापयामि धरणौ नगरीमपूर्वा भुञ्जन्तु भोगनिबहं त्विह बन्धवो मे ॥
 नैषा पुरी प्रबलशत्रुविमर्दयोग्या बार्हद्रथोऽतिबलवान् सततान्तरार्थी ।
 नात्रेषदस्ति हि सुखं निजबन्धुतायास्तूर्णं समुद्रपरिखां नगरीं सृजामि ॥
 श्रीमत्कुशस्थलपुरीं परिणाहवृद्धामन्तस्समुद्रधरणिप्रणिधाय दीर्घाम् ।
 गीर्वाणशिल्पिसुखतो रमणीयरूपां तां द्वारवत्यभिधया तु विधापयामि ॥
 अद्यैव यादवगणाय निवेदयामो नोपेक्षणीय इह शत्रुरयं बलिष्ठः ।
 श्रीरुक्मिणीस्ववरणे मदुपाहितस्य कांचिद्विधित्सति कृतिं पुनरत्र दुष्टः ॥

इत्थं निगद्य गरुडं स्वपदं प्रयाहीत्याभाप्य रामसहितः पितृसङ्घ कृष्णः ।
 अभ्याययौ नगरनिर्मितिदत्तचित्तो बन्धुव्रजाय विनिवेदयिषुस्स तस्थौ ॥
 अत्रान्तरे त्वनुचरा धृततीव्रवेगा आगत्य कृष्णमवदन्जगदीश कृष्ण ।
 युद्धाय कालयवनो महता वलेन तिष्ठत्यसौ पुरवहिस्त्रमथ प्रमाणम् ॥
 बार्हद्रथप्रभृतयो बहुभूमिपालास्त्वैस्त्वैर्वैर्बहुभिरिद्वनिजास्रशस्त्राः ।
 अत्युत्सुकास्समितये पुररोधनाय यस्मन्ति तत्प्रतिकृतौ त्वरतां विमृश्य ॥
 श्रुत्वा निजानुचरवाच उपेन्द्र ऐशं स्मृत्वा च गार्ग्यवरमात्मनि तद्ब्रूयाम् ।
 किञ्चिद्विमृश्य करणीयमुपायमन्तर्निर्णीय साम विनियोवतुमथावभाषे ॥५७॥
 निक्षिप्य कृष्णफणिनं घटमध्यभागे संछाद्य तं तु वसनेन दृढेन बध्वा ।
 भृत्येन कालयवनाय निगूढभावस्स प्राहिणोद्धरिररं पुरवाह्यगाय ॥५८॥
 बुध्वा हरेर्हृदयभावमथेङ्गितज्ञस्सम्पूर्य तं तु घटमुग्रपिपीलिकाभिः ।
 सर्वाङ्गभक्षितमहिं तमलं विदित्वा स प्राहिणोत्पुनरसौ हरये घटं तम् ॥
 भावं स कालयवनस्य बलाधिकत्वसन्दर्शकं विदितवान् हरिरेष साम्ना ।
 साध्यो न चेति सुविमृश्य समाजुहाव बन्धून्सुमन्त्रणकृते निजसंसदोऽन्तः ॥
 प्राप्तो हि कालयवनो यदुपुङ्गवानां बध्यो न शैववरतो मुनिसूनुरेषः ।
 बार्हद्रथादिवहुभूमिपतिव्रजेन नानाबलैस्सुविपुलैः पुररोधनाय ॥६१॥
 सामप्रयुक्तमपि मे स्वबलातिदृष्टे जातं वृधारणसमुत्सुक एव शत्रुः ।
 अस्मद्वलं तनुपुरी सहते न रोधं त्यागः पुरस्य तु नयोऽखिल्यादवानाम् ॥
 अष्टादशाजिभिरलं परिमर्दितेयं दुर्गादिरक्षणविहीननिजाङ्गसंस्था ।
 सङ्ख्यातिगात्मबलदृढसबलिष्ठशत्रुसम्मर्दनं कथमिह क्षमते पुरीयम् ॥६३॥
 सर्वापयानमधुना पुरतो विधेयं मन्ये कुशस्थलपुरी वसतिस्सुयोग्या ।
 अथैव याम सकला रिपुदुर्गमां तां निर्मापयामि विपुलां सुखवासयोग्याम् ॥

शीघ्रं प्रयात दिवसोऽभ्युदयावहोऽयं रुन्धेत्पुरीं रिपुरयं बलवान्न यावत् ।
 स्वैस्वैः कुटुम्बनिवहैस्सह मुख्यवस्तुसंग्राहिणस्त्यजत हार्दमिहाङ्गः पौरा ॥
 यद्यागतोऽतिबलवान् समराय हतस्त्यागः पुरो नयपधे मुनिभिः प्रदिष्टः ।
 आत्मावनास्पदगतिः पुरगामिनां स्याद्रिक्तां पुरीं पुरजनैर्न वृथा स रुन्ध्यात् ॥
 एवं महासदसि कृष्णगिरो निशम्य पौग हरे त्वदनुशासनमेव मानम् ।
 आप्तोऽसि नोऽभ्युदयकृत्स्नततं तथैव कुर्मस्तुरन्त्विति सदस्यगणा अबोचन् ॥
 सर्वेऽपि पौरनिवहास्वकुटुम्बयुक्तास्सन्तत्यजुः पुरमहो शुचिरोषितं च ।
 भीता अरेस्तु परतस्सुखलिप्सवोऽमी देहं मुमुक्षुव इवोत्तरभद्रदृष्ट्या ॥
 यामान्तरे पुरवरं सकलं विहाय द्वारान्तरेण विविधैर्निजवाहनैस्ते ।
 निक्षिप्तवस्तुनिवहैर्निजबन्धुयुक्ताः पौराः कुशस्थलपुरीं हरिणा प्रतस्थुः ॥
 सायन्तने समयएव कुशस्थलीं ते सर्वेऽपि माधुरगणा विविशू रयेण ।
 श्रीकृष्णचोदितदिशा सुखवासयोग्यसौधेषु तेषु मुदितास्वकुटुम्बयुक्ताः ॥
 पौरान्प्रवेश्य स कुशस्थलभव्यपुर्यां निष्कण्ठकं निशि समुप्य सुखं प्रभाते ।
 हतस्य कालयवनस्य वर्धं विधित्सुरध्वान्तरेण मधुरां पुनरीश आयात् ॥
 यत्रास्ति कालयवनस्सबलः प्रदेशे बाह्ये पुरोऽरिनिवहेक्षणमार्गगामी ।
 तस्याभवत्स तु निरीक्ष्य हरिं दधाव कृष्णोऽप्यधावदथ सोऽप्यनुदुद्रुवे तम् ॥
 वक्राध्वना क्रमश एनमुदीतवेगो निन्येऽथ कालयवनं मुचुकुन्ददर्याम् ।
 सुप्तस्सुखं स इह यत्र चिराद्दरिस्तत्पादं निहत्य हरिरेष तु तत्र तस्थौ ॥
 पादाहतस्य मुचुकुन्दविभ्रुर्विनीतनिद्रो रुषा निजशिरस्थलगं ददर्श ।
 हृग्भ्यां तु कालयवनं नयनाग्निदग्धो भस्माभवत्स यवनः क्षणकालमात्रे ॥
 पश्चाद्दर्श हरिमीप्सितसिद्धिभाजं कस्त्वं कुतोऽभ्युपगतस्समयः क एषः ।
 एवं स भूपतिरपृच्छदशेषविश्वनाथं हरिं तत उवाच स सर्ववृत्तम् ॥७५॥

त्रेतायुगेऽस्वप इहेश कलिर्युगोऽयं सोऽहन्तु यादवकुले वसुदेवसूनुः ।
 कृष्णाभिधो धरणिभारनिवर्तनाय जातोऽस्मि भस्मवपुरेष तुरुष्कभूपः ॥
 गार्ग्येण चाप्सरसि शैववरेण जातो वध्यो न माधुरगणैर्यवनाधिपेन ।
 सम्पोषितो यवनजातविभुत्वमातस्त्वत्त्रेत्नवह्निवशगोद्य स भस्मभूतः ॥७७॥
 इष्टं वरं वृणु दिशामि नृपर्षिवर्य तुष्टोऽस्म्यनेन विधिना महसा महीयन् ।
 श्रुत्वा हरेर्गिर इमा मुचुकुन्दभूपः काष्ठां परामलभत प्रमदस्य चित्ते ॥
 कृष्णं जगाद भगवन्भवतः प्रसादात्पश्याम्यहो परममङ्गलदिव्यमूर्तिम् ।
 या योगिभिर्युगश उग्रतपोविशेषैर्दृश्या न किं न्वहह मे गुरुभागधेयम् ॥
 साक्षात्कृतेस्तु परतो भवमोक्षदस्य कांक्षामि किं नु भवतोऽत्र विनाऽपवर्गम् ।
 साक्षात्कृते निधिवरे स्वगृहे दरिद्रमिक्षा परत्र हि विभो परभोगकांक्षा ॥
 क्षात्रं कियज्जगति दर्शितमात्मशक्त्या मुक्ताः कियन्त इह वैषयिकाश्चभोगाः ।
 धर्मोऽप्यनुष्ठित इहाफलकामपूर्वस्सिद्धस्त्रिवर्ग उचितो दिश मेऽपवर्गम् ॥
 स्वर्गादिभोगविततिर्भुवि भोगतत्या तुल्या ध्रुवा न जननान्तरकल्पिकैव ।
 यद्दुःखसङ्कलितमस्ति सुखं न तत्स्याद्वैषम्यमीषदविचिन्त्यमितीह मन्ये ॥
 भोगा भुवीह विषमिश्रपयस्सदृक्षामिश्रास्तु दुःखनिवहैर्विविधैर्नितान्तम् ।
 सौवर्गभोगविततिर्न तु दुःखमिश्रा तत्कालतो भवतु पश्चिमदुःखदोग्धी ॥
 जीवस्य यावदिह कर्मदृढानुबन्धस्तावत्कुतस्सुखमिहास्ति परत्र कृष्ण ।
 कर्मान्तराणि जनयेत्सभवान्तरोपभोग्यार्थकानि नियतं भवचक्रमेतत् ॥
 ज्ञानं ममास्ति भवचक्रपरिभ्रमाहं किं तेन कृष्ण दिश संसृतिबन्धलेदि ।
 ब्रह्मात्मभावगमकं चिरगाम्यविद्यानिर्मूलकं नियतमोददबोधतेजः ॥८५॥
 प्राप्तं कलिं वदसि घोरतमं मकुन्द नानाविधाघनिकरातिवहुप्रचारम् ।
 नैवाधुना भवमुपैमि तपश्चरामि देहि त्वदंघ्रिकमले नियतां सुभक्तिम् ॥

त्वत्पादपद्मपरिचिन्तनलब्धतन्वबोधामिधां दिश तरिं भवसिन्धुतारे ।
 यावच्छरीरपतनं परतो विमुक्तिकान्ताकरग्रहणमोदमपि प्रभो मे ॥८७॥
 एवं नृपर्षिमुचुकुन्दगिरो निशम्य कृष्णोऽतिहृष्टहृदयो लषसीह यद्यत् ।
 तत्तद्भविष्यति तथैव नृपालमौले मुक्तोऽधुनैव भज मां भवबन्धहीनः ॥
 इत्थं प्रसन्नहरिवागमृतं निपीय राजर्षिरेष तपसे तु जगाम हृष्टः ।
 श्रीकृष्णदिव्यचरणौ प्रणिपत्य मूर्धाऽऽनन्दाश्रुपूर्णनयनो गहनान्तरालम् ॥
 येऽनुद्भुता अनुचारा यवनाधिपस्य ते कन्दरात्रिजविभोरपुनर्निवृत्तिम् ।
 संवीक्ष्य कृष्णमुचुकुन्दसमागतिं च शङ्काकुल ददृशुरेत्य तु भस्मराशिम् ॥
 अत्यन्तविस्मितहृदो यवनेशमृत्युकृत्ये कथञ्चिदनवेत्य निदानमेते ।
 युद्धं विना क्षणश एव तु रूपहानिं सञ्चिन्त्य ते शुशुचुरात्मसु तस्य भृत्याः ॥
 अत्यद्भुतं निजविभोर्मरणस्य वृत्तं तेऽरं प्रधाव्य जगदुर्नितरां रुदन्तः ।
 सेनाधिपस्य सविधे भृशदीनवक्त्रा भस्मीकृतावनवभोधनमात्मनीनम् ॥ ९२
 सर्वे च ते मगधनाधमुखा निशम्य जातां तु कालयवनस्य मृतिं विषण्णाः ।
 अत्यद्भुतां विफलितात्मसमुद्यमास्ते स्वास्वाः पुरीः प्रययुरात्मबलैस्समेताः
 कृष्णस्ततो हतविभुं यवनस्य सैन्यं कृत्वा वशं च विपुलं वसु तद्गृहीत्वा ।
 निन्ये समस्तमपि भूपवरोग्रसेनं सन्तः प्रतिश्रुतमलं परिपालयन्ति ॥ ९४ ॥
 कृष्णः कुशस्थलपुरीं सुकृतात्मकार्यो बन्धुव्रजार्हवसतिं विपुलां विधित्सुः ।
 अत्यायतामखिलभोगयुतां त्रिलोकीचूडामणिं हृदि निवेश स राजधानीम् ॥
 पश्चात्परीक्ष्य परितस्स कुशस्थलीं तां नारलं स्वकीयवसतावुचितां व्यवस्य ।
 संवर्धय पक्षयुगले विजने सिसृशुर्वास्तुक्रियां वितनुतेत्यशिषद्विधिज्ञान् ॥
 दुर्गे पुरस्य परितः पुरतो विधेयं वगैर्द्विषामनभिगम्यमतिप्रयत्नैः ।
 स्वर्गे विशिष्टसुगुणाममरावतीं तां सर्गेऽतिशय्यविदधत्विह राजधानीम् ॥

सूत्रैर्धरातिविपुला परितोऽधिमाप्याघण्टापथानि पृथुलानि विधत्त विज्ञाः ।
 सौधावलिर्विततबन्धुरसप्तभूमिरभ्रंकषात्मशिखरा परितो विधेया ॥९८॥
 आदेशमित्थमुपलभ्य हरेः प्रवीणा वास्तुक्रियासु महता कुतुकेन युक्ताः ।
 सूत्रैर्ममुर्निजदृशाऽतिविशालपृथ्वीं संशोध्य वास्तुविदितः पृथुपत्तनार्हाम् ॥
 आसागरोपतटमाचसुरैवताद्रिमायामविस्तृतिगुणात्तदं विशोध्य ।
 आयुर्धनर्णमुखसर्वसमृद्धियोगमालोड्य ते समुपचक्रमुराशु कर्तुम् ॥१००॥
 पववेष्टकाभिरुपलैस्सुधया सुभित्तीस्सारार्जुनादितरुदारुमयाड्यकाष्ठाः ।
 स्थूणा दृढाश्च मसृणा विनियुज्य लोहशंकादिभिः परिकरैरयतन्त घातुम् ॥
 दृष्ट्वा विलम्बविधिमार्गमिमं हरिर्भूशिल्पिन्नजस्य दिवि शिल्पिवरं निदधौ ।
 यो मानसेन विधिना क्षणशस्त्रिलोकीं स्रष्टुं समीष्ट इह भूरिविथां विचित्राम् ॥
 सोऽनुस्मृतः क्षणत एव तु विश्वकर्मा स्थित्वा हरेरभिमुखं प्रणनाम मूर्ध्ना ।
 बद्धाञ्जलिस्त्रिभुवनेश मया विधेयं कार्यं प्रशाधि करवाणि मुकुन्द कृष्ण ॥
 त्वष्टारमाप्तमथ कृष्ण उवाच लोकशिल्पिन्मम/नुचरवर्गयुतस्य वासे ।
 अर्हा पुरीमिह विधत्स्व विशिष्टशिल्पकल्पां द्यलोकनगरीप्रतिबिम्बरूपाम् ॥
 त्वष्टा विमृश्य तु जगाद विभो स्थलीयं नालं समुद्रमयि पृच्छ विशालदेशम् ॥
 तं योजनैदूर्व्यधिककैर्दशभिः परीतं स्रक्ष्यामि कृष्ण पुरमुत्कटसौभगाड्यम् ॥
 एवं निशम्य हरिरम्बुनिधिं जगाद सिन्धो द्यतीतदशयोजनसम्मितं गाम् ।
 उत्सृज्य गच्छ पुरनिर्मितये ममात्र त्वं शोभसे च पुरतोऽनुगृहाण तूर्णम् ॥
 आज्ञां हरेस्सजमिव प्रतिगृह्य मूर्ध्ना तीराद्विसृज्य तलमाशु जगाम पश्चात् ।
 अम्भोनिधिर्निजकरैस्सुविधाय चोच्चैः को नानुपालयति सर्वविभोरनुज्ञाम् ॥
 त्वष्टाऽऽत्मनाथ स चतुर्दशविष्टपाड्यतत्तन्महानरगरसम्पदुरुप्रकर्षाम् ।
 निर्मित्सुरत्र जगदीश्वरराजधानीं नानाविधाङ्गकलितां भुवि सञ्चकल्प ॥

प्राकारसप्तकमुदञ्चितसतलोहैरभ्रकषं जलनिधिं परिखां गभीराम् ।
 सालेषु सप्तसु विशङ्कटराजमार्गान् पार्श्वद्वयोल्लसितसौधविराजमानान् ॥
 द्वाराणि षट्सु वरणेषु बहूनि धेयान्यन्तः प्रजासुखकृते प्रतिसाल्मत्र ।
 सेयम्पुरी यत इहार्थवदःहया स्याच्छ्रीद्वारवत्यखिलविष्टपसुप्रसिद्धा ॥११०॥
 आक्रीडलेलनगृहाद्यनुसालमाढ्यं प्रत्यालयं मधुरजीवनयन्त्रशालाः ।
 स्थाप्या बहून्युपगृहाणि विशङ्कटानि गार्होपयोजनकृते तरुवल्लिकाद्याः ॥
 मध्ये सुवर्णवरणं हरिमुख्यवन्युसौधावलीरजतभित्तिमयीरुदग्राः ।
 स्तम्भैस्सुवर्णविहितैर्मणिपीठयुक्तैर्द्वारैस्सुरत्नविहितैर्बहुचिलहृद्यैः ॥११२॥
 तन्मध्यतः कनककुड्यमयानि सौधान्यन्तःपुराणि च पृथूनि मणीमयानि ।
 स्तम्भैश्च रत्नरचितैर्मणिकुट्टिमैश्च चित्रैर्लतातरुशकुन्तमुखैर्व्यधत् ॥११३॥
 त्वष्टुर्मनो जगदपूर्वविशिष्टशिल्पचातुर्यदर्शनविधौ प्रससार यावत् ।
 तावद्विनिर्मम इमां हरिराजधानीं लोकत्रयीगतमहानगरीविशिष्टाम् ॥
 तत्रायसाद्यवरणे च तुरङ्गसैन्यं नानाविधायुधगृहाणि च गोगणं च ।
 तत्तत्समर्हसदनैस्सुखवासयोगैर्नानाविधैः परिकरैस्समतिष्ठिपत्सः ॥११५॥
 शुद्धारकूटरचिते वरणे द्वितीये दासादिशूद्रजनतां सकलां न्यधत् ।
 नानाविधोपकरणैरुचितालयेषु तद्भोःभ्यसर्वसुखदायिभिरच्युतोऽयम् ॥
 ये वन्दिमागधगणा नटगायनाद्या वाराङ्गना विविधशिल्पगणप्रवीणाः ।
 तांस्ताप्रनिर्मितविशालतृतीयसाले कृष्णो न्यवीदिशदशेषसुखैकधाग्नि ॥
 तुर्येतु कांस्यवरणे वणिजस्समस्तान्नानार्थसंव्यवहृतिप्रवणानशेषान् ।
 शाकादिरत्ननिबहान्तसमस्तवस्तुविस्तारितापणयुजस्समवासयत्तान् ॥
 सन्मिश्रलोहवरनिर्मितपञ्चमाढ्यसाले स्वराज्यविविधाङ्गकृतिप्रवीणान् ।
 नानार्थशास्त्रनृपतिव्यवहारदक्षान् विप्रान्यवासयदपि श्रुतिधर्मनिष्ठान् ॥

षष्ठे तु रौप्यवरणेऽखिलबन्धुजालं सामन्तमिलनिवहं प्रकृतीरशेषाः ।
 अस्थापयद्धरिख्यारमना निकामं सर्वोपभोगकलितेषु महागृहेषु ॥१२०॥
 सौवर्णसप्तमहावरणे विशिष्टवन्धुव्रजं सचिववर्गमुखं समस्तम् ।
 कोशालयादिनिजमन्त्रगृहादिवर्गमस्थापयन्निजनिवासमहागृहाणि ॥१२१॥
 तन्मध्यतो बहुसहस्रमितानि हेमरत्नौघरूप्यरचितानि मनोहराणि ।
 चित्रोत्तराणि विविधाङ्गविराजितानि शुद्धान्तवाससदनानि निजान्यधत् ॥
 दृष्ट्वाभिरामनिखिलाङ्गयुतामपूर्वशिल्पाद्भुताकलनशोभितसर्वदिक्काम् ।
 स्वखाधिवासकमनीयविचित्रसृष्टिं विश्वातिशायिनगरीं हरिराननन्द ॥
 तन्निर्मितिस्त्रिजगद्भुतनूलशिल्पा त्रैलोक्यचित्तरकल्पनपण्डितस्य ।
 त्वष्टुस्समस्तभुवनाधिपवासयोग्या कीदृश्यभूदिति कविः कलयेत्कथं वा ॥
 अन्तःपुराप्यतिविचित्रविधानि तत्तद्गार्हानुगात्युपगृहाणि च कल्पितानि ।
 वैहारिकाणि सदनानि मनोहराणि सौधानि भूरिधरणीनि पुरे व्यराजन् ॥
 भूलोकदुर्लभविचित्रफलप्रसूनवल्लीतरुव्रजभृतोपवनानि भान्ति ।
 तस्यां पुरि प्रतिगृहावरणं विधात्रा सृष्टानि विश्वजनमानसकर्षकाणि ॥
 सर्वे स्वकल्पितमहासदनेषु मोदपूर्णाखिलोकरमणीयमहानगर्याम् ।
 स्वैस्त्वैः कुटुम्बनिवहैर्निजवस्तुवारैर्देवा इवात्मनगरेऽखिलसम्पदाब्धे ॥
 पश्चाद्धरिः प्रतिगृहं मनसा विचिन्त्य वित्तर्धये निधिवरं स्वयमाजुहाव ।
 शङ्कं निधीन्द्रमलकानगरीनिवासमभ्यागतं समशिषद्धरिरग्रसंस्थम् ॥
 नाहं सहेऽनशितमीक्षितुमत्र दीनं काश्यान्वितं च जनमार्तमपुष्टदेहम् ।
 नैवाधिबाधितमतो गृहिणां गृहेषु सर्वेषु पुष्कलनिधीन्परिकल्पयाशु ॥
 इत्थं हरेरखिललोकविभोः प्रशस्तिं श्रुत्वा स शङ्कनिधिराज उपात्तमोदः ।
 तद्धारकापुरगृहेष्वखिलेष्वधत् नित्यव्ययेऽपि रहितान् क्षयतो निर्धास्तान् ॥

स्मृत्वाथ मारुतमुपस्थितमग्रभागे वद्भ्राञ्जलिं त्वमनुमान्य सुराधिनाथम् ।
 क्षिप्रं समानय मदर्थमये सुधर्मा स्वर्गोऽमरा इव विशन्त्विह यादवेन्द्राः ॥
 गत्वा ऽवेन मरुदिन्द्रमुपेन्द्रवाक्यमुक्त्वा मुहूर्तत उपाहृतवान् सुधर्मात् ।
 यद्दामिनां सुनियता श्रुतिधर्मबुद्धिर्नाधर्मधीः कचिदितिप्रथितार्थनाम्नीम् ॥
 तामध्यतिष्ठिपदथात्मसुवर्णसालमध्येसभां दशदिशः प्रविभासयन्तीम् ।
 रेजे तथा त्वतितराममरावतीं च सा द्वारवत्यभिभवन्त्यतुलात्मलक्ष्या ॥
 अथ समधिगतार्थो द्वारवत्यामुवास त्रिभुवनकमनीयश्रीयुतायामुपेन्द्रः ।
 अरिदुरधिगनायामात्मनोराजधान्यामखिलयदुकुलीनैर्बन्धुभिस्त्वैश्च मित्रैः ॥

आत्रेयान्वयसिन्धुकौस्तुभसुधीलक्ष्मीनृसिंहात्मजो

यश्श्रीपुत्र्य उमामहेश्वरकृती फण्यम्बिकागर्भजः ।

तद्विद्वत्कविसार्वभौमरचिते वाणीकृपाढ्ये महा-

काव्ये श्रीमति वीरकृष्णविजये सर्गोऽगमद्द्वादशः ॥१३५॥

इति श्रीविद्वत्कविसार्वभौमीये श्रीवीरकृष्णविजयमहाकाव्ये

कालयवनवधद्वारकानगरनिर्माणवर्णनं

नाम द्वादशस्सर्गः ।

श्रीकृष्णभगवदर्पितो जयतु तराम् ।

श्रीवीरकृष्णविजयमहाकाव्ये ।

त्रयोदश स्सर्गः ।



इन्द्रो दिव्यमरावतीमिव वली भावी यथेन्द्रस्तले
 पृथ्व्या भोगवतीमुपेन्द्र इह तां त्रैलोक्यभोगोच्छ्रिताम् ।
 कृष्णो द्वारवतीं स्ववन्दुसुहृदां वर्गैस्समन्वुष्य सः
 स्वान्मोगान्भुवि वैष्णवाननितरावाप्यान्यनक्त्यद्भुतान् ॥१॥

राज्याङ्गे विभुमुग्रसेनमकरोत्काश्यं पुरोधायिनं
 सेनाधीशमवक्रविक्रममना धृष्टिं विकट्रुं बुधम् ।
 मुख्यं मन्त्रिणमुद्धवादिसचिवानन्यान्दशास्थापयन्
 सूतं दारुकमात्मनो युधि महायोधं च तं सात्यकिम् ॥२॥

इत्थं श्रीहरिरञ्जसाऽखिलविधेयांशान्विधाय स्वयं
 निर्भीका इह दिव्यमानवमहाभोगान् सुभुंक्तेप्सितान् ।
 युष्माकं न च शत्रुपीडनमिह स्यादीतिबाधापि वा
 यन्नेहास्ति न तत्परत्र भवतीत्यूचे कृपालुर्निजान् ॥३॥

श्रीकृष्णोक्तिसुधां निपीय नितरां ते यादवा मोदतः
 प्रत्यूचुस्त्रिजगद्विभो तव कृपापीयूषमग्नात्मनाम् ।
 त्वत्सान्निध्यमहानिधौ लसति नस्सर्वार्थसंसाधके
 भोग्यं न स्फुरतीतरत्सुखमिहान्यत्रापि पूर्णात्मनाम् ॥४॥

अस्मद्भाग्यबलेन सर्वजगतामीशे चतुर्वर्गदे
 श्रीनाथे कुलभूषणे त्वयि परं शिष्येत भोग्यं हि किम् ।

सैषा द्वारवती विशिष्टविभवा सर्वश्रियां भूतले
 कृष्ण द्वारवती सुखैकवसतिर्निर्मापिता राजते ॥५॥
 आवालयं भगवंस्त्वया बहुविधा घोरापदस्तारिताः
 स्वैरत्यद्भुतकर्मभिर्गिरिवरोद्धाराहिदान्त्यादिभिः ।
 देवानामपि दुश्शकैस्स्वमहसा सर्वोत्तरेण प्रभो
 कंसं यत्पशुनारसीश हतवान्वोरं च तं केशिनम् ॥६॥
 गेहं गेहमहो महानिधिवरा आस्थापिता अर्थदाः
 सौधावासकृते सुरेन्द्रनगरीसौधोपमा निर्मिताः ।
 आढ्यालंकृतिभूषिताः पृथुतरा अभ्रङ्कषाश्श्रीहरे
 यन्त्राणि प्रतिगेहमर्थसुकराण्यस्तीदृशी वा पुरी ॥७॥
 त्रैलोक्ये सुखभोग्यवस्तुविततिस्सर्वा समृद्धाऽस्ति नः
 उद्यानानि बहूनि नन्दनमुखस्पर्धीनि सन्तीह नः ।
 आनीता हृदयङ्गमाभरणभृत्स्वर्गात्सुधर्मा सभा
 किं न्यूनं भगवन्भवत्करुणया सिद्धे सुखे सर्वतः ॥८॥
 आधिभ्याधियुगं न वेत्ति जनता दीनः कृशः कोऽपि वा
 भिक्षुर्वा न पुरेऽत्र ते त्रिदशवत्सन्तानहीनोऽपि वा ।
 सर्वे सर्वसमृद्धभोगजमहानन्दामृतास्वादिनः
 ब्रह्मानन्दरसानुभूतिमखिला अत्रैव विन्दामहे ॥९॥
 एवं पौरजनाभिभाषणवरैस्सम्भोदितात्मा चतु-
 र्गद्वारवतीति सर्वजगतीख्याते महीभूषणे ।
 तत्र द्वारवतीपुरे निजपरीवारैरशेषैस्सहो-
 वासश्रीहरिरात्मदिव्यललितैरानन्दयन्विष्टपान् ॥१०॥

प्रादाद्विवतनामको यदुकुलालङ्कारचूडामणी

रामायात्मसुतां सुतामिव गिरेर्मायामिव श्रीहरेः ।

सृष्टां शक्तिमिव त्रिलोकपुरुषव्यामोहने वेधसा

सर्वाङ्गीणसरत्नवोज्ज्वलरुसल्लावण्यपूराकृतिम् ॥ ११ ॥

तां रेवत्यभिधां व्युवाह जननीं चोतोभुवोऽन्यामिव

श्रीकृष्णानुमतां वधूं त्वसदृशीं रूपेण चाद्वैर्गुणैः ।

रामो रूपगुणोच्चवीर्यसुमहोलोकाभिरामश्शुभे

लने माङ्गलिकाखिलोत्सवमहासंरम्भसम्भाविते ॥ १२ ॥

रेमे तत्र तथा मणीमयमहासौधेषु हालाप्रियो

रामः कुञ्जगृहेषु रैवतगुहास्वाक्रीडभूमीषु च ।

रेवत्या सह रामया बहुविधैश्शृङ्गारभावैर्मुदा

तौ तृप्तौ तु मिथोऽनुरक्तहृदयावानन्दपूर्णौ सदा ॥ १३ ॥

श्रीमद्वारवतीपुरस्थजनता त्रैलोक्यभोगव्रजं

भुञ्जाना भुवनान्तरस्थविषयत्रातोपभोगाप्तये ।

वैराग्यं परमं गताऽरिनिवहोद्भूतव्यधावर्जिता

ब्रह्मानन्दविभूतिदृष्टिरनुसन्धते परं योगिवद् ॥ १४ ॥

वृत्तं जागतमात्मचारमुखतश्शृण्वन्नुपेन्द्रो यद्-

तंसैरिन्द्र इवामरैस्सह सुधर्मायां विमृश्य स्वयम् ।

तत्तत्कार्यविधानुरूपमसकृत्कर्तव्यमुद्बोधयन्

धर्मं नीतिमवन्निजव्यवहृतेरानन्दयेन्नित्यशः ॥ १५ ॥

प्रातर्नित्यकृतिव्रजस्य चरणैश्शैवार्चिनैस्सदिवजा-

शीर्वादग्रहणैः कलार्थकलनैर्दानैर्द्विजेभ्योऽन्वहम् ।

मध्याहे कृतिभुक्तिविश्रमजगत्कार्यावलोकैः पुनः

सायं क्रीडनकौतुकैर्गमयति स्वैः कालमानन्दतः ॥१६॥

गच्छत्स्वेवमहस्सु तत्र कतिषु श्रीद्वारकायां सुखं

प्राप्तौ दूतवरौ पितृष्वसृपतेर्लेखाहरौ श्रीहरेः ।

सान्निध्यं शिशुपालकोपयमनायाहायकौ चेदितो

लेखां तत्रहितां स्वयं समपठत्कृष्णस्समग्रां शुभाम् ॥१७॥

रुक्मिण्याश्शिशुपालकस्य भवितोद्वाहः पुरे कुण्डिने

प्राजापत्यविधानतोऽत्र सुशुभे लने समागम्यताम् ।

श्रीमद्विस्सह बन्धुभिस्सहपरीवारैरवश्यं त्विति

श्रीमच्चेदिपतेर्गिरोऽत्र हरिसंरम्भातिरेकं व्यधुः ॥१८॥

रुक्मी द्वेष्टि सदा स भीष्मकनृपस्सम्बोधितोऽपि स्वयं

सूनोस्तस्य च मागधस्य विवशो नालं विधातुं कृतिम् ।

रुक्मिण्याः परिणीतिमेवमधुना बार्हद्रथोऽचीकरत्

पश्याभ्यात्मबलात्तदन्यथयितुं गच्छामि तत्कुण्डिनम् ॥१९॥

निश्चित्येत्यमथाच्युतस्त्वनुचरावादृत्य पाणिग्रहा-

वेक्षायै वयमुत्सुकास्सहपरीवारास्सबन्धुव्रजाः ।

आगच्छाम इति स्म मामकगिरो ब्रूतामधीशाय वा-

मित्याभाष्य चरौ तु चेदिनगरं स प्राहिणोच्छ्रीहरिः ॥२०॥

चाराः केऽपि परेद्युरेत्य भगवन्भावी विवाहश्श्रुतो

रुक्मिण्या दमघोषजस्य शिशुपालारुख्यस्य संरम्भतः ।

यं पुष्पाति समं सुतेन मगधाधीशस्सदा प्रेमतः

पित्वा तेन समर्पितं रणमखे मत्वातिशरं विभो! ॥२१॥

आगत्य स्वयमीश मागधपतिस्तत्कुण्डिने भीष्मकं

चैद्यायावृणुतेश रुक्मिमुखतस्तां रुक्मिणीं कन्यकाम् ।

आद्यत्तस्तनयस्य सोऽपि च तथैवास्त्वित्यवोचन्नुपः

मासात्पूर्वमिति श्रुतं परविधौ मानं भवान् श्रीपते ॥२२॥

श्रुत्वा चारमुखाच्च चिन्तितद्विधं वृत्तं परेर्ष्याकुलः

कृष्णो यादववीरसंहतिमुवाचोद्वाहयानं निजम् ।

सन्नद्धैस्सह सैनिकैश्च उषसि प्रस्थातुमुद्यम्यतां

योधाग्र्यैः कलितायुधैरिति समानाजिज्ञपच्चाच्युतः ॥२३॥

तां लेखामपठत्पितुश्च सविधे भ्रातुश्च मातुस्ततः

प्रस्थानं च परेऽहि नः परिणयं द्रष्टुं पुनः कुण्डिने ।

आशास्वाऽम्ब नमस्करोमि चरणावित्यात्मजं प्रेमतः

संश्लिष्याङ्ग वरो भवेत्यभिदधौ सा रुक्मिणीमाहरन् ॥२४॥

कृष्णः प्रस्थितवास्ततस्सुसमये प्रातः परेद्युस्सहा-

नीकैर्योधवरैस्स्वबन्धुमुहृदां वर्गैरुपात्तायुधैः ।

क्षात्रं धर्ममनुस्मरन् स्वहृदये तां रुक्मिणीं स्वां श्रियं

चैद्यायासदृशाय नेतुमरिभिः प्रत्युद्यतामाग्रहात् ॥२५॥

प्राप्तौ कुण्डिनपत्तनं परदिने श्रीरामकृष्णौ परी-

वारैस्स्वार्थविनिर्मितालयवरेष्वासञ्जितौ बन्धुभिः ।

दृष्ट्वा राजकमात्मसैन्यसहितं बार्हद्वयस्याभितः

तूष्णीं तत्तु दिनं प्रणिन्यतुरुभौ तत्कौतुकावेक्षिणौ ॥२६॥

श्रुत्वा कृष्णमुपागतं स्वहृदये साऽचिन्तयद्भुक्मिणी

भ्रात्रा मे विहितस्स्वयंवरविधिः पित्रा पुनर्वारितः ।

जातश्चेत्स समाजविष्टरगतं लोकैकनाथं हरिं

कृष्णं प्राणपतिं स्रजा वृतवती सिद्धेप्सितार्थाऽभवम् ॥२७॥

श्रीकृष्णोऽवृणुत स्वयं प्रदिश मे कन्यां तवेति श्रुतं

चेटीभ्यः पितरं निवार्य सहजो द्वेषी च तस्मिन् सदा ।

रुक्मी मेऽनुचितं स्वयंवरविधिं त्वस्थापयत्तं पुनः

कृष्णोऽत्रारयदात्मनो विवरणैरित्यप्युपाकर्णितम् ॥२८॥

तातो मे विवशस्सुतस्य मगधाधीशस्य चार्थव्रजे

स्वातन्त्र्येण चरेन्न कुत्रचिदयं वृद्धस्सुतैकप्रियः ।

किं कुर्यामवला पितुश्च विवशाः भ्रातुश्च भर्तृग्रहे

वद्धा धर्मनिबन्धपाशनिवहैश्चैद्यो न मे रोचते ॥२९॥

हित्वा केसरिणं मृगेन्द्रतनया भर्तारमिच्छेन्मृगं

सर्वाजय्यमुपेन्द्रमुग्रमहसं विश्वैकवीरं विभुम् ।

राजेन्द्रं रमणीयविग्रहरुचिं पुंसां च सम्मोहिनं

सर्वज्ञं परिहाय सर्वजगतीनाथं परं किं भजे ॥३०॥

यः कंसं शमिता कृताविव पशुं यूपात्समाकृष्य त-

त्केशप्राहमशेषभूपतिसभामध्ये जघान स्वयम् ।

आसीनं नृपविष्टरात्परुषवागालापिनं सिंहवत्

सूत्प्लुत्यात्मसमाजतः पितृमुखाग्निन्दन्तमीर्ष्याकुलः ॥३१॥

यो गोवर्धनमुद्धार करतश्छत्रं वितन्वनावां

संवर्ताम्बुदसृष्टवृष्टिविपदश्शक्रेरिताया रुषा ।

रक्षार्थं जगद्भुतेन विधिना गावो गवेन्द्रत्वदाः

आसन्निन्द्र उपेन्द्रतां समदिशद्यस्मै समस्तेन कः ॥३२॥

येनाष्टादशवारमाजिषु पराकारि स्वजामावृत-

त्वंसात्यद्भुतहिंसनोदितरुषा नीतासु सामन्तकैः ।

भूपालैरमितात्मसैन्यसहितैस्सार्कं स वार्हद्रथः

त्यक्त्वा तं हरिमत्र चैद्यहरिणं भर्तारमाप्नोमि किम् ॥३३॥

केशी दुर्विषहेद्भुवीर्यकलितो द्वेषाकृतात्मा हतः

पाणिभ्यां स वृषासुरोऽपि निहतश्शृङ्गेण गोहिंसकः ।

कलिन्दीगतकालियाहिरितरादभ्यः फणामण्डली-

नृत्येनाधिभूयुगस्य येन दमितः पातालगामी कृतः ॥३४॥

दृष्ट्वाऽऽकर्ण्य च बाल्यतः प्रभृति तल्लोकोत्तरं वैष्णवं

कृष्णस्यात्यद्भुतधाम मागधरणेप्वालोक्य चापि स्वयम् ।

भ्रातुर्मे विषमो हि मागधमहामोहो विरोधो हरौ

तत्पाणिग्रहणे मदीप्सिततमे प्रत्यूहभूतो वत! ॥३५॥

वीर्येणाखिलवैरिवीरनिवहप्राणानुकर्षाद्रणे

सौन्दर्येण जगत्त्रयागतवधूमानाभिकर्षाच्च यः ।

विज्ञानेन गुणैरपूर्वमहसा योगीन्द्रहृत्कर्षणात्

कृष्णोऽत्यद्भुतचारितेन सकलाकर्षात्स भर्ताऽस्तु मे ॥३६॥

वीरो नायुधधारणेन सकलो लोके स्मृतः पण्डितैः

पक्षित्रातनिपातिनोऽपि धनुषा मृत्पिण्डतस्ते तदा ।

वीरस्यात्स रणे प्रयुज्य निशितं हेतित्रजं वैरिणो-

हत्वा हेतिकिणाङ्गितोऽस्ति निहतो दैवात्कदाचिद्वि ॥३७॥

गोमन्तेऽखिलराजकामितचमूसाब्धेन हन्तुं जरा-

सन्धे रामजनार्दनौ पुनरिते तावेकवीरावुभौ ।

स्वीयं सैन्यवनं निजायुधशिखावल्या दहन्तौ भृशं

चैद्यो वा मगधाधिपः किमकरोद्युद्धापयानं विना॥ ३३८॥

कृष्णात्प्राणसखादशेषजगतीनाधाज्जगन्मोहनात्

अन्यस्मिन्न नृपात्मजे सरति मे मर्त्ये कथञ्चिन्मनः ।

चैद्येनोपयमः परश्व इह निर्णीतो नृपाश्चागताः

सोत्साहास्सकलास्स्वसैन्यसहिताः कृष्णोऽपि बन्धुत्वतः ॥

किं कार्यं तु मयेप्सितार्थघटनं स्यान्मे कया वा दिशा ।

कृष्णो मय्यनुरक्तवांश्च वृत्वानित्यप्युपाकर्णितम् ।

भावं मे नगरस्थिताय हरये किं द्योतये पत्रतो

दूतं प्रेष्य न चाथ मेऽस्ति समयस्तूष्णीमिहावस्थितौ॥४०॥

अन्तर्याम्ययमीश्वरः किल हरिस्सर्वेङ्गितज्ञो जग-

त्येकस्या युवतेर्न चेङ्गितमवैतीत्यज्ञतापादनम् ।

न स्यात्किं नु ततो विधेयविषये यस्येद्यथेष्टं स इ-

त्यूहो नापि वरो न साधयति सत्त्वर्थान्निरुद्योगिनाम्॥४१॥

साहं क्षत्रियकन्यका पतिवृतौ शास्त्रैस्त्वतन्त्रोदिता

भ्राता वापि पिता प्रसूरिह न मद्भावं त्वपृच्छन्मिथः ।

शिष्टक्षत्रियधर्ममात्मविहितं त्यक्त्वान्यथाचारिणं

निर्वन्धात्रिजघर्महानमिह मेऽनर्थावहं स्यान्न किम् ॥४२॥

गान्धर्वोऽपि च राक्षसोऽपि मनुना क्षत्रस्य धर्म्यो स्मृता

बुद्धाहाविह चापि राक्षसविधिशिष्टैः प्रशस्तस्मृतः ।

गान्धर्वेऽभिमतात्मभर्तृवरुणं बध्वाः प्रधानं ततो

दानं संस्कृतिरग्रजेषु न वृत्तिदानं तु मुख्यं स्मृतम् ॥४३॥

प्राजापत्यविधिस्तु गौण इह च क्षत्रेषु कन्यामत-

ज्ञानं मुख्यमिहातिजगमतुरुभौ भ्राता पिता तन्मम ।

कन्यानीप्सितपूरुषाय बलतो दानं त्विहामुत्र च

श्रेयोभङ्गकमेव दातुरपि वा बध्वास्ततोऽहं यते ॥४४॥

कृष्णो मय्यनुरक्तवानतितरामिव्यन्यतस्संश्रुतेः

नोदासीत स इत्युपेक्षणमपि स्यादत्र भाव्यं न मे ।

वाग्दानात्परपूरुषाय तु पुरा तातस्य रक्तिं स्थिरां

स्वां मत्तो न निवर्तयेदिति कथं मन्मानसावेद्यसौ ॥४५॥

आत्मानं तु समर्पयामि हृदयेशाय स्वयं लेखया

भावं स्वं सकलं विलिख्य सहसा कर्तव्यमेतन्मम ।

नोपेक्षासमयो ममेप्सितफलवाप्तिस्तु वश्या हरेः

दैवस्याखिलवेदिनोऽप्रतिहतामेयात्मशक्तेः प्रभोः ॥४६॥

कस्मै चित्पुरुषाय काञ्चन बधूं पित्रा प्रदत्तां गिरा

पाणिग्राहकृते वरेऽभ्युपगते साकं स्वबन्धुव्रजैः ।

तत्प्रत्यूहविधानमात्मसदृशं नैवेति चेन्मन्यते

मद्भवानवगाम्यसाववगते भावे तु नोपेक्षते ॥४७॥

कन्यानिष्ठवराय बन्धुबलतः प्राप्ते विवाहोद्यमे

तत्प्रत्यूहविधिं स्वधर्मवगत्यैवात्र वर्तेत सः ।

तस्माद्भावनिवेदनं समुचितं तूर्णं दिधेयं च मे

नोपेक्षासमयः परश्च उदितोऽनिष्टो दिवाहस्त्वकैः ॥४८॥

निश्चित्यैवमनन्यधीन्त्वरितहृत्सा रुक्मिणी लेखनी-

मादायालिखदात्मभावगमकं वक्ष्यव्रजं पत्रके ।

मुक्तादामसवर्णया स्फुटलमाकारोज्ज्वलश्रीजुषा
 श्रेण्या वर्णततेः प्रियेक्षणकृषा स्वस्थारसेन स्वयम् ॥४९॥
 बर्याहं प्रणमामि भीष्मकसुता रुक्मिण्यभिरुया हरे
 साष्टाङ्गं भवदंघ्रिपद्मयुगलं प्राणेश भक्त्या विभो ।
 विज्ञाप्यं विनिवेदयामि भवते पद्म्यानयाऽऽवश्यकं
 स्वाकृप्येदमधीश ते सुहृदयं साध्नोतु मत्कामितम् ॥५०॥
 वीरोत्तंस तव श्रुतानि चरितान्यात्राल्यमत्यद्भुता-
 न्यद्यावव्यमरादिसर्वनिवहस्तुत्यानि लोकेश्वर ।
 इन्द्रात्प्राप्तमुपेन्द्रधाम च गवेन्द्रत्वं च गोलोकतः
 श्रीगोवर्धनधारणेन भवता गोरक्षिणात्यापदः ॥५१॥
 कालीयाहिदमर्षभोप्रहयतन्त्राणूरकंसादि-
 संहाराद्यैर्मगधाधिपाभिभवनादष्टादशाजिष्वपि ।
 गोमन्ताद्रिगतेऽन्तिमे गुरुरणे भ्रात्रेकसाह्येन य-
 द्वीर्यं दर्शितमीश तेन भवता राजेन्द्रतेहार्जिता ॥५२॥
 एतान्यल्पतराणि तेऽखिलजगत्साम्राज्यसिंहासना-
 धीशस्याखिलशक्तिधाममहितस्यामेयवीर्यश्रियः ।
 धामानि प्रियकेशिकंसहननादीनीमहन्तुर्हरेः
 एणालम्भसदंशि मागधजयो भाल्लकतुल्यो हरे ॥५३॥
 श्रावंश्रावमये मदीयहृदयं चित्रं चरित्रं चिरात्
 गाढं लग्नमिदं त्वयीश भगवन् शृङ्गारभावैस्सदा ।
 रूपं ते कमलाक्ष चित्रफलके दृष्टं जगन्मोहनं
 कृष्णाऽऽकृष्य भवद्वर्शं व्यतनुतायस्कान्तवत्सूचिकाम् ॥५४॥

देहस्तातवशो वशे तु हृदयं प्राणाश्च वश्यास्तव

त्वद्रूपस्य वशंङ्गतानि करणान्यात्मा त्वदद्वैतताम् ।

प्राप्तः किं नु करोमि सर्वविवशा तातो वशो रुक्मिणः

रुक्मी तन्मगधेश्वरस्य हि वशस्त्वां द्वेष्टि नित्यं विभो॥५५॥

तस्येदं विषमं फलं परिणतं स्वप्नेऽपि चैधेऽथ वाऽ-

न्यस्मिन्वा पुरुषे जगत्रितग्रो भावो न वर्तेत मे ।

त्रिस्सत्येन वदामि सर्वकरणैस्त्वां कामये मत्पतिं

वश्यं मामकर्जावितं तव विभो किं वा यथेष्टं कुरु ॥५६॥

गोरक्षार्थमिहाद्रिमुद्धृतवते हस्तेन बाल्येऽघ्निगा

पीनौ पातयतेऽर्जुनौ शकटमप्यद्धा महान्तं विभो ।

कालिन्ध्यां विषदुर्विषह्यफणिनं नृत्येन वश्यं क्षणात्

आधात्रेऽमितशक्तये किमबला विज्ञापयाम्यात्मने ॥५७॥

बद्धान्तःपुरपञ्जरेऽस्मि सततं त्वां चिन्तयन्ती शुकी-

दोद्वाहे शिशुपालकेन सह निर्णीते तु पित्रा भृशम् ।

दृष्ट्वा राजकमाप्तमाहृतबलं वैवाहिकोत्साहव-

दीर्णं मे हृदयं त्वदागमनतो लनं पुनस्तृप्णया ॥५७॥

मद्भावानवबोधनं तु भवतस्तूर्णीं स्थितेस्साधकं

स्यादित्यात्मवितर्कतोऽखिलजगद्यन्तुः कृतं साहसम् ।

स्त्रीचापल्यमिदं क्षमस्व कृपया प्राणेश रक्षाशु मां

आर्तां तप्तहृदं प्रसार्य करुणापीयूषधारां तुरम् ॥५९॥

आबाल्यं सहजं तवापहरणं हैयङ्गवीनादिकेऽ-

प्यन्येषां निजवस्तुनोऽन्यहरणे प्राप्ते किमूपेक्षसे ।

इन्द्राणीपरिपूजनाय परिणीत्यङ्गाय देव्यालयं
 प्रातश्श्रस्समुपैमि सैष समयस्त्वत्तेजसो दर्शने ॥६०॥
 शिष्टक्षत्रियधर्ममत्र समुपादाय स्वधाम्नो बलात्
 प्राणेशोद्धर मामनन्यशरणामौद्वाहिकानर्थतः ।
 आत्मानं प्रदिशानि सर्वकरणैः प्राणैस्सह श्रीहरे
 सर्वज्ञाय रसात्मने किमधिकैर्यद्रोचते तत्कुरु ॥६१॥
 एतावत्तु विलिख्य वर्णरसतः पत्रे शुभे सान्ततः
 स्वं नामाक्षरशो विलिख्य दयिता ते रुक्मिणीति न्यधात् ।
 पत्रं बन्धपुटान्तरे तदलिखत्तस्योपरि श्रीजग-
 त्साम्राज्यैकमहेश्वराय भगवत्कृष्णाय पत्रन्विति ॥६२॥
 बद्ध्वा बन्धरसेन तत्रिजगुरूत्तंसात्मजायादिशत्
 भद्रं कृष्णमृते न देयमयि मे पत्रं परस्मै गुरो ।
 इत्युक्त्वा वसु भूरि रत्नसहितं दत्वातितृप्तात्मने
 भद्रं भद्रमिदं दिशेत्यभिदधत्येकाकिने श्रीगुरो ॥६३॥
 तुष्टात्मा स तथा करोमि सुभगे मामाऽन्यथा चिन्तये-
 त्युक्त्वादाय बहिःपुरोपवनगायादात्तदेकाकिने ।
 कृष्णायात्मविधेयमन्तरुचितं कालं पुनर्ध्यायते
 रुक्मिण्यां हृदयं निवेश्य गुरुराट्सूनुः प्रणम्यादरात् ॥६४॥
 त्रिस्तत्पत्रमधीत्य सस्मितमुखः कृष्णस्तथा स्यादिति
 ब्रूहीति प्रतिभाष्य तं द्विजसुतं सम्भाव्य मुद्रांकितम् ।
 दत्वा स्वर्णमयांगुलीयकवरं रत्नोज्ज्वलं प्रैषिषत्
 सोऽभ्यायात्प्रतिभाषितुं प्रमुदितः कृष्णस्य तां रुक्मिणीम् ॥

कृष्णो विस्मितहृत्ततस्त्वदयिताभावोचितव्यापृतेः

शृङ्गारं करुणं च वीरमुदितं हार्देन पुष्पगन्धशम् ।

तल्लेखागतवाक्यशब्दविततेर्भाष्यं वितन्वन्धिया

तत्सौन्दर्यविभूतिवर्णनपरो निन्ये कथञ्चित्रिशाम् ॥६६॥

सेयं मह्ययिता मृगीव मृगयुत्रातातिभीता निजा-

निष्टोद्वाहसमागतावनिविभूपात्तातिसंरम्भतः ।

भीतात्मा मदुपेक्षणे बहुमनर्थासि विचिन्त्यातुरा

भावं चात्महृतौ निवेश समयं पत्रं लिलेखोचितम् ॥६७॥

मत्प्राणामृतकुण्डिकेयमवला भावानभिज्ञा मम

स्वानिष्टासित आत्मरक्षगकृते सम्प्रार्थयन्ती स्वयम् ।

पत्रं प्रैषिषदार्तरक्षगमिदं यन्मे सदापि व्रतं

तत्रापि खवधूनिमित्तकमुदासे वा महो दर्शये ॥६८॥

रुक्मिण्या मम सङ्गतिं तु बहुधा वृद्धाय चाबोधयं

गोमन्तादिरणेषु मामकमहो दृष्टं न किं रुक्मिणा ।

व्यामोहो मगधाधिपेऽस्य विजिते द्वेषोऽपि मय्युत्कटः

प्राप्नोतु प्रतिकूलधीफलमिह भ्राता पुनर्मागधः ॥६९॥

चञ्चक्रस्वरारजोभ्रदहनज्वालापतङ्गान्नुपान्

कौमोदक्यभिघातचूर्णिततनूनेतान्न तन्वे किमु ।

भ्राम्यच्छार्ङ्गधनुर्विनिस्सरदिषुत्राताग्रकृत्ताङ्गकान्

आजौ नन्दकखङ्गकृत्तशिरसश्चार्तस्त्रिया रक्षणे ॥७०॥

चैद्यः कौन्वसुवल्लभां मम रमासुद्रोदुनन्याश्रयात्

स्वानिष्टां नृपकन्यकां बलमदादज्ञातभावां वधुम् ।

तद्भ्रातुस्त्ववशस्य चाग्रहवलाद्विकृत्य धर्मं निजं
 सिंहीमेण इवात्मसाद्वितनुयात्किं वा हरौ कर्षति ॥७१॥
 अन्तस्फूर्तमहो त्रिलोकरमणीसौन्दर्यसारान्वितं
 तद्रूपं सुरसुन्दरीसुभगतामानापकर्षक्षमम् ।
 लावण्यामृतवीचिकान्तरमिषत्सौदामनीसुप्रभा-
 सोदर्याङ्गविभासि कर्षति मनो मत्कं महामोहनम् ॥७२॥
 सा साक्षादनवेक्षितापि हृदये प्राणप्रिया रुक्मिणी
 लक्ष्मीरेव विभाति कर्षति निजैरङ्गैस्सदा मानसम् ।
 मच्चित्तातितरां शुकीव तपति स्वं बल्लभं पञ्जरे
 बद्धाऽनिष्टबलात्कृतिव्यसनिता तामुद्धरेयं बलात् ॥७३॥
 इत्यादीनि विचिन्तयन्प्रतिकूलं श्रीरुक्मिणीमात्मनि
 ध्यायन्नाङ्गिकसौभगं पृथगनुध्यायंश्च संवर्णयन् ।
 रुक्म्यादिप्रतिकूलवर्तनकृतोद्वेगः कदाचिद्रुषा
 क्रान्तस्तत्प्रतिकारसम्भ्रमवशो निन्ये निशां तां हरिः ॥
 सा चाचार्यसुतं प्रसन्नवदनं प्राप्तं तु पप्रच्छ तं
 दृष्टः किंनु मिथो हरिः क्वनु कृतं कार्यं यथोक्तं किमु ।
 दत्तं पत्रमपीक्षितं किमथ किंवाच किं तन्मुखं
 कीदृग्भाति वदाहतोऽसि हरिणा जातं यथावद्गुरो ॥७५॥
 तत्प्रश्नावलिमुत्सुकां गुरुसुतश्श्रुत्वा वभाषे भगि-
 न्येतत्ते लषितं सुसिद्धमखिलं कृष्णस्सुहृष्टोऽश्रमम् ।
 बाह्योबानगतश्शुभैस्सुशकुनैरेकाक्यसौ चिन्तयन्
 कार्यं किंचन पत्रिका प्रणिहिता पाणौ तदीये तव ॥७६॥

तां त्रिस्सोऽपठदादरास्मितमुखः प्रोचे तथा स्यादिति
 ब्रूहीति प्रमदेन फुल्लनयनो नामाक्षरैरंकितम् ।
 सौवर्णं निजमंगुलीयकमिदं रस्नेज्ज्वलं मेऽदिशत्
 पश्येति प्रणिगद्य तत्करपुटे न्यास्थत्प्रमोदाञ्चितः ॥७७॥
 विद्युत्पुञ्जविलासिशक्रधनुरुद्धोताभिभाविप्रभां
 सौवर्णांगुलिमुद्रिकां तनुमणिश्रेणीकृताख्याक्षराम् ।
 आत्मप्राणपतेरवेक्ष्य परितः कृष्णस्य सा रुक्मिणी
 हार्दोद्रेकवती चुचुम्ब नयनद्वन्द्वेन भावोर्जिता ॥७८॥
 पश्चात्तं बहुमानतस्सह पुनर्दत्वांगुलेर्मुद्रिकां
 सन्तोष्यादरभाषणैस्स्ववसतिं सा प्राहिणोद्रुक्मिणी ।
 सिद्धं मे लषितं त्वदीयकरुणासारात्कृतज्ञास्मि ते
 गच्छैतत्कृतमत्र मा वद गुरो कस्मै च नेत्यादिभिः ॥७९॥
 साथ श्रीगुरुसूनुनिर्गमनतस्स्वान्ते स्मरन्ती हरिं
 बाह्योद्यानगतो हरिर्हृदि स किं न्वेकस्स्वयं चिन्तयेत् ।
 उद्धाहेक्षणकौतुकागतविभोः किं राजकीयं त्विह
 स्यादेकान्तविमर्शनीयविषयं स्वावश्यकं प्रेयसः ॥८०॥
 मत्पत्रे तु समर्पिते गुरुसुतेनाशुभ्रहो दर्शनं
 त्रिःपाठस्मितवक्रता प्रतिवचस्तूर्णं तथा स्यादिति ।
 एतैर्बल्लभचिन्तनं रहसि तन्मन्ये मदीयं नवे-
 देतेन स्युररं बहूकृतिरपि स्यात्कालचिन्ताहृतौ ॥८१॥
 पत्रप्रेषणमेतदद्य तु मम प्राणेश्वरायोचितं
 कालस्मारकमाशयावगमकं संशीतिविच्छेदकम् ।

जातं मय्यनुरक्तमेव हृदयं क्षात्रं तु धर्मं परि-

त्रायेत ध्रुवमत्र चैद्यवशगा न स्यां बलात्कारतः ॥८२॥

तद्रूपं पुरुषान्तरे क्व नु जगत्त्रय्यां जगन्मोहनं

माया साखिल्लोकमोहनकरी छायात्मना संस्थिता ।

यद्देहे नवनीलनीरजनिभा संछादयित्री महा-

तेजःपुञ्जमखण्डशक्तिकलितं स्वान्तर्गतं वैष्णवम् ॥८३॥

तद्वीर्यं क्व बलं ऋ धैर्यमचलं शौर्यं क्व गाम्भीर्यम-

प्यौदार्यं क्व महामहोऽप्रतिहता शक्तिः क्व वा साहसम् ।

उत्साहः क्व नु मन्त्रशक्तिरुचिता कार्येषु वैज्ञानिकी

शक्तिर्वा सुगुणावलिः क्व शुभकृत्सर्वन्त्वपूर्वं हरेः ॥८४॥

एवं सा निजबलभस्य सुगुणानावाह्यमेकैकशो-

ध्यायन्ती हृदयेऽङ्गसौभगमनन्याहवपृथग्भूमशः ।

आध्यायन्त्यसकृन्मनोरथसरिद्वीचीचलद्दोलिका-

हंसीभूतमना अवैक्षत निशां यातामुषश्चागतम् ॥८५॥

कलये माङ्गलिकक्रिया विदधति प्रेम्णाऽऽप्तनारीव्रजे

ध्यायन्ती हरिमेव चेतसि बहिर्निर्वर्तयन्ती क्रियाः ।

चेटीनामपि दुर्गमाशयवती तादात्म्यमाप्ता क्रमात्

इन्द्राणीहरिपूजनाय तु ययौ देव्यालयं रुक्मिणी ॥८६॥

सौवर्णीं शिविकामधिश्रितवती रत्नोज्वलामावृतां

कन्यारत्नगणैर्विभूषिततनुर्भूषाविशेषैस्समैः ।

कौशेयं वसनं सितं धृतवती प्रद्योतयन्ती दिशो

लावण्येन निजेन भूषणरुचा चैन्द्रीपदं सा ययौ ॥८७॥

सा देवीसदनोषकण्ठनिहितस्वान्दोलिकाभ्यन्तरात्

चेटीहस्तकृताबलम्बनवती मन्दं ततोऽवातरत् ।

गच्छन्ती शनकैः पुरोहितपुरोभागार्चनाभाजनैः

सौवर्णैर्निजपार्श्वगामिमहिलाःहस्तोद्भृतैस्सा ययौ ॥८८॥

दृष्ट्वा शारदवारिदाञ्चिततदिल्लिखां स्फुरन्तीं यथा

शक्रेष्वासनचित्रदीतिकलितां तां रुक्मिणीं श्रीहरिः ।

कौशेयोपरिसंस्फुरन्मणिलसत्सौवर्णमूषाप्रभा-

सम्भिश्चाङ्गरुचिप्रकाशितदिशं कामातुरोऽचिन्तयत् ॥८९॥

सैषा गच्छति वासवीं महयितुं प्राणप्रिया मे रमा

तद्वक्रालकभृङ्गराजिकलितं सौवर्णपद्मं मुखम् ।

ते नेत्रे नवलीलनीरजनिमे पुण्ड्रेक्षुचापौ भ्रुवौ

वक्षोजौ जगदेकमोहनपयःपीयूषपूर्णौ घटौ ॥९०॥

बाहू हेममृणालकाण्डसदृशौ पाण्यम्बुजोद्भासिनौ

मध्यं त्वस्ति नवेति संशयपदं श्रोणी विशाले च ते ।

ऊरू तौ करिणीकराविव गुरूःपादौ च फुल्लाम्बुजे

हंसी वैति च मानसी मृदुगतिर्देव्यालयं श्रीरियम् ॥९१॥

एवं श्रीहरिरन्तरात्मनि परं संवर्णयन् सौभगं

प्रत्यङ्गं शिविरान्तिके त्वधिवसन् दृष्ट्वातिकामातुरः ।

पश्यं स्तत्प्रतिनिर्गमं सदनतो रामेण कुर्वन्बहिः

गोष्ठीः काश्चनःतद्विवाहविषया ऊचे जिहीर्षुस्ततः ॥९२॥

रामैषा किल बलभा मम रमा रुक्मिण्यभिख्यायुना

तत्तत्सर्वविशिष्टलक्षणगणैस्साक्षान्मनः कर्षति ।

इन्द्राणीमभिपूज्य निर्गतवतीं भ्रातर्जिहीर्षाम्यहं

भारं न्यस्य भवत्यरिप्रमथने वीरेषु सर्वेषु नः ॥९३॥

नैनामर्हति चैद्य एष हरिणः प्राणप्रियां मे रमां

वृद्धायाकथयं किलाखिलकथामस्स्यास्स सूनोर्वशः ।

मुग्धस्त्वेवममन्यत प्रतिकृतिस्सैषा नचान्याधुना

रामान्त्रानुमतिं दिशेति स तथास्त्वित्यावभाषे पुनः ॥९४॥

साचाभ्यर्च्य यथावदिन्द्रगृहिणीमर्होपचारैः क्रमाद्

भवत्या तामवृणोत्यतिं दिश ममोपेन्द्रं यथा त्वं शिवे ।

इन्द्रं प्राप्तवती त्रिविष्टपविभुं सर्वेश्वरं श्रीहरिं

कृष्णं सर्वजगद्विमोहिवपुषं सर्वज्ञतेजोनिधिम् ॥९५॥

चैधेनोपयमस्त्रिभिश्च करणैरिन्द्राणि रोचेत नो

त्यक्त्वा श्रीहरिमत्र वापि भुवनेऽन्यत्रापि वान्यः पुमान् ।

भर्ता मास्तु मम प्रसीद कृपया कारुण्यपाथोनिधे

मातर्देवि नमोऽस्तु तेऽभिलषितं कृष्णं पतिं देहि मे ॥९६॥

सम्प्रार्थ्यैवमनेकधा भगवतीं श्रीरुक्मिणी संनता

देवीसद्मबहिर्गताऽलसगतिः प्रद्योतयन्ती दिशः ।

लावण्येन निजेन चाङ्गल्ललितैस्सम्भोहयन्ती जग-

न्मायेव प्रतिबिम्बिता नरवपुष्यायाति रथ्यान्तरम् ९७॥

तां दृष्ट्वा शिबिकाधिरोहणसमुद्योगां स्फुरच्चञ्चला-

रोचिस्सञ्चयलोललोचनहरस्वाङ्गप्रभाभासुराम् ।

मूर्तां शक्तिमिव त्रिलोकजननीं स्त्रीपुंससम्भोहिनीं

ष्याप्सुत्थाहरदच्युतोऽध्वरवपामिन्द्रो यथाऽऽमन्त्रितः ॥९८॥

बाहुभ्यां परिरभ्य तां स्रजमिवोद्धृत्यातिवेगाद्रथे

संस्थाप्याहवभारमत सकलं विन्यस्य रामादिषु ।

सञ्चोघाश्वगणं स्वदारुकमुखेनात्यन्तवेगाद्रथं

स्वीयां द्वारवर्तीं पुरीमभिययौ सन्धावयन् श्रीहरिः ॥९९॥

दृष्ट्वा विस्मितचेतसो नृपतयः क्रोधाकुलास्स्वैवलैः

रामं यादववीरवर्यनिवहं रुद्धशत्वहन्नायुधैः ।

उत्पाब्ध्वाथ हलीमहातरुवरं तेनारिसेनां वलात्

निम्नन्कल्पकरुद्रवद्रणमुखे रामश्चचाराद्भुतम् ॥१००॥

दन्तास्यश्शिशुपालकोऽपि मगधाधीशोऽङ्गवङ्गादि-

सद्राजत्रातयुताः प्रचण्डरणभूपाण्डित्यशौण्डा रुषा ।

तत्तत्सात्यकिमुख्ययादवमहावीरैरभीयुर्बलैः

रामो वङ्गविभुं गुरुस्वतरुणा सेभं जघान क्रुधा ॥१०१॥

पश्चात्तद्रथमारुरोह सहसा गृह्णन्धनुः कैशिकान्

वेगी तीक्ष्णशरव्रजैर्निहतवान्नामो रणे प्रज्वलन् ।

एकैकेन निपातनेन शतशो निम्नन्बलं मागधं

विव्याधाष्टमिराशुगैर्मगधमूपालं ध्वजं चाच्छिनत् ॥१०२॥

जधनुस्ते विविधैश्शितायुधवरैस्तृष्णां विसृज्यासुषु

क्षेप्तारस्स्वजयाग्रहेण निशिता हेतीर्गिदाद्या मिथः ।

तद्दैवासुरमप्यतीत्यमथनं जातं महादारुणं

रामोदग्रमहोग्निना तु बलिना बार्हद्रथोऽन्ते द्रुतः ॥१०३॥

रुक्मिण्याहरणं निशम्य तु रुषा रुक्मी प्रतिज्ञातवान्

नाहत्वा समराङ्गणे हरिमनानीयापि तां रुक्मिणीम् ।

एतत्कुण्डिनपत्तनं पुनरहं भूपाः प्रवेक्ष्यामि भोः

इत्युक्त्वा महताऽनुदुद्रुव इत्यानार्थैर्वलेनात्मनः ॥१०४॥

रुक्मी दूरमतीत्य वर्त्म जवतो रेवातटे दृष्टवान्

श्रीकृष्णं रथगं ज्वलन्नतिरुषा तिष्ठन्तु सर्वे नृपाः ।

युद्धं द्वैरथमस्तु मेऽस्य भगिनीचौरं स्वयं हन्म्यहं

कृष्णं पश्यत मत्तमित्यभिययावुक्त्वैगवतं हरिम् ॥१०५॥

तीक्ष्णैराशुगतिर्जघान स हरिं वाणैश्चतुष्पष्टिभिः

सप्तत्या तु शरैर्जघान निशितैश्छिन्त्वा ध्वजं सारथिम् ।

हत्वा रुक्मिण माशु कृष्ण उदितात्यन्तव्यथं चाकरोत्

आपन्नं परिवीक्ष्य तं नृपतयस्त्वावधुरीशं हरिम् ॥१०६॥

श्रीकृष्णं दशभिश्शरैर्निहतवान् शूरांशुमान्पञ्चभिः

तीक्ष्णैराशुगतिश्श्रुतर्वनृपतिस्तं वैणुदारिर्नृपः ।

बाणैस्सप्तभिरच्युतोऽशुमदुरस्येकेषुणाहंस्ततः

तत्र स्यन्दन एव सोमिपतितस्तीक्ष्णेषुघातादितः ॥१०७॥

हत्वाश्वांश्चतुरश्रतुर्भिरिषुभिस्तं च श्रुतर्वाभिर्धं

भूपं पञ्चशरैर्जघान स हरिस्सोऽप्यभ्यपत्तध्वजम् ।

आलम्ब्य स्वरथे गुरुश्रमहतस्तद्वैणुदारेर्ध्वजं

छित्वा दक्षिणबाहुमच्छिनदसावप्याप मूर्च्छं रथे ॥१०८॥

पश्चात्ते क्रथकैशिकप्रभृतयो भूपा अतिक्रोधतः

मुञ्चन्तश्शरवर्षमच्युतमथावब्रुस्समन्ताज्जवात् ।

कृष्णस्वैर्निशितैश्शिलीमुखगणैश्छिन्दंस्तदीयानिषून्

तान्व्यद्रावयदात्ममार्गणहतेः स्थातुं न तेऽशक्नुवन् ॥१०९॥

आत्मानिकपलायनं हरिशराघतैर्निरीक्ष्याऽसहं
 स्वमी रुष्टहृदच्युतोरसि जघानोग्रैश्शरैः पञ्चभिः ।
 यन्तारं त्रिभिरेकतो ध्वजमपि क्रुद्धोऽथ कृष्णः पुनः
 विध्वा तीव्रशरैस्तमच्छिनदपीध्वसं तुरं लघवात् ॥११०॥

धन्वान्यत्परिगृह्य सोऽस्त्रनिवहं स्वमी प्रयुञ्जत्रणे
 पाण्डित्यं स्वमदर्शयत्क्षणमथ प्रत्यस्त्रयोग्यैर्हरिः ।
 तान्यस्त्राणि निवार्य तद्धनुरथ च्छित्त्वा रथं च त्रिभिः
 बाणैस्तं विरथं विचापमकरोत्सोऽसिं च चर्माददे ॥१११॥

ताभ्यामात्मजिघांसयोत्पतनकृद्द्रुकिमत्तरां वीक्ष्य त-
 त्वडगं हस्तगतं द्विधाच्छिनदथात्युग्रैस्त्रिभिर्मर्गिणैः ।
 वक्षस्यस्य दृढं जघान स हरिस्तेनाभिघातेन सः
 क्षोण्यामाशु पपात वृक्षइव संक्षुब्धो मुमूर्छापि च ॥११२॥

पश्चादग्निशिखोपमैश्शरगणै राज्ञो जघानाखिलान्
 कृष्णो रुद्र इवोग्रमूर्तिरसुभीभारेण ते दुद्रुवुः ।
 क्षोण्यां कृष्णशरव्यथातिशयतो घूर्णन्तमात्माग्रजं
 दृष्ट्वाऽभिक्षत कृष्णपादपतिता तत्प्राणदानं प्रिया ॥११३॥

दत्त्वाऽस्यै सहजास्वभीतिमथ तामाश्लिष्य चाश्वास्य च
 श्रीमद्वारवतीं पुरीं स तु ययौ कृष्णो विजिष्णुर्द्विषाम् ।
 जित्वा यादवपुङ्गवा अपि जरासन्धं स सामन्तकं
 सर्वे लाङ्गलिसाह्यतः प्रमुदिताः प्रापुः पुरीं कुण्डिनात् ॥

दृष्ट्वा कृष्णविनिर्गमं भयमितोऽपोह्य श्रुतर्वारथे
 स्वे संस्थाप्य च रुक्मिणं तमनयद्वैदर्भमात्तव्यथम् ।
 मत्तो मान्यपि स्वत्यथात्मनगरं रक्षन्प्रतिज्ञां निजां
 नैव प्राविशदत्त चैव वसतिं चक्रे विदर्भावनौ ॥११५॥

निर्मायात्र पुरन्तु भोजकटमित्याढ्यं नवं रुक्मसौ
 देशं दक्षिणमन्वशात्त्रिजभुजोद्दण्डप्रतापान्वितः ।
 वृद्धो भीष्मकभूपतिस्स्वनगरे श्रीकुण्डिने संवसन्
 देशं स्वं स जुगोप धर्मनिरतस्सञ्चिन्तयन् श्रीहरिम् ॥

रामे यादववीरवर्यनिवहैः प्रत्यागते द्वारकां
 जित्वा भूरिनृपालसैन्यसहितं बार्हद्वयं मोदतः ।
 रुक्मिण्याः करमग्रहीत्त्रिजगतीसाम्राज्यलक्ष्म्या इव
 श्रीकृष्णो विधिवद्विवाहविभवैर्लम्बने शुभे सर्वशः ॥११७॥

तत्पाणिग्रहणोत्सवोऽखिलजगत्कल्याणसन्धायकः
 श्रीमद्द्वारवतीपुरे नरवरादृष्टैर्महावैभवैः ।
 इन्द्रादिप्रहितो गहारनिवहैर्दिव्यैर्मणीभूषणैः
 वासौमिश्च सुगन्धवस्तुनिवहैर्नानाविधैश्शोभनैः ॥११८॥

रथ्याः कुंकुमगन्धवारिभिरलं सिक्तास्सुगन्धव्रज-
 क्षोदौघैस्सुरभीकृता अतितरां क्षितैस्समन्तात्पुनः ।
 दीव्यत्स्तम्भसहस्रनिर्मितविचित्रानेकभूषाञ्चितो-
 ल्लोचद्योतितकायमाननिवहैस्सम्भूषितास्सर्वतः ॥११९॥

पार्श्वद्वन्द्वगसौधराजिविलसद्भूमीगतस्तम्भस-

म्बन्धानेकविचित्रतोरणपताकालंकृताभ्यन्तराः ।

श्रेणीवद्धमणिप्रदीपकिरणव्यामिश्रमुक्तामणी-

दामांशुप्रकरप्रभासुरवितानालंकृतात्मान्तराः ॥१२०॥

नानामण्डनमण्डिताः पुरगृहास्सर्वे विचित्रप्रभाः

स्त्रीपुंसौ नववस्त्रभूषणगणैस्सम्भूषितावुत्सुकौ ।

सर्वे पौरगणा यथास्वतनयोद्वाहात्तसंरम्भस-

म्भोदोद्रेचितचेतसो निजकृतिध्वासंस्तथोत्साहिनः ॥१२१॥

इन्द्रो दिव्यमहामणीमयमहाकल्याणपीठं निजैः

दूतैर्निर्मितात्मशिल्पिवरतस्स प्राहिणोद्गास्वरम् ।

तत्कल्याणमहागृहोन्नतमहावेद्यां सुवर्णेष्टका-

वद्धायां बहुरत्नपुञ्जकलिताकल्पोज्ज्वलायां भृशम् ॥१२२॥

सौवर्णोर्ध्ववितानलम्ब्युरुमणीमालाप्रदीपप्रभा-

रज्यन्मौक्तिकदामदिव्यकुसुमस्रक्केतुमालादिभिः ।

रत्नस्तम्भगणाढ्यतोरणगणान्तर्लम्बिनानामणी-

गुच्छैर्हेममहाम्बुजादिभिरलं सम्भूषितायां न्यधुः ॥१२३॥

इन्द्राद्या दिगधीश्वरा उपययुःश्रीरुक्मिणीकृष्णयोः

पाणिग्राहमहामहाय कुतुकोद्रेकाच्छिवौ चागतौ ।

सप्तर्षिप्रवराश्च नारदमुखा भूलोकगान्यर्षयः

राजानोऽपि महोपदाभिरमितोत्साहा भृशम्भूषिताः ॥१२४॥

श्रीमद्द्वारवतीपुरीगतजनास्सर्वेऽपि सम्भूषिताः

क्षौमै रत्नसुवर्णभूषणगणैर्गन्धस्रजां सञ्चयैः ।

हस्तन्यस्तसुवर्णभाजनलसन्मङ्गल्यवस्तुव्रजाः

कन्यावृद्धवधूगणाश्च परितस्तस्थुर्महामण्डपे ॥१२५॥

देवेन्द्रेण समर्पिते मणिमये कल्याणपीठे ततः

ब्रह्मावीविशदीश्वरानुमतितः कृष्णं च तां रुक्मिणीम् ।

लोकक्षेमकरोऽखिलाभ्युदयकृत्प्राप्तो मुहूर्तश्शुभः

गर्गोद्वाहविधिं प्रवर्तय तुरं न्त्वित्यूचिवांस्तं मुनिम् ॥१२६॥

पश्चाद्गर्गमुनिस्ससम्भ्रमयुतः पाणिप्रहप्रक्रियां

प्रारेमे गणनाथपूजनमुखां श्रीरुक्मिणीकृष्णयोः ।

तूर्येषूच्चतरं नदत्सु परितो गायत्सु गातृष्वलं

नृत्यन्तीषु घनाङ्गनासु मुनिषु प्रव्याहरत्सु श्रुतीः ॥१२७॥

पूर्वाङ्गं सकलं विधाप्य विधिवत्पाणिं ततोऽग्राहयत्

रुक्मिण्या हरिपाणिना स मनुभिस्सन्धार्य दिव्यांशुके ।

पश्चाज्जीरकमिश्रसद्गुडकृतक्षोदेन मौहूर्तिकं

तन्त्रं ब्रह्मनिदेशतो व्यरचयत्ताभ्यां पुरोधो मुनिः ॥१२८॥

सूत्रं माङ्गलिकं सुवर्णविहितं सम्बद्धरत्नावलि-

स्फूर्तं तच्छिवघातृमुख्यकरसंस्पर्शानुमत्या पुनः ।

पाश्वत्यादिसुमङ्गलीगणगलाधानैस्सुमाङ्गल्यदं

रुक्मिण्यास्सुगले न्यबन्धयदसौ कृष्णेन मन्त्रैर्मुनिः ॥१२९॥

दीव्यन्मौक्तिकदिव्यपुष्पघटितश्वेताक्षतारोपणे

शृङ्गारैकरसामृतस्रवदपाङ्गालिप्रसारा मिथः ।

ते मन्दस्मितचन्द्रिकासुमिलिताभावोर्मिलीलाभृतोऽ-

न्योन्यप्रेमभरप्रशंसिन इमेऽव्यासुस्तयोर्नस्सदा ॥१३०॥

अग्निं त्रिःपरिणाय्य सप्तपदिकां निर्वर्त्य याथातथं

तन्त्रं शिष्टमसौ समाप्य सकलं श्रीरुक्मिणीकृष्णयोः ।

ब्रह्मर्षिप्रवराशिषश्श्रुतिकृतास्संवाचयन्नक्षतान्

तेभ्योऽद्वात्महनीयसंसदि महात्मभ्योऽखिलेभ्यो मुनिः ॥

श्रीकृष्णः करयुग्मतोऽतिविनयी क्षामोत्तरीयाञ्चले

धृत्वोपाविशदासने मणिमये श्रीरुक्मिणीं पार्श्वगाम् ।

संवेश्यार्यमहाशिषस्स्वभिलषन्मन्त्रोदिता भद्रदाः

सत्सन्तानमहर्षिसर्वमहसां सन्धायिकास्सन्ततम् ॥१३२॥

ईशब्रह्ममुखामरत्रजमहर्षित्रातसद्ब्राह्मणा-

न्नायोक्तिव्रजमन्त्रितास्सकलसत्क्षेमङ्करास्तेऽक्षताः ।

पार्श्वत्यादिसुराङ्गनाजरठसन्मर्त्योङ्गनाशीवचो-

त्रातैश्चाप्यभिमन्त्रिता हरियुगन्यस्तास्सदा पान्तु नः ॥

आशीरक्षतपुञ्जमंशुकगतं गर्गो गृहीत्वा पुनः

ईशाशीर्वचनैर्वधूवरशिरोयुग्मे पुरोधो न्यथात् ।

रुक्मिण्यासह कृष्ण ईशमिधुनायाष्टाङ्गयुक्तां नतिं

कृत्वा स्वार्च्यगणं ननाम सकलं पूज्य क्रमान्मोदतः ॥

उद्धाहोत्सवहेतवेऽभ्युपगतान् सर्वान्यथार्हं यथा

व्रक्षैराभरणैर्महार्घमणिमुक्ताद्यैस्सुवर्णव्रजैः ।

रस्यैर्भक्ष्यगणान्वितैस्सुमधुरैर्मृष्टान्नपानादिभिः

कृष्णोऽनर्पयदीश्वरोऽत्र जगतां तत्कः कविर्वर्णयेत् ॥१३५॥

पश्चाद्धीशिवदम्पतिप्रभृतयस्सर्वे स्वलोकान्ययुः

राजानोऽपि निजान्ययुर्जनपदानात्मीयसैन्यैस्सह ।

सर्वे चर्षिवरा ययुर्निजपदान्यानन्दपूर्णाः परं

रुक्मिण्यासह कृष्ण आत्मभवने गार्ह्यं सुखं त्वन्वभूत् ॥

तस्यां कृष्ण उपात्तदिव्यमहसश्श्रीचारुदेष्णादिकान्

पुत्रान्प्रापुः दशात्मवीर्यमहितान् श्रीचारुमत्याह्वयाम् ।

एकां सर्वगुणोत्तरां सुतनयामप्याप कुल्यास्ततः

कालिन्दीप्रभृतीश्च पट्टमहिषीरष्टोपथेमे सतीः ॥१३७॥

सौन्दर्येण कुलेन शीलमुखतो गुण्यं ततष्णोडश-

स्त्रीसाहस्रमुदूढवानपि हरिस्तस्मिन् सहस्रात्मकान् ।

लेभे सत्तनयान्महारथमहायज्वाढ्यधर्मात्मनः

वीर्यौदार्यमहामहःप्रभृतिभिर्गण्यैर्गुणैरुत्तरान् ॥१३८॥

दोर्दण्डोद्दण्डवीर्यादखिलरिपुगणं भण्डनेषु प्रचण्डः

जित्वा भ्रातृद्वितीयो वृतजितविततस्त्रीसहस्रात्तपाणिः ।

तज्जायात्प्रजालिखिभुवनमहितद्वारकाभद्रवासी

श्रीकृष्णो लोकगोसा जयति हलियुतो भक्तलोकेष्टदायी ॥

धर्मोद्धृत्यै जगत्यां कुमतिरिपुगणोन्मूलने नावतीर्णः

प्रद्युम्नाद्यात्मजन्मोर्जितललितततिप्रेक्षणानन्दितात्मा ।

श्रीकृष्णो धर्मरक्षानियतनिजगतिं हार्दविद्विद्विजिष्णुं

श्रीकृष्णं स्वीकृतात्मप्रियसुतललितानन्दिनं पात्वजस्रम् ॥

जित्वा वैवस्वतं द्राङ्मृतमपि तनयं जीवयित्वा यथावत्

स्वाचार्यायादिशद्यस्वजितमपि ददावुग्रसेनाय राज्यम् ।

रुक्मिण्याऽभ्यर्थितोऽदादपिच सततविद्वेषिणे रुक्मिणेऽसून्

स श्रीकृष्णः कृपालुर्निजमहिमविदे किं न दद्यादभीष्टम् ॥

जयतु जयतु कृष्णो वृष्णिवंशप्रदीपो

बलवदरिविजेता भूरिघोराजिवर्गे ।

जयतु जयतु रामः कृष्णसाह्यप्रदाता

सकलकृतिषु लोकातीतधामाभिरामः ॥१४२॥

आत्रेयान्वयसिन्धुकौस्तुभसुधीलक्ष्मीनृसिंहात्मजो

यश्श्रीपुत्र्युत्तमामहेश्वरकृती फण्यम्बिकागर्भजः ।

तद्विद्वत्कविसार्वभौमरचिते वाणीकृपाढ्ये महा-

काव्ये कृष्णजये त्रयोदश इतस्सर्गस्समिति शुभः ॥१४३॥

विद्यावाचस्पतिश्श्रीविबुधकविमणिः केसरी शाब्दिकेषु

धर्मोपन्यासजालेऽप्यभिनवबुधराढ्यो महाध्यापकश्च ।

आन्ध्रो धर्माभिधाता विबुधकविषु यत्सार्वभौमो बुधेन्द्रैः

आख्यातस्संसदन्तःकुलपतिकविरत्नादिशब्दैश्च विद्वान् ॥

श्रीमद्धर्मव्यवस्थामुक्कुरकुलिशहारादिधर्मप्रबन्धैः

काव्यैश्श्रीकंससंहारकशिवनुतिदुर्गामहानुग्रहाद्यैः ।

अश्रान्ताम्नायधर्मप्रवचनविधिभिश्शिष्यविद्योपदेशैः

रुधातोऽयं वीरकृष्णप्रणिहितविजयं काव्यमेतद्वबन्ध ॥

अवध्यद्रीभावनिमित्ते शालिवाहशके बुधाः ।

नान्दनाव्दे नन्दनाय व्यधाद्रः काव्यनन्दनम् ॥ १४६ ॥

इति श्रीमत्सप्तगोदावरान्तर्गत श्रीकोनसीमण्डलस्थित श्रीकौशिकीनदी-
तीरविराजमान श्रीमुङ्गण्डापराभिधान श्रीमुनिखण्डमहाग्रहाराभिजना-
न्ध्रवरवेगिनाडीकुलावतंस'श्रीमदभिनवपण्डितराज, विद्यावाचस्पति,
विद्वत्कविरत्न, कविरत्न, कुलपति, महोपाध्याय, वैयाकरण-
केसरि, धर्मोपन्यासकेसरि, धर्मस्थाप'केत्यादिविधिविरुद्ध-
विभूषितविविधतन्त्रप्रबन्धनिर्माणचातुरीधुरीणश्रीम-
त्पुल्योपनाकोमामहेश्वरशास्त्रिः विद्वत्कवि-
सार्वभौमविरचिते श्रीवीरकृष्णविजय-
महाकाव्येश्रीरुक्मिणीकल्याणादिवर्णनं
नाम त्रयोदशस्सर्गः श्रीकृष्णपर-
मेश्वरार्पितो विजतां तमाम्
सम्पूर्णं चेदं महाकाव्यम्
श्रीमहावाण्यै नमः ।

पाठ्याऽपाठ्यनिरूपकपट्टिका ।

पत्रं	पंक्तिः	अपाठ्यम्	पाठ्यम्
१	७	वाक्या	काव्या
६	१	निवेदिक	निवेदक
वंशप्रशंसायाम्—			
२	२	शस्त्र्यपरः	शास्त्र्यपरः
४	७	रूपतां	रूपां
५	१०	स्मार्तानि	स्मार्तानि
६	१०	चोदनया	चोदनाया
६	१२	समामार्चिचं	समार्चिचं
६	१९	हरेण	हारेण
७	४	चान्यथा	चान्यथा
ग्रन्थे—			
३	१	तदारिद्र्यमुचन्ति	दारिद्र्यन्तु वदन्ति
४	१५	फलांमुचन्ति	फलां वदन्ति
५	६	भिदा	भिधा
७	१२	दैवकी	दैविकी
११	१५	मुचन्ति	विदोऽङ्ग
११	१६	चयन्त्यात्मभिः	चयन्त्वात्मभिः
११	१८	ध्यष्टिते	ध्यधिष्ठिते
१२	६	काक्ष्ये	काक्षि
१९	१३	कृतकस्य	कृतकस्स
२१	१	गिरिस्स	गिरिस्स

पत्रं	पंक्तिः	अपाठ्यम्	पाठ्यम्
२५	६	नयते	तुनयेत्
"	१८	सूनुमाशु	सूनुराशु
३१	४	माप्नुयुरशेष	मापुरिति सर्व
"	५	कियनेदह	कियदनेह
३२	६	फण	पण
"	११	फणेषु	पणेषु
३३	१९	पचितं	पचितिं
३७	१४	समभिदां	समभिधां
३९	१६	राजिवरै	राजवरै
४१	११	असाय	आसाय
४३	१८	ज्ञानाय्या	नानाय्या
५१	१६	जनयते दुःख	तिस्मोत्कटशुभम्
५५	७	जन्वातत	जान्वातत
५६	१	न्वयमहम्	न्वहमयं
५६	८	भिदमदात्	भिधमधात्
५७	५	विशेश	विवेश
५८	१	सर्वसम्पदो	सर्वलक्ष्म्यो
"	५	पदादिभिः	पदाभिः
६१	६	विशिष्मिये	विसिष्मिये
"	२०	गरीयसी	ऽतिगुर्वी
"	२२	तेजस्विनो	तेजस्विनो
६३	२	प्रसादादिवाति	प्रसादतो यथा

(३)

पत्रं	पंक्तिः	अपाठ्यम्	पाठ्यम्
६४	१२	द्वसचिता	नसचिता
"	१७	महत्सङ्ग	महत्सङ्ग
"	२०	प्रियो	श्रियो
७४	११	दुर्गाधिक	दुर्गादिक
७८	८	प्रीतिस्त्वध	प्रीतिस्त्वद्
८३	८	द्भृशम्	द्भृशम्
८४	२०	रुत्साहतो	रुत्साहतो
८९	१	ङ्गलतो	लाङ्गलतो
१००	१	पिष्टृगृहे	पिष्टृगृहे
१०४	१७	प्रजावासा	त्रजावासा
११२	३	शिरशि	शिरसि
"	"	द्युपततो	द्युपदतो
"	५	घोराम्बाजि	घोरास्वाजि
११९	९	कलयुतुं	कलयितुं
१२४	७	समस्मा	समस्ता
१२५	१२	शिरशि	शिरसि
१३२	५	शुमेरु	सुमेरु
"	१६	दृग्गुणिन	दृग्गुणिन
१३४	१	ध्याशितुं	ध्यासितुं
१३५	२	मक्षामहो	महामहो
"	३	मिति ब्रुवन्ते	मिति तु ब्रुवन्ते
१३६	२	सुतारकं	सुतारिकां
१४१	२०	वृष्ण्यन्ध	वृष्ण्यन्ध

